

1926—1991 ЁЛЛАРДА АЗАТ ХАТЫН

2019 ФЕВРАЛЬ № 2

СӨЕМЫКЭ

ISSN 0869-1398

ИЛГИЗ ЗЭЙНИЕВ
тормыш кагыйдэлэре

**ИРЛЭРГЭ
КИЗЭНМИК**
алар хэзер нигэ үзгэрэ

МӘХӘББӘТ
ул беркайчан да соңармый

**Рәмзия
ДОЛГОПолова:**

**РУХЫ БЕЛӘН КӨЧЛЕ
ХАТЫН-КЫЗЛАРГА
СОКЛАНАМ**

Минем өчен син Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
...Шундый зур галәмдә меңнәр арасыннан бер-береңне эзләп табу – үзе үк могҗиза!
Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
Һәм мәңгегә Син – Шагыйрь, Ул Илһамчың булып кала...

Жәүдәт ДӘРЗАМАН

СИНЕҢ ӨЧЕН

Синең өчен һәрчак аяз,
Зәңгәр һава,
Синең өчен сәйлән сыман
Карлар ява.
Сәйлән карлар бар хәятне
Били акка –
Табигатьне сафлык күмә
Синең хакка.
Таң кояшы нурлар сибеп
Көлгән чакта,
Күңелемдә җырлар туа
Синең хакта.
Җырлар илтсен сиңа минем
Назларымны
Илтсен сиңа назлар тулы
Язларымны.
Синең өчен ал гөлләрәм
Чәчәк ата,
Синең өчен сайрап туймый
Сандугач та.
Исең яңгырый бер моң булып
Тирә-якта –
Мин бәхетле бу дөньяда
Син бар чакта.
Елга, тугайлар – синең өчен,
Кырлар, тургайлар – синең өчен,
Җир һәм йолдызлар – синең өчен,
Сөең калсын минем өчен.

Рәсемдә: шагыйрьнең хатыны Тәслимә ханым.
1968 ел.



Сөй гомерне, сөй халыкны, сөй халыкның дөньясын!



© «Сеембикә» 2019

1926 елдан башлап
«Азат хатын» исеме
белән чыкты.
1991 елда
«Сеембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сеембикә»
журналының
давамчысы.

Ежемесечное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сюумбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



Фото: Анна Арахамия

Житәкче-баш мөхәррир
Г.И. САБИРОВА

Редколлегия:
Зилә Вәлиева, Нурия Вәлиева, Искәндәр
Гыйләжев, Нәбирә Гыймәтдинова,
Айрат Зарипов, Эльмира Зарипова,
Кадрия Идрисова, Сәрия Сабурская,
Нурия Һашимова, Гөлназ Шәйхи,
Рафаэль Шәвәлиев, Равилә Шәйдуллина,
Лотфулла Шәфигуллин.

**Редакциянең
гомуми телефоны** 222-09-77

Житәкче урынбасары 222-09-78

Рәмзия Кашапова

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сембел Гаффарова

Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сеембикә»дән күчереп
басу тыела.

Тышлыкта:
Рамзия Долгополова
Фото: Анна Арахамия

Верстка:
Лариса Маликова

Бүлек мөхәррирләре:
Чулпан Галиәхмәтова
Лилия Гәрәева
Эльмира Закирова
Ландыш Әбүдәрова
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Олег Сердюк

Формат: 225x290 мм
Күләме 64 бит

Басарга кул куелды:
08.02.2019 ел
Заказ **0-287**
Тираж **4709**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.suumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002



СӨЛӘЙМАН

* * *

Йолдызлы күк,
иләк сыман,
карлар или салмак кына,
Их, үзеңне ак кар итеп хис итәсе!
Карлар булып коеладыр зәңгәр күктән
Ай кызының тәңкә-тәңкә хәситәсе.

Кышның әле көмеш туге – күктә, жирдә,
Ылысларның түбәтәйле, хозур чагы.
Ә йөрәкнең үз фасылы,
Йөрәк сизә
озакламый
Бәллүрләнеп килгән кар өстендә
Умырзая калкачагын.

Фото: Газинур Хафизов





Фирүзә ЖАМАЛЕТДИНОВА

Февраль

Февраль холкы көйсез кызлар кебек,
Бер көн көлә, бер көн еласа.
Түбәләргә боз сөңгеләр элә,
Кушылып китә буран дуласа.

Ак көртләргә жем-жем нурлар сиба,
Энже сипкән сыман учыннан.
Кышның соңгы күз яшьләре тама
Февраль элгән сөңге очыннан.





Безнең тышылыкта

Тормышыңда очраган
кешеләргә рәхмәтле
була белергә кирәк.

10

Чирмешәннең
вице-премьеры
Эльмира Закирова

Заман һәм без



6

Бала табу
уен эш түгел...
Чулпан Галиәхмәтова

Жан авазы
Лилия Гәрәева

16

Ирләргә кизәнмик
Чулпан Галиәхмәтова

20



24

Казанга таулар күчерәм дип килдем
Илгиз Зәйниевнең тормыш кагыйдәләрен
Ландыш Әбүдәрова язып алды

Татар дөньясы



Татар феминизмы-2
Ландыш Әбүдәрова

28

32

Мадам Венера
Лилия Гәрәева



Мәдәни тормыш



36

Кышкы күбәләк
Асия Юнысова

Яшәеш

Өмет катыш көтү
Гөлнур Сафиуллина


44

48

Жиз кыңгырау,
көмеш моңнар
Роберт Миңнуллин

50

«Хәятем...»
Гөлнур
Сафиуллина



Хатын-кыз галәме



58

Чәй эчәргә
шекере
Удмурт халкының
милли ризыгы

Бетчә —
бетмәс чир түгел
Чулпан Галиәхмәтова

60

62

Тиз, жиңел,
файдалы



Актуаль тема » көнүзөк мәсьәлә

БАЛА ТАБУ УЕН ЭШ ТҮГЕЛ...



Чулпан ГАЛИӘХМӘТОВА

«Хатын-кыз тормышындагы иң матур чор – бәби көтү. Мин дә энә шундый бәхеттә йөзем. Беренче сабыебыз бит! Татлы хыялларга уралып, шул ук вакытта шөбһәләнеп тә көттем мин аны. Әллә шуны тоеп, балам да түземсезләнде: дөньяга иртәрәк килергә уйлады. 34-35 атнада көтмәгәндә төн уртасында суым китте. Әйберләремне жыеп, бала табарга Казанга чыгып китәргә әле вакытым бар иде. Куркуга калдым: тәжрибәм дә юк, әлеге процессның ничек булачагын да чамаламыйм. Ирем тиз арада район хастаханәсенә «Ашыгыч ярдәм» хезмәтенә шалтыратты. Без яшәгән авыл белән район арасы 30 чакрым тирәсе. Хастаханәдән «Ашыгыч ярдәм» көтеп тормаска, үзебезгә юлга чыгарга куштылар. Безне шәфкать туташы ишек төбенә чыгып ук каршы алды. Кизү торган акушерка карый башлады. Бу вакытта минем кабат соңгы суларым китте. Ләкин акушерка моңа артык игътибар бирмәде кебек. Документларга күз салды да: «Ник монда килдең соң син, юлламаң Казанга бит?» – дип сорады. Вакытыннан алда тулгагым башлануын, беренче тапкыр бала табуым, үзем өчен генә түгел, бала өчен дә куркуым хакында сөйләп торган булам тагын. Акушерка карарыннан кире кайтмады: документларыңны ал да, Казанга бар, янәсе! Әйтерсең, күршәдәге терәлеп торган хастаханәгә җибәрәләр. Үз машинабызда ирем белән Казанга юл тотык. Перинаталь үзәккә килеп, ике сәгатьтән соң мин бала таптым. Биш ел буге зарыгып көткән сабыемны Ходай гына саклап калды дип уйлыйм. Төнге кышкы юл бит ул! Әгәр балам дөньяга тагын да тизрәк килергә ашыккан булса... Нишләп беткән булыр идек?! Хәзер баламны куеныма алганда энә шундый уйлар килә. Интернетта кызлар белән сөйләшкәч, мондый хәлгә юлыгучы бер мин генә түгеллекне аңладым. Без ярый әле вакытында барып җитә алдык, ә барып җитмәгәннәр нишләр?.. Район хастаханәләре бала табасы хатынны энә шулай җиңел генә урамга чыгарып җибәрергә хаклы микән? Әллә без үз хокукларыбызны белеп бетермибез генәме? Җирлектәге бала табу йортлары эшчәнлегә буенча ачык-лык кертәргә ярдәм итсәгез иде.

photo: www.pixabay.com

Бу хат безгә Балтач районы Арбор авылында яшәүче яшь әни Әнисә Һадиевадан килде. Бала табу болай да жиде сират күпере аша үтүгә тиң, диләр. Әлеге анага тулгагы башланганчы ук бик нык борчылырга туры килгән шул. Икенче якның да фикерен белер өчен район хастаханәсенә баш табибы Газинур Дәүлиевкә шалтыратты. «Ул көнне кизү торган акушерка, табиб дәрәс карар кабул итмәгән инде», – дип, үз хаталарын таныды баш табиб. «Әйе, бала табасы хатынны озата барырга тиешләр иде. Әнисә авырын бернинди проблемаларсыз күтәргән. Ана сәламәтлегенә дә, балага да куркыныч янамаган. Кулында юлмасы бар. Ул үз вакыты, үз җае белән Казанга бала табарга барырга тиеш булган. Вакытыннан алда суы китү генә планнарда үзгәрешләр керткән. Район хастаханәсендә КТГ аппараты белән баланың саулыгы бәяләнгән, суы китсә дә, аналык муен тыгы ачылмаган булган. Бәлки шуңа да үзен генә Казанга жибәрү куркыныч түгел дигән карарга килгәннәрдер. Бу очракта «Ашыгыч ярдәм» машинасы белән озату мәжбүри түгел. Дәрәс, әлеге хәл тагын да иртәрәк срокта булса, йә берәр патология табылса, һичшиксез, медицина транспортында алып барырлар иде. Ләкин һәр авырлы хатынны «Ашыгыч ярдәм» машинасында Казанга илтергә кирәк дигән норматив документлар юк. Узган ел, мәсәлән, Балтачта 375 сабий туды. Аларның 65 проценты Казанда бала табу йортларында дөньяга килде. Мин бит аларның һәрберсен дә «Ашыгыч ярдәм» машинасында жибәрә алмыйм. Андый кагыйдә дә, мөмкинлек тә юк безнең. Аларның кулларында юллама булса да, хатын-кызлар консультациясендә һәрвакыт әйтәләр: үзегезне начар хис итә башласагыз, йә суыгыз китсә, Казанга барганчы, район хастаханәсенә кереп чыгыгыз. Анда баланың да, ананың да сәламәтлегенә куркыныч янау-янамау тикшерелә. Соңыннан гына юлга чыгарып жибәрү-жибәрмәү карары кабул



Татьяна ШИҖАБЕТДИНОВА:
«Әгәр дә хатын-кызның кулында перинаталь үзәккә юлмасы булса, сәламәтлегенә куркыныч янаса, аны алдан ук хастаханәгә салалар».

ителә. Менә бу очракта гына безнең хезмәткәрләр ялгышкан. Мондый хәлләр кабатланмасын өчен, без профилактик сөйләшүләр үткәрдәк», – дип ышандырды баш табиб.

Үз өстенә җаваплылык алып, суы киткән хатынны төн уртасында Казанга ялгызын чыгарып жибәрү өчен тәвәккәллек кирәк. Ярый әле бу очрак бәхетле мизгелләр белән тәмамланган. Киресенчә була калса, ул авыр йөкне күтәрәп яшәргә туры килер иде... Аннан соң еламаган балага ими каптырмыйлар дигән гыйбарә дә бар бит әле. Әнисә: «Медицина хезмәткәре озата барырга тиешлеге хакында мин, гомумән, белмәдем. Белмәгәч сорамдым, таләп тә итмәдем», – ди. Күп вакыт без үз хокукларыбызны белмибез икән. Белсәк тә, минем белән начар хәл булмагач дип ышанып, кул селтибез йә сорарга уңайсызланабыз. Әмма сүз сәламәтлек хакында барганда, моңа бик җитди карарга кирәк. Гомер бер генә бирелә! Үзебезне кайгыр-

тырга өйрәнергә кирәк. Ә моның өчен мәгълүматлы булу мөһим. Авылларда яшәүче башка авырлы ханымнар менә шушындый күңелсез вакыйгаларга тарымасын, хокукларын белсен өчен сәламәтлек саклау министрлыгының акушерлык һәм гинекология буенча штаттан тыш баш белгече, Казанның 7 нче клиник хастаханәсе баш табибының акушерлык һәм гинекология буенча урынбасары Татьяна ШиҖабетдиновага мөрәҗғәгать иттек. Иң элек Әнисә белән булган хәлләрне сөйләдек.

– Бала табарга әле иртә булган. Хатта күренгәнчә, барлык нюанслар сакланган. Аны караганнар. Ул вакытта аңа да, балага да куркыныч янамаган. Монда медицина хезмәткәренә озата бармавы гына сорау тудыра. Акушерка вакыт булуга ышанган, күрәсәң. Әлеге очрак буенча министрлыкта да, район хастаханәсендә дә тикшерүләр булчак. Әнисә 12 декабрьдә перинаталь үзәктә бәбиләгән, 17 сәндә инде аны чыгарганнар. Димәк, бала тапкан хатынның хәле әйбәт булган дигән сүз. Дәрәс, сабий алдан тугач, аны балалар клиник хастаханәсенә жибәргәннәр. Бу да норматив буенча.

Татьяна Николаевна, моннан 10–20 ел элек районда яшәүче хатын-кызлар үзләрендә генә бала таба иде. Казанга килеп бәбиләү бик сирәк күренеш булды. Хәзер исә бу гадәти хәлгә әйләнде. Бүгенге көндә республикада перинаталь хезмәтнең ничек оештырылуын аңлатсагыз иде.

– Республикада йөкле хатыннарга медицина ярдәме күрсәтер өчен өч дәрәҗәле система булдырылды. Беренче төркемгә акушерлык патологиясе куркынычы бик түбән булганнар, ягъни район үзәк хастаханәләрендәгә 22 бала табу йорты керә. Һәрберсенә кураторы бар. Бу кураторлар акушерлык патологиясенә икенче дәрәҗәдәгә бала табу йортлары: Казан шәһәренә сәламәтлек саклау учреждениеләре һәм муниципальара үзәкләр (Чал-

лыда, Түбән Камада, Әлмәттә, Бөгелмәдә, Лениногорскида, Чистайда, Яшел Үзәндә һәм Казанда). Өченче төркемдә – республикада бердәнбер перинаталь үзәк (тагын ике бала табу йорты өченче дәрәжәгә күчәләрәгә мөмкин). Сәламәтлөгә өчен куркыныч янаган барлык хатын-кызларны алдан ук шунда җибәрәләр. Анда реанимацион-консультатив үзәк эшли. Санавиация, җиһазландырылган медицина транспорты бар. Ул тәүлек дәвамында бөтен республикага хезмәт күрсәтә. Бала табу йортларында гадәттән тыш хәл чыга калса, кизү торучы табибка шалтыратып, санитар транспорт чакыртырга мөмкин. Әгәр бала табучы хатын медицина күрсәтүгә буенча икенче дәрәжәдәгә учреждениегә җибәрелә икән, ул вакытта да санитар машинада медицина хезмәткәре озата барырга тиеш. Монысы – гадәттән тыш хәлләр килеп чыкканда гына.

Аңлавымча, район бала табу йортларында сәламәт хатыннары гына бәбили ала. Әмма моның өчен бер кресло белән бер акушерка гына җитә дигән сүз түгел. Тормыш булгач, көтелмәгән хәлләр килеп чыга. Ул учреждениеләренең торышы нинди? Җиһазлар, квалификацияле белгечләр җитәме анда?

– Әйе, нәкъ шулай. Беренче төркемгә кергән бала табу йортларында ана һәм бала сәламәтлегенә куркыныч янамаганда гына табигый юл белән бәбилиләр. Медицина ярдәме күрсәтү системасындагы беренче төркем, нигездә, йөклә хатыннары башка дәрәжәдәгә бала табу йортларына җибәрү өчен оештырылган. Хатын-кызлар консультацияләрендә булачак ананың сәламәтлеген күзәтеп, тикшереп торалар. Хроник, экстрагениталь авырулар булган очракта аерым күзәтү астына алалар. Сәламәтлеккә кагылышлы баллар системасы бар. Ахырда, шулардан чыгып, билгеле карарга киләләр: йә перинаталь үзәккә, йә урта дәрәжәдәгә бала табу йортларына җибәрергә, сәламәт хатыннары исә бәбиләргә үзләрендә кала. Әлбәттә,

муниципальара үзәкләрдә җиһазландыру яхшырак. Район бала табу йортларында да медицина ярдәме норматив документларда каралган кагыйдәләр буенча башкарыла. Бүген штат тулы булуга да карамас-тан, табиблар җитәрлек дип кистереп әйтә алмыйм. Мәсәлән, районнарның берсендә җомга көнне белгеч бар иде, кызганыч, яллар арасында көтмәгәндә ул вафат булды. Дүшәмбегә инде район акушер-гинекологсыз калды. Хәзер без министрлыкта шәһәрдән бу районга табиб җибәрү буенча эш алып барабыз. Үзегез беләсез, безнең өлкәдә һәр минут кадерле. Район бала табу йортларында килеп чыккан көтелмәгән очракларны министрлык шунда ук игътибар үзәгенә алып, тиз арада хәл итәргә тырыша.

Татьяна Николаевна, бик күп районнарда бала табу йортлары ябылды...

– Бу күренеш республикада 2016 ел ахырыннан башлап күзәтелә. Чөнки аларда ике атнага бер генә бала туа иде. Бу – беренчедән. Икенчедән, көмәнле яки бала тапкан хатыннарга, яңа туган сабылларга вакытында квалификацияле медицина ярдәме күрсәтү максатыннан шулай оештырылды бу. Чөнки аларның 65 процентында нинди дә булса патология табыла бүген. Әгәр хатын-кыз икенче йә өченче дәрәжәдәгә учреждениеләрдә бәбили икән, бар да имин төгәлләнү ихтималы 95 процентка җитә. Унбер районда бала табу йортлары ябылды. Ләкин ачыклык кертәсе килә: җирлекләрдә хатын-кыз консультацияләре, гинекология бүлекләре эшли, гадәттән тыш хәл килеп туган очракта бала табу заллары да бар. Анда ашыгыч медицина ярдәме күрсәтү өчен барлык шартлар да тудырылган. Шуңа исәптән, тиз арада баланы ярып алу өчен дә мөмкинлекләр бар. Димәк, хатын-кызлар бервакытта да медицина ярдәменнән башка калмаячак.

Соңгы елларда район бала табу йортларында бала тудыр-

ганда ана үлеме белән бәйлә очраклар теркәлдеме?

Тенденция нинди?

– Тенденция артуга яки кимүгә таба дип әйтәргә булмый, ул тотрыклы. Узган ел республикада, кызганыч, биш хатын-кызның гомерә өзелде. Араларында авырга узып та, исәпкә басмаганы да бар иде. Тулгак башлангач кына ул табибка мөрәҗгәгать иткән, тик аңа инде берничек тә ярдәм итә алмаганнар.

Хәзер перинаталь үзәктә авырлы хатыннары мониторинг буенча эш алып барылачак. Якин районнар Казан хастаханәләренә беркетелә.

Сәламәт хатын-кызлар үз теләкләре белән перинаталь үзәккә бара аламы?

– Һәр кешенең сайлау хокукы бар. Казанга килә икән, аны кабул итәчәкләр, әлбәттә. Тик медицина күрсәткече булмаса, район консультацияләре юллаганы уңа-сулга таратмый. Перинаталь үзәккә иң элек сәламәтлегенә куркыныч янаган хатын-кызларны алалар.

Авырлы хатын үзенә тиешенчә игътибар итмиләр яки хокукым бозыла дип уйласа, кайда мөрәҗгәгать итә ала?

– Республикада кризис кичергән йөклә хатыннары өчен махсус алты үзәк эшли. Һәрберсендә юрист, акушерка бүлмәсе бар. Гадәттә, барлык килеп чыккан сораулар хастаханәләрдә үк хәл ителә безнең. Иң мөһиме – үз сәламәтлегенә җаваплы карарга кирәк. Даими рәвештә хатын-кыз консультацияләренә йөрү зарур. Соңгы срокларда атна саен табибка күренеп торырга, тиешле анализларны бирергә кирәк. Кабул итү вакытларында авырлы хатын-кызларга бала табу хакында да, сәламәтлөгә турында да бөтен мәгълүмат аңлатылырга тиеш. Моннан кала, махсус лекцияләр оештырыла. Табиблар норматив документта каралган алгоритм буенча эшли. Сау-сәламәт сабыен кочаклап, бәхетле елмайган әниләренә өйләренә озатып каласыбыз килә безнең.

ГЕОДЕЗИСТ КЫЗ

Геодезия жирлекне өйрәнә торган фән ул. Территорияне үлчәп, рельефларны билгеләп, координаталарны исәпләп чыгарып, карта төзүләр аңа карый. Геологик эзләнүләрдә, төзелешләрдә кулланыла. Хәзер кечкенә йортлар салганда да иң соңгы сүзге геодезистлар әйтә, алар карарыннан башка нигез салынмый. Күпләр геодезиягә бәйлә эшләргә хатын-кызлар һөнәре түгел дип саный. Чынлап та, акыл эшчәнлегеннән тыш, ул физик әзерлек тә таләп итә торган хезмәт. Яңгыр-карлар яуганда да, чыдамаслык челләдә дә, зәһәрли суыкларда, авыр җиһазлар күтәрәп, кырда йөрү нәфис затлар өчен түгел кебек. Әлеге стереотипны җимергән бик күп хатын-кызлар бар. Шуларның берсе Зәлия БӘДРТДИНОВА. Ул WorldSkills эшче һөнәрләр буенча бөтенроссия чемпионатында катнаша.

«Тугызынчы сыйныфтан киткәнемә һич үкенмим», – ди Лениногорск шәһәрәндәге нефть техникумының 3 нче курсында укучы Зәлия, тыйнак кына елмаеп. Әти-әнисен, туган авылы Көркәлене ташлап китәсе килми аның. Белем алуны үз районында давам итәргә уйлый. Табиб буласы килсә дә, апасы артыннан китәргә карар кыла. Нефть техникумының геология һәм нефть, газ чыгу урыннарын күзәтү белгечлегенә укырга керә. Төркемдә егетләр күбрәк, әлбәттә. Ләкин Зәлия бу һөнәрдә ир-атлар гына эшләргә тиеш дип санамый. «Кызлар тырышрак», – ди ул. Уку да җиңел бирелә аңа.

WorldSkills хәрәкәтенә кушылуына да апасы Айсылу сәбәпче була. Аның геодезист компетенциясе буенча төбәк чемпионатларында катнашуын күрәп, бик кызыга Зәлия. Үзен дә сынап карарга уйлый. Моннан өч ел элек ярышларда катнаша башлый.

– Беренче тапкыр барганда бик курыккан идем. Ул вакытта биремнәр җиңелрәк тә булган икән әле, – ди ул.

Геодезия өлкәсе – техник белгечлек, шуңа күрә бик күптөрле математик, физик дисциплиналарны, география, геологияне колачлый. Интеллектуаль уйлау сәләте дә булырга тиеш дип аңлата Зәлия. Шуңа күрә дә бик тырышып белемен арттыра кыз.

Йокысыз төннәр, әзерлекләр артта хәзер. Төбәк чемпионатын узып, бөтенроссия турына уза. Инде май аенда Казанда үтәчәк VII WorldSkills Бөтенроссия чемпионатының финалында катнашырга әзерләнә. Аңа кадәр әле төркемдәшләре белән Якутиягә барып, кабат үзләрен сынап кайтачаклар. Әлеге хәрәкәттә катнашып, һөнәре буенча камилләшсә, осталыгын арттырасы килә Зәлиянең.

Туплаган тәҗрибә эш табарга да булышчак дип уйлый Зәлия. Киләчәктә үзен эре компаниянең баш белгече итеп күрәсе килә. Дөрәс, аңа кадәр әле күп укырга, югары белем алырга кирәк. WorldSkillста катнашу исә моңа зур бер адым булачак. Чемпионатка әзерләүчеләр арасында апасы Айсылу да бар. Ул инде хәзер үзе укытучы. Ә әзерлек техникумда парта арасында утыру гына түгел инде. Көннәр бие кырда, авыр приборлар күтәрәп йөри (бер тахеометр гына да 5 килограмм чамасы!). «Ияләшкәч, аның бер кыенлыгы да юк», – ди. Бу һөнәрнең өстенлекле яклары да бар: көннәр бие саф һавада йөрисең, табигать кочагында буласың. «Сәгәтләр бие офиста бөкрәеп утыру түгел инде!» – ди Зәлия.

Чемпионатта катнашу өчен белем генә түгел, тәвәккәллек, тиз арада карар кабул итә белү сыйфатлары да кирәк дип саный. Яшәтешләренә тырышып укырга, ә иң мөһиме – күңелгә хуш килгән, җәмгыятькә файдалы булган һөнәр сайларга киңәш итә.

Чулпан ГАЛИӘХМӘТОВА



Безнең тышлыкта » уңыш серләре

ЧИРМЕШӘННЕН ВИЦЕ-ПРЕМЬЕРЫ

Тагын килдек Чирмешәнгә. Тагын сокландык. Узган елгы сәфәребез дә әле кичә генә кебек иде. Башкарма комитеты җитәкчесенең социаль мәсьәләләр буенча урынбасары Рәмзия ДОЛГОПолова район үзәгендәге парк-скверлар, яңа төзелгән Боз сарае, Яшьләр үзәге, спорт мәктәбе, Картлар йорты, тагын әллә нинди матур биналар белән таныштырып йөргән иде. «Көрәнсу йортлар – ятим балаларныкы, яшел түбәлеләр – ипотеканыкы, боларында ветераннар яшәчәк... Тиздән яңа мәчет ачылачак. Искиткеч булачак!..» – дип, бар хыялларын да кушып сөйләгән иде. Күр, тирә-якны тагын да ямьләп, балкып утыралар хәзер! Чирмешәнне генә түгел, Рәмзия Шакир кызының үзен дә яңа яклары белән ачтык... Эшлекле. Тынгысыз. Һәркемгә булышырга әзер... Болары – без күргән кичәгә Рәмзия иде. Ә бу юлы без аны ихлас, олы йөрәкле, нечкә күңелле, күп сынаулар узган ханым буларак кабул иттек, күңел кылларына кагылып уздык, хатын-кыз матурлыгын, бай эчке дөньясын күрә алдык.

Эльмира ЗАКИРОВА



«Рәмзия Шакировна, сез ни әйтерсез?», «Рәмзия Шакировна, бәлки, болай эшләребез?», «Рәмзия Шакировнаны күрәсе иде...» Бу исем көнгә ничәмә-ничә кабатланып, кайсы гына килешләрдә төрләнми икән... Сораулар, мөрәжәгатьләр, киңәш-табышлар... Район Башкарма комитеты житәкчесенең социаль мәсьәләләр буенча урынбасары булгач, нинди генә өлкәләргә колачларга туры килми. Мәдәният, мәгариф, сәламәтлек саклау, балалар һәм яшьләр дөньясы, спорт, дин, милләтара мөнәсәбәтләр, социаль проблемалар... Санап кына бетерерлек түгел. Рәмзия Шакир кызын Чирмешәннең вице-премьеры дисәң дә ялгыш булмас. Төнлә уятып сорасалар да, һәр өлкәнең проблемаларын биш бармагы кебек белә ул. Нәрсәләргә яхшыртырга, камилләштерергә икәннен дә, хыялында йөрткән матур уйларны ничек, ни рәвешле тормышка ашырырга кирәген дә...

Рәмзия командасы

Ә хыяллар күп, төрледән-төрле. Уйлап тапкан проектларыңны тормышка ашырыр өчен үз тирәң сәләтле кешеләргә туплый белергә тиешсең. Иң беренче чиратта команда булдырырга кирәк дип күңеленә беркетеп куя ул. Төрле эшләргә башкара ала торган кешеләр булырга тиеш командада. Йә яза, йә кызыклы идеяләр уйлап таба, йә башкаларны көйли-жайлый белә, тиз эшли... Кемдер тынычрак, кемдер салкын акылы белән кайнарракларны суытып жибәрергә сәләтле, кемдер таләпчән, йомшак, нечкә күңеллеләр дә юк түгел... Инде телгә «женсовет» дип кенә кереп киткән хатын-кызлар советы ижтимагый оешмасының эшен жанландыру зарурлыгы тугач та, районның иң булдыклы хатын-кызларын барлый Рәмзия Долгополова. «Безнең Чирмешән» газетасы журналисты, шаян-шук, позитив, тәвәккәл, оештыру сәләтенә ия Гөлсирә Шәрифиллина оешмага менә дигән рәис! Мәдәният бүлеге начальнигы Ольга Владимировна аз сүзле, әмма бер әйтә – берәгәйлә әйтә! Пенсия фонды житәкчесе, гел елмаеп торучы Лилия Сәүбанова кебекләр дә бик кирәк. Ул Рузиләне кара инде: үзәкләштерелгән китапханәләр мәдире Минхәерова үзе матур жырлый, житез, ни кушсан шуны ялт итеп эшләп куя... Шагыйрәләре дә бар: Рушания Әхмәдуллина. Авыл хужалыгы академиясендә укыганда ук спектакльләрдә уйнап йөргән. Жыр сүзләре булып китәрлек шигырьләр яза... Бу нечкә күңелле ханым картлар йортына барган саен елап-сыкрап кайта. Социаль яклау бүлеге начальнигы да әле ул: нәкъ кирәкле кеше! Зур эш тәжрибәсенә ия мәгариф бүлеге мәдире Светлана Әхтәмова, аның урынбасары, искиткеч җаваплы һәм эшчән Флера Рәхимжанова... Һәрчак креатив фикерле яшьләр бүлеге мәдире Лена Портнова... Кара, Чирмешәндә бөтен начальниклар хатын-кызлар икән бит, дип елмая ул канәгать калып. Үзенә дә таләпләргә югары Рәмзиянең. Әйе, аны көчле, тәвәккәл житәкче дип беләләр. Әмма характерында романтизм да бар, ихласлык та. Нечкә күңелле. Кешелекле. Гади. Кабинеты һәрчак ачык. Аның ту-

Ә командасындагы кызларны ул кадерле кешеләрем дип йөртә.



рында шулай әйтәләр. Карьера баскычларыннан күтәрелүнең бер генә сере бар – алны-ялны белми ат кебек эшләргә кирәк! Төрле юллар белән күтәрелүчеләр очрый, әлбәттә. Ләкин үзләрен аямыйча эшли белүчеләр дә кирәк шул. Менә шулай чынлап эшли белгәнә өчен күтәрелгән ул.

Үзе өчен билгеләнгән алтын кагыйдәләре дә бар. Кергән кешегә хөрмәт белән карарга! Үзеңне дөньяның кендеге кебек тотмаска! Һавалы, тәкәббер булмаска! Житәкче икәннең онытмаска! Иң элек халык мәнфәгатьләрен кайгыртырга! Кирәк чакта кайберәүләргә урынга утыртырга! Гомере буга көчле характерлы, зөвыклы, эрудицияле, тормышта нәрсәгә дә булса ирешә ала торган хатын-кызларга соклана ул шулай. Жыенысы бик җаваплы бит боларның да. Яңалыктан куркып тормыйлар. Бер-берсен туыландыралар. Район хатын-кызларына кагылышлы чараларны да алар үзләрендәге бар жылылыкны, игътибарны, кадер-хөрмәтне кушып үткәрә белә. Район хакимияте башлыгы белән очраштырыр өчен 8 Мартта, Әниләр көнендә авыллардагы иң лаек әниләргә, апаларны жыялар: һәр очрашуда 100 әр кеше була. Төрледән-төрле хатын-кызларны чакырырга тырышалар. Бүләкләр биреп, чәй табыны әзерләп, күңелләрен күрәләр, игътибар һәм хөрмәт күрсәтәләр. Исәпләп караганы бар Рәмзиянең: меңләгән хатын-кыз район житәкчесендә кунакта булды инде соңгы елларда! Бар жирдә дә юк мондый матур гадәт. Район башлыгы акча жәлләп тормый. «Алар – үзбездәгеләр, без дә зурламасак, кем зурлар», – ди район башлыгы Фердинант Мидхәт улы Дәүләтшин.

Моңысы – йөз-мең мәшәкәтләргә берсе, бер бөртегенә әле. Ә уй-хыяллар, башкарасы эшләр – бихисап!

Безнең тышлыкта » уңыш серләре

Чирмешән кызларын матур итеп күрәсе, башкаларга да матур итеп күрсәтәсе килә Рәмзиянең.

Матур киенеп йөрегез!

Авыл тормышында яшәп, маллар асрап, бакчада казынып, кайчак үзләренең матур икәннәрен дә онытып жибәрә бу кызлар. Шуңа да «Сөембикә» журналы редакциясенең «Матурлык подиумы» оештыру турындагы тәкъдимен хуплап ала нечкә тоемлы житәкче. Чирмешән кызлары болай да матур. Үзләренә килешкән киёмнәрне сайлый белергә генә кирәк. Күз алдында чып-чын модельләргә әйләнәчәкләр. Долгополованың үзен менә районда иң матур, килешле киенеп йөрүче хатын-кыз дип исәплиләр икән. Күлмәкләрнең зәңгәре дә, чия төсендәгесе дә, фирүзә, әфлисун төсендәгеләре дә – барысы да килешә аңа. Сәламәт булып өчен ул... иртән яланаяк карда йөгереп керә, эссе мунчадан чыгып кар көртенә чума. Ә аруларын бетерер өчен чаңгы юлларыннан уза.

– Зәвык, матурлыкка соклану кебек сыйфатлар әти-әнидән киләдер, – ди Рәмзия ханым, балачагын сагынып. – Безнең өй авылда иң матур йортларның берсе иде. Әти – балта остасы. Әни чисталыгы, пөхтәлеге белән өебезне ямьгә күмүче. Ул мендәр япмалары, ул кырт итеп жыелган урын-жир... Ап-ак мич бөтен жирне яктыртып тора кебек. Мич башына инде ялгыш та бер артык әйбер дә куелмый. Тротуар буйлап керәсең – як-якта чәчәкләр! Авылда кайткан кунакларны ашка алдыру гадәте бар бит. Сезнең өегез ямьле, ашларыгыз тәмле була дип, гел безне сайлыйлар иде. Яхшы гаиләләр безнең әти белән әни кебек булырга тиеш дип уйлый идем мин. Әйбәт гаилә моделен аларда күрә идем. Әтигә күптән түгел 85 яшь тулды, әни белән бергә 60 ел гомер кичерделәр. Матур яшәгәнгә ул! Әле дә хәтерлим: әти әнигә бик булыша иде. Ә әни бу хакта бер дә сөйләп йөрми. «Серегезне кешегә сөйләмәгез», – дип әйтә иде ул. Бик зирәк хатын! Дәшми кала белә ул! Сабыр. Чәчрәп чыкмый: башта уйлап бетерә. Сүзнең мәгънәсен ассызыклай. Ашыгып сөйләмәскә куша. Әти гаилә өчен жан

атып яши. Бөтен тапканы – балалар, өй өчен булды. Матур киёмнәрне безгә Мәскәү, Ташкент, Казан, Самара-лардан алып кайтырлар иде. Алтын урталыкны табып тәрбияләделәр. «Кешене гаепләгәнче, иң беренче үзегезне күрегез, үзегездән башлагыз», – дия иде әни. Ямьсез сүзләр әйтешеп, кеше көлдөрү булмады безнең гаиләдә. Әни – минем өчен хатын-кыз идеалы. Хатын-кыз матур йөргә тиеш дигәннәре дә әнидән сеңгән безгә. Чирмешәннән Лашманга мотоциклда кайтабыз шулай. Юлда барыбер тузан дип, чалбар, курткадан гына үзөбез. «Ямьсез киенеп кайтмагыз авылга!» – дип, әни бер генә әйтте! «Өйдә сәләмә халат киеп йөрмәгез!» – монысы да әни сүзләре иде. Һәм алар гомерлек сабак булды.

Лашман кызы булу – бренд ул!

Мишәр кызы булсын да, үз дигәннен итмәсенме? Тырыш, максатчан, эшчән, үткен, диләр аның турында. «Мин бит Лашман кызы! – ди Рәмзия горурланып. – Скрипкачылар, җырчылар, балта, тимер осталары, бик күп житәкчеләр, абруйлы кешеләр авылыннан!» Лашман мәктәбе зыялы укытучылары белән дан казанган икән. Һәр баланың эчке дөньясын, сәләтләрен ачу өчен ниләр генә эшләмиләр. Кемдер бии, берсе рәсем ясый, икенчесе җырлый, ә Мөхәммәтҗанова Рәмзия исемле кыз яза! Шигырьләре, мәкаләләре әле «Яшь ленинчы»да, әле «Татарстан яшьләре»ндә басыла. Мәктәптә дә «бишле»гә генә укый. Отряд, дружина советы председателләре булу да килешеп тора үзенә. Казанда педучилищда укый башлау белән староста итеп сайлап куялар үзен. Ут уйната торган кыз, кыскасы. Каян шундый булган дип аптырыйсы юк, булган кешеләр баласы бит ул. Әтисе Шакир абый да, әнисе Зөлхиҗә апа да берсеннән-берсе акыллы балалар үстерәләр. Энесе Рәис, сеңелләре Зөлфия белән Фәридә дә апаларыннан калышмый. «Мин үзөбезнең урам тәрбиясен дә аерып әйтер идем, – ди Рәмзия. – Ярымутраудагы сыман, аерым бер кабилә кебек яши идек бит без. Язларын Сөлчә елгасында су күтәрелеп, басма-күперләргә алып китә дә, урамыбыз бүленеп кала. Шуңа безне атауныкылар дип йөртәләр. Шундый бердәм, тату үзөбез. Гайбәт сөйләү, кеше гаеп-ләүләр гел юк. Бер-беребезгә таяныч, терәк булып үстек. Бик бердәм һәм бәхетле идек...»



■ Район Башкарма комитеты житәкчесенең социаль мәсьәләләр буенча урынбасары вазыйфасына күтәрелгәнче әле районның мәдәният бүлегендә, хакимиятнең оештыру бүлегендә, яшьләр һәм спорт бүлегендә чарлана тагын...



Укытучы эше – күңеленә иң хуш килгәне. Ике дә уйлап тормый, педучилищегә китә. Аннары инде Югары Кәминкә мәктәбенә эшкә җибәрәләр. Юк, Рәмзия барыбер дә иҗат кешесе икән. Хыялы әллә кайларга оча, күңел офыклары дөньяларны айкый. Редакциягә шулай килә ул... Кияүгә чыгу, бала туулар... Яшь гаиләне яңа төзелешләр алгысыту... Фермер да, телевидение дикторы һәм алып баручысы да... Алай гынамы соң! Язмыш аңа бик күп сынаулар әзерләп куйган икән бит. Рәмзия сөйләгәннәр – үзе бер хикәя.

Әй язмыш, язмыш...

– Кама Аланында АЭС төзелә башлаган еллар иде. Без – яшь гаилә, Чирмешәннән шунда киттек, кечерәк кенә фатир да эләкте. Эшкә дип китеп, үземә үзем яңа эш уйлап таптым бит. Ни укытырга, ни балалар бакчасына, ни китапханәгә кеше кирәк түгел. АЭС каршында эшләп килүче мәдәният йортына бардым тәвәккәлләп. Түгәрәк алып бара алам, дим, кирәкми, диләр. Татар театры оештыра алам, дим. Эш юк, дип, чыгарып җибәр-мәкчеләр. Алай да берсе, керегез әле, дип, кире борды. Оештырып карагыз соң, диләр. Оештырдык! Ничек кенә әле! Театрлар, концертлар белән күрше авылларга да чыга идек әле. Бер-ике елдан атом электростанциясе төзелешен туктаттылар. Ирем Вячеслав Башкортстанга фермер булып китте, артыннан без дә кузгалдык. Бүздәк районында, үзәктән 40–50 чакрым ераклыкта кырда дүрт гаилә яшәрлек бер урынга килеп урнаштык. Мин мәктәптә балалар укыттым. Ирләр алтышар-җидешәр гектар мәйданда көнбагыш, карабодай, чөгендер үстерә, маллар асрыйбыз. Дүрт ел гомер үтте дә китте шулай. Психологик яктан авыр чакны да әйтми кала алмыйм... Улыбыз Дениска 3 яшь, Динарага 6 ай иде. Майның 12 сәндә язгы эшләрне төгәлләп кайттык. Шул көн миңа авыр сынау әзерләгән булып чыкты. Буралар янында бала-чага белән уйнап йөргән Дениссыбыз, бүрәнәләр ишелеп, шулар астында калган. Берничек тә коткарып калып булмады: чигәсенә кан сауган иде... Юк-юк, язмыштан зарланмыйм. Никадәр тормыш тәҗрибәсе бирде ул! Гомерлек дуслар табып кайттык!..

Рәмзия ханым берәз тын торды да тагын бер чәте-рекле темага кереп китте.

– Катнаш гаиләләр турында күп сөйлибез хәзер. Ә ул катнаш никах дигәннәрән үз башымнан, йөрәгем аша уздырган кеше бит мин. Кем уйлаган Вячеслав Долгополов дигән рус егетен очратырым да кияүгә чыгармын дип... Татар мохитендә тәрбияләнеп үскән гап-гади авыл кызы бит мин. Язмыштыр бу. Милләт дип, байраклар күтәреп чыксаң да, язмыш дигән әйбер бар икән ул... Бүген, бу заманда, «үз милләтегезгә генә чыгыгыз, үз кешегезгә генә өйләнегез» дип, чикләр куеп, кысаларга утыртып кына була микән? Кияүгә чыкмаган күпме кызлар, өйләнмәгән никадәр егетләр бар... Ә бит кеше гаиләле булырга тиеш. Берүе дә ялгыз калмасын. Һәр-кайсы башлы-күзле булсын, балалар үстерсен. Балаларны исә нык иманлы итеп тәрбияләргә кирәк. Үзеңне, телеңне, асылыңны саклап калыр өчен иманың нык булсын

икән ул. Хәзер менә уйлыйм да... Иманым, динем нык булганга, үземне хөрмәт иттертә, үз фикеремне, үз сүземне үткәрә алдым. Алай гынамы, Славага кияүгә чыгып, татарлыгым көчәйде генә. Энә биреп, дөя алу дип саным моны. Слава башта ук, үземә дә татарча өйрәнергә кирәк булган, дип гел әйтә иде (үз әнисе үлгәч, әтисе татарга өйләнгән). Кызларым Динара белән Маргарита чеп-чи татар кызлары булып үсте. Татар егетләренә кияүгә чыктылар. Динара белән Дамирның – Әмирханы, Айселе үсә, Рита-Маргарита белән Рамил Сөембикә дип исем кушты кызларына.

Слава белән 30 ел бергә бик матур яшәдек. Сизәм: берзаман ул моңсуланып калды, үз эченә бикләнде. Һәм көннәрдән бер көнне ул үз милләте кешесенә тар-тылуын әйтте. Бездән китүе иде бу аның. Башта бик авыр булды, әлбәттә. Хәзер инде әрнү китте. Мин ачу сакламыйм, үткәреп җибәрә беләм. Үз милләтенә, асылына зарыккан бит ул, дип, Славаны акларлык сүзләр эзләдем. Шушындый чишелеш килеп чыгуга күңелемнән риза да була башладым. Кеше бер генә килә бит дөньяга. Үзе теләгәнчә яшәргә хақы бар аның да. Вячеслав – яхшы кеше. Җайлы, тыныч, төпле. Аерылышкач та дуслар булып кала алдык. Хәзер кода-кодагыйлар белән рәхәтләнеп аралашабыз, оныкларга сөенеп бетә алмыйбыз: ул да, мин дә. Тагын бер әйберне әйтим әле: кайнамам Хәйрия белән әниле-кызлы булып яшәдек, киләчәкләрем якын сердәшләрем булды, бүген дә нәкъ элеккечә аралашабыз. Тормышыңда очраган кешеләргә рәхмәтле була белергә кирәк. Кыен чакларда мин шул кадерле кешеләремә таянам.

* * *

Рәмзия Шакир кызының көне... планеркалардан башлана. Менә хәзер киңәшмәгә кереп китәр. Һәрвакыттагыча, яңа мәшәкәтләргә, яңа бурычларга күмелеп чыгар. Бөтен барлыгы белән кабат ыгы-зыгылы тынгысыз хәяткә чумар. Бер генә мизгелгә ул тәрәзәдән кышкы урамга, ап-ак дөньяга, карга күмелеп утырган агачларга, ак юлларга карап тынып калды. Шул сәдә матурлык никадәр илаһи көчкә ия: тынычландыра, очсыз-кырыйсыз уйларын бер тәртипкә тезә, бар кыенлыкларны җиңәрлек куәт бирә. Димәк, бар да яхшы булачак!



Фото: Гөлсира Шәрифуллина

Фидакарьләр » кайсыгызның кулы жылы

РӘХМӘТ ИЛШАТКА!

Илшат – туган авылы Яшәүченең кадерле бер баласыдыр. Аны һәрчак аерым бер ярату белән телгә алалар. 36 йортлы авылда хәбәр тиз тарала: кайтса-китсә дә, кемгәдер булышса да, җырларын ишетсәләр дә, машинасын күреп калсалар да, сүз гел Илшат тирәсендә бөтерелә.

Эльмира
ЗАКИРОВА

- Бигрәкләр игелекле инде!
- Харисныкылар бит: Юныс белән Фатыйма балалары булсыннар да...
- Быел да Авыл бәйрәмен зурлап үткәргә җыена ди Илшат...
- Үзе дә булган шул! Кемнәргә генә булышмый Илшат! Кемнәр генә кайтмый да, кемнәр генә кунак булмый Яшәүче Сабантуйларында!

Ә аны ай күрә, кояш ала. Әле генә район үзәге Чирмешәндә иде, кай арада Кармышка сугылган да, Яшәүчегә – әнисе янына кайтып кереп, инде Нурлатына китеп барган.

Авылы, авылдашлары өчен жан атып йөри торган олы йөрәкле, игелекле бу затны аңлар өчен аның инстаграм битендәге тормыш шигаренә генә күз салу да җитәдер: «Яңа туган һәр иртәне изгелек кылудан башлыйк!»

Авылдашлары өчен ул – якин кеше: туган, чордаш, сабакташ. Эшендә – тәҗрибә туплаган җитәкче, Нурлатның «Южная» агрофирмасына караган Киекле авылында сөт комплексын җитәкли. (Эш ярата, кешеләр ярата торган егетне кайда да колач җәеп каршы алалар. Казан ветеринария академиясен тәмамлауга,



Зәй районы Чыбыклы авылына «Родина» хужалыгының баш зоотехнигы итеп эшкә җибәрәләр. Сөт комбинатында – мастер, сөт комплексында – директор, Әлмәт районы Токарликов исемендәге совхозда директор урынбасары... Кайларда кемнәр булырга гына туры килми.) Күпләр аны популяр җырлар авторы Илшат Харисов дип белә. (80 ләп җыры бар! Альфред Якшимбетов, Илгиз Закиров, Лилия Муллағалиева, Әдис Маликовлар белән иҗади дуслыкта ул). Спорт сөючеләр, көрәш яратучылар өчен дә Илшат Юныс улы үз кеше: көрәшче, Чаллыда «Челны-Бройлер» оешмасында эшләгән елларында «Татарча көрәш» милли спорт федерациясен җитәкләгән спортчы бит ул! Яшәүче халкы өчен генә түгел, тирә-як авылларга, күрше-тирә районнарда үрнәк булырлык Сабантуйлар оештыручы, бүләкләр әзерләүче, үзе шул бәйрәмдә бүләкләр тапшырып, кунакларның күңелен күрүче дә әле ул. Йә, кайда бар ул Сабантуйда үзләрен күрсәткән хатын-кызларга чөшкә туннарга сертификатлар өләшү?! Туган көннәрен, юбилейларын билгеләп үткән авылдашларына истәлекле бүләкләр тапшыру?! Тату гаилә булып роза туйларына, бәллүр туйларына, көмеш, алтын туйларына килеп җиткән матур парларны ничек онытмак кирәк: балалар

Илшат Харисовның һәр көне игелекле эшләр белән бизәлгән.

үстөрөп, чын мәгънәсендә авылны яшәтүчеләр бит алар, зурларга кирәк үзләрен, дип күңеленә беркетә Илшат. Хәер, энеләре Илнур, Ирек, Илһам, Илгизәр, сеңлесә Гөлшат – абыйларының булышчылары, һәр башлангычын хуплап алалар, бүләкләрне бергәләшеп әзерлиләр. Авылның иң өлкән кешесенә дә, яңа туган сабыена да, ераклардан жирсеп-сагынып кайткан авылдашларга да өләш чыкмый калмый. Мәет юучы әби-бабайлар бар, ләхет алуучылар бар... Кешене соңгы юлга хөрмәтләп озату да савап бит, аларга да рәхмәтләрне житкерә белергә кирәк. «Иң зур бавырсақ пешерүче», «Иң моңлы җырчы», «Иң оста баянчы»... Тагын әллә никадәр «Иң-иннәр» мәйдан түренә чыгып бүләк ала. Сабантуй күчтәнәчләренә кайберсе турында кызык итеп тә сөйләләр. «Каян башларына килгән диген: ярышта катнашкан атлар да нәүмиз калмады – берәр капчык солы бирделәр, беренче килгәннәренә ике төргәк печән дә эләкте!» – дип көләләр. Менә шулай кыштан ук жәйгә әзерләнә Илшат. Ә ул оештырган бәйрәмне бар да ярата! Шуңа кечкенә генә авыл Сабан туена атаклы җырчылар – Резеда Шәрәфиева, Лилия Муллағалиева, Алсу Хәбибуллина, Алсугөл, Закир Шаһбан, Зөһрә Шәрифуллиналар кайтсын әле! Әниләре Фатыйма апа йөгәрәп кенә йөри. Табыны әзер, кунаклар да өзәләр тормый: берсе килә, берсе китә... Их, яңда әтиләре дә булса!.. Бигрәк яшьли китеп барды шуңа! Әниләре берьялгызы алты баланы тырыш, тәүфыйклы итеп үстәрде, алтысы да югары белем алды, тормышта үз урыннарын тапты.

Илшат үзе дә: «Мин бер эштән дә куркып тормыйм, кечкенәдән шулай тәрбияләнгән, – ди. – Ходай Тәгалә нәрсә биргән, шуннан канәгать. Көтү дә көттем, ферма мөдире дә булып эшләдем... Аннары – Сәүдә техникумы, аннары – армия, Томск өлкәсендә чик сакчылары гаскәрендә хезмәт итүләр...»

Һәм шундый җитди эшләүче җитди кеше... шигырь, җыр дөньясында яши! Бәлки, туган ягының искиткеч табигате шагыйрь иткәндер аны? Шушма буена сыенган Яшәүче дүрт яктан да биек таулар белән ышыкланган, ә үзе таба кебек тип-тигез урында утыра! Күлләр, әрәмәләр, тау чишмәләре... Илаһи үл күренешләр ерак-еракларга киткәч, гел төшләргә кереп йөдәтә.

Бәлки, матурлыкка соклана белгән әти-әннисеннән, авылдашларыннан күчкәндер үл сәләт? «Җиде класс белемле әти «Социалистик Татарстан» газетасының авыл хәбәрчесе булып, редакциягә хат-хәбәрләр юллай иде», – дип искә ала бит әнә үзе дә.

Бәлки, бик тирәнгә яшеренгән йомшак күңеле вакыт-вакыт үзен шулай сиздереп куядыр? Шулайдыр, мөгаен, шулайдыр.

«Армиядә чакта минем белән бергә хезмәт итүче дус малайга Башкортстанның Бишбүләк районынан кайгылы хат килде: үнбер бала табып үстәргән әнисе фажигалә төстә бу дөньядан китеп барган. Бик тетрәнгән идем үл чакта. Җанда айкалган хисләр кәгазьгә түгелде. «Әнием шомыртлары» дигән шигырь шулай язылды...»

Ә үл шигырьләр ничек җыр булып китә икән? Кем аларны көйгә сала? Кем башкара?

Айгөл БАРИЕВА: «Әнием шомыртлары» дигән шигырьне укыдым да, әллә нәрсә булды: бөтен җаннарым ачарылды. Авторын күрәп сөйләшсәм, аңа рәхмәт әйтсәм килде. Шигырьне тиз арада Марсель Иванова бирдем. Аны да дулкынландырган – матур итеп көйгә салды. Мин концертларымда җырлап йөри башладым. Бәхетле язмышлы җыр булды үл. Хәзер дә репертуарымда яңгырый. «Мине беренче булып Айгөл җыр дөньясына алып кереп китте», – ди икән Илшат үзе».

Альфред ЯКШИМБЕТОВ: «Туганымдай якин, кадерле кеше үл Илшат! Бергә шактый җырлар иҗат иттек. Шигырьләрен гади генә итеп яза кебек – ә күңелгә шундук барып җитә! Аңлаешлы, халыкчан. Үзе дә җайлы, ихлас, ялганны белми торган эчкерсез кеше инде. Әйткән сүзендә тора белә, булмастайны вәгъдә итми. Аңа ышанырга, таянырга була».

Лилия МУЛЛАГАЛИЕВА: «Илшат сүзләренә җырлар язучу рәхәт. Шигырьләре үзләре үк җырлап тора, шундук истә кала. Җырларымны туплап, «Мин» дигән китабымны чыгарган идем. Җыентыктагы җырларның яртысыннан күбрәге Илшат Харисов сүзләренә иҗат ителгән. Исемнәреннән үк аңлашылганча, күп җырлары авылларыбызга багышланган. Яшәүче, Кизләү, Әнәк, Елгабаш, Әмир, Тубылгытау... Күп инде алар! Илшат һәр авылның тарихы, табигате белән кызыксына, елгакүлләре, таулары, чишмәләре турында яза. Кая барсаң та, безнең авыл турында да җыр языгыз, дип калалар. Илшатның туган авылындагы Сабантуй, әнисе – кунакчыл, ягымлы Фатыйма апа һаман күз алдында. Матур яктар, матур кешеләр дип сокланып кайттым Яшәүчедән».

Резеда ШӘРӘФИЕВА: «Молодец кеше үл Илшат! Аны күптән беләм. Без Чаллыдан үк таныш. Шигырьләре күңелгә шулкадәр ятып тора! Беләсезме, машинада «Сөлчәбашым»ны шыңшып кайтам гел. Көе дә, сүзләре дә матур. «Сөлчәбашым»ны кайчак «Наратлы Кичү» дип, үз авылым исемен кушып җырлап җибәрәм. Бу көннәрдә аның әниләргә багышланган бер җырын репертуарыма әзерлим, көе Риназ Әхмәтовныкы.

«Тик күзләрең яшьләnmәсен, әни! / Барсы яхшы, Аллага шөкер!» – дип җырлаганда үз әниемне дә күз алдында тотам.

Синәң хәер-фатихалар белән башланган үл безнең юл башы, дип, әнисе Фатыйма апага багышлап язган Илшат аны. Җырдагы бөтен җылылык, ярату, изге теләкләр барлык әниләргә дә барып җитсен иде. Рәхмәт Илшатка!»

Әйе, рәхмәт Илшатка! Якты күңеле, игелекле гамәлләре, изге эшләре, матур җырлары өчен рәхмәт!

Чаң сугабыз » әни булу жиңелме

ЖАН АВАЗЫ

Мондый хәлләр турында ачыктан-ачык сөйләшмиләр. Тирә-юньдәгеләр өчен ул юләрлек, акылсызлык, башкаларның игътибарын үзеңә юнәлтүнең бер чарасы гына булып тоела. Гаиләдә мондый хәл килеп чыкса, аны яшереп калдырырга тырышалар, хурлык дип санылар.



Лилия
ГӘРӘЕВА



Ничек кенә яшерергә тырышма, бу проблема бар. Журналист буларак, мәктәпләргә очрашуларга баргач та калкып чыккалый ул, кайчак әти-әниләр үзләре дә ярдәм сорап мөрәжәгать итә. Кем ничек кенә мөрәжәгать итсә дә, ул һәрвакыт яшерен була. Кызының кан тамырларын кискәнән яки улын элмәктән кисеп төшергәннән берәүнең дә фаш итәсе килми, чөнки шушы хәл килеп чыкканга әти-әниләрнең дә гаебе юк түгел. «14 яшьлек улыбызны компьютердан кубарып алып булмый, – ди әнә бер әни. – Мәктәптә волейбол түгәрәгенә йөри иде, ташлады, укыйсы да килми. Аның яшендә инде кызлар белән кызыксыналар, аңа кызлар да кирәкми. «Имтиханнарны ничек бирерсең соң, дисәң, «Аңынчы яшим дип, кем сезгә әйтә әле?» – дип шаккаттыра», – ди ул, борчылып. Командировкага баргач, «Сөембикә» журналынан булуымны белеп, бер ханым да үзләренең гаилә серен чишкән иде. «Журналда психолог киңәшләре басыла, безнең хәлгә дә ачыклык кертмәсләр микән?» – дип башлады ул сүзен. Аннары сөйләп китте...

– Моннан бер-ике ел элек кызыбызның теленә Канеки исеме килеп керде. Аның аниме һәм манга жанры белән «женләнүен» яшүсмерлек кызыксынуы дип кенә карадык, житдигә алмадык. Өстәлендә аниме геройларының сурәте төшерелгән блокнот, значоклар, наклейкалар күренә башлады. Әлегә персонажлар кумирларына әйләнде. Болар ниндирәк герой соң, аларны карап, ул нәрсәгә өйрәнә дип, ныклабрак кызыксына белмәгәнбез шунда. Бер карар да туяр, дигәнбез. Югыйсә Джузаның үз тәненә зыян китереп, авыртудан тәм табуын сөйләгән иде бит. Мондый гамәлләрнең гөнаһ булуын гына әйттем дә бетердем ул чакта.

Бераздан кызыбызның холкында үзгәрешләр тоя башладык. Бер сүз әйтеп булмый, ваннага керә дә бикләнә. Сәгатьләр буга да утырырга мөмкин, ялына-ялвара, ишекне көчкә ачтыра идек. Анда да башыма шикле уйлар килмәде әле,

яшүсмер вакытта була торган күчеш чорына сылтадым. Чираттагы шундый бикләнүдән соң раковина кырыенда сабы сынык бритва таптым. Аптырадым. Этиләре кырынганда сындыргандыр да алып ташларга оныткандыр, дидем. Ә кызым озын жиңле күлмәк кияргә гадәтләнде.

Төнөндәге яраларны очраклыгына күрәп алдым. Йөрәгем «жу-у» итте. «Кызым, кайдан мондый жәрәхәтләр?» – дигәнәм, кабат күз яшьләре, кабат ваннага кереп бикләнү... Ялына торгач, ачты ишекне. «Кызым, аңларга тырышырмын, акыл да өйрәтмәм, ни булганын әйт. Үзеңне болай газапларлык нинди хәсрәтең бар?» – дим. Күнеленә тулган мәле булгандыр, күз яшьләренә буыла-буыла, айлар бие үзенә нинди хисләрде януын сөйләде.

Тәүге тапкыр гашыйк булу чоры иде шул. Ошатып йөргән егете башка берәүне яратуын әйткән, дуслары алдында кызыма авыр сүзләр кычкырган... Жан әрнүен әнә шулай тән газабы белән басмакчы булган кызым.

Ул көнне аның белән ярты төнгә кадәр кызлар-егетләр арасындагы мөнәсәбәтләр турында сөйләште. Минем дә булды ул андый жавапсыз мәхәббәтем. Жанымның ничек бәргәләнүен үзем генә беләм. «Кызым, мине ул вакытта читкә тибәрүче кеше – әтиң. Соңыннан үзе артымнан ялынып йөрдә», – дигәнәм баламның күзләрендә кабат очкыннар кабызды.

Ләкин әни кешенә борчылуы барыбер басылмаган иде әле. Кызының тагын да хәтәррәк адымнар ясавыннан курка иде ул.

Балаларыбызны мондый үкенечле гамәлләрдән саклап калу өчен әти-әниләргә нишләргә соң? Яшүсмерләрнең сәер гамәлләрен ничек аңларга? Соңыннан терсәкләрне тешләр хәлгә төшмәс өчен, ике арадагы күперләрне баштан укнык итеп корырга, баланың ышанычын яуларга куша психологлар. Бүген – жәмгыятьтә кыйммәтләр үзгәргән чорда – ул күперләр аеруча нык кирәк.

«Барысыннан да туйдым!» – диюе, баланың ярдәмгә чакыруы.

Бу әнинең жанын телгәләгән хәлләр турында соңыннан психолог белән дә, табиб-психотерапевт белән дә сөйләштем. Аларны игътибар белән тыңлагач, тоннельнең теге башында берәз яктылык күренгәндәй булды.



■ **Сажидә РУСИНОВА,**
биология фәннәре кандидаты,
педагог-психолог

– Әлеге күренешләр еш очрый хәзер. Бүген бу мәсьәлә аеруча актуаль, чөнки яшүсмерләрне үзләренә кул салырга яки төрле жәрәхәтләр ясарга өндәп, котырып торучы интернет уеннар, квестлар барлыкка килде. Ул куркыныч төс ала бара. Төрле чаралар белән яшьләрне мазохизмга этәрәләр. Мазохизм механизмы кешенә генетикасында ук бар, һәм бу күренеш күп кенә халыкларның милли культураларына да хас.

Яшүсмерләрне әлеге процесска жәлеп итү өчен тулы бер чылбыр тезелә. Аны оештыручылар шушы чорда балаларның барысын да үзләре тоеп карыйсы килү теләген, көчле тойгыларга тартылуын беләп эш итә. Башта – кызыксындыралар

(ә кызыксыну кешенә табиғый рефлекс), аннары мавыктыралар, яшүсмер ярдәмдә күбрәк кешенә жәлеп итәләр, балада көчле тойгылар тудыралар, аннары инде башмие кабыгының импульслары бастырыла, баланың үз-үзенә контроле кими, рухы сына һәм, ахыр чиктә, аны чарасызлыкка – фажигале финалга китереп териләр.

Бу йогынтыга күбесенчә рухи тетрәнү кичергән, гаиләсендә яклау, аңлау тапмаган яшүсмерләр элгә. Гомумән, 13–16 яшендә балаларга экстримлык хас. Аның монысы да генетик программа.

Үз-үзләрен тотышлары буенча яшүсмерләрне өч төркемгә бүлгәргә мөмкин.

Экстремаллар. Аларның гормональ фоны «батырлыклар» кылырга өнди. Мондый балалар бөтен нәрсәне үзләре аша уздырып карарга тели. Кызганыч, жинайтчеләр дә шушы төркемнән үсеп чыга.

Интеллектуаллар. Аларның билгеле бер омтылышлары, кызыксынулары, белемнәре бар. Болар яхшы нигезгә корылган тулы гаиләдә үсә, һәрнәрсәне үзләре аша уздырмакка кирәген аңлыйлар.

Физик сәламәтлекләре зәгыйфь балалар. Алар авыртуның нәрсә икәннен болай да белә, физик сызланудан гына түгел, жан сызлануынан да куркалар.

Үсә-үсә, берникадәр тәҗрибә туплап, тиешле белем алгандан соң, яшьләр үз-үзләренә яңадан бөя бирә, нәрсә өчендер яки кем өчендер корбан буласы килү теләгә бетә.

Балаларны мондый күңелсезлекләрдән аралар өчен гаилә әгъзалары арасында иң элек дәрәс мөгамәлә, әти-әнинең бала алдында абруе һәм балага карата хөрмәт

Селфхарм (үз тәнеңә жәрәхәт ясау) күбрәк хисчән кешеләргә хас.

булу кирәк. Башкаларга, жәмгыятькә, хөкүмәткә карата хөрмәт, ихтирам тәрбияләү дә мөһим. Кечкенәдән файдалы шөгыльләргә жәлеп итү, яңа мөмкинлекләрне күрә белергә өйрәтү, уңышка ирешү юлларын ачыклау, авырлыкларны, һәртөрле проблемаларны чишү юлларын күрсәтү – болар барысы да яхшы профилактика чаралары.



■ **Юрий КАЛМЫКОВ,**
Республика психиатрия
хастаханәсенәң «Сердәш 129»
медицина-психология хезмәте
бүлегә мөдире, табиб-
психотерапевт

– Яшүсмерләренәң үзләренә зыян салуы һәрчакта да бу дөньядан китү максатында гына эшләнми. Ният төрлечә булырга мөмкин.

Беренчесе: дөрестән дә, яшүсмер үзенәң үлемен тели. Ул моңа алдан ук әзерләнгән, дөнья белән хушлашуны планлаштыра. Мәгълүматлар буенча, узган ел Татарстанда шундый алты очрак фажиға белән тәмамланган, 70 очракта баланы коткарып кала алганнар.

Икенче төрә: алдан әзерләнәп тормыйча, үләрәң ниятләмәстән,

хисләргә биреләп кенә үз-үзеңә кул салу. Яшүсмерләргә аеруча шушы төрә хас. Кайчак уеннан уймак чыгып, мондый гамәлләрнең дә ахыры аяныч тәмамлана.

Өченчесе: күрәләтә шантаж ясау. Баланың дөнья белән хушлашу планы юк, ул үзенә игътибар таләп итә. Бу – аның жан авазы.

Дүртенчесе: паросуицидаль төр. Ягъни тәнне кисеп, жәрәхәт ясау. Бу яшерен эшләнә, аның максаты үлем түгел, ә тән сызлавы аша жан әрнүен басу. Ул күбесенчә импульсив, түземсез кешеләргә хас. Куркыныч ягы шунда: эмоциональ киеренкелекне бетерү өчен ул гадәти нәрсәгә әверелергә мөмкин, яралар да торган саен тирәнрәк ясала.

Психиатриядә тагын Бордерлайн синдромы дигән термин да бар. Моңысы рухи чир белән чиктәш санала. Бордерлайн синдромы дигән диагноз куелган кешеләр дә импульсивлар, аларда даимилек булмый: дусларын, шөгыльләрен, партнерларын, яшәү урынын еш алыштыралар. Үз-үзенә тән яралары ясау аларга да хас. Бордерлайн синдромы дарулар белән түгел, психик эмоцияләр ярдәмендә дәвалана.

Кайчак баланың үз-үзенә зыян ясауы холык үзенчәлегә түгел, ә баш миендәгә зур булмаган тайпылышлар белән дә бәйлә булырга мөмкин.

Иң төп һәм иң беренче сәбәп – гаиләдәгә киеренкелек (якын кешеңне югалту, эти-әнинәң аерылышуы, үзара аңлаша алмау, тормыш авырлыкларында баланы гаепләү). Жавапсыз мәхәббәт, дуслар белән мөнәсәбәтләрнең бозылуы, укудагы кыенлыклар, имтиханнарны бирә алмам дип курку, эти-әниләрнең өметен аклый алмау шушы адымга этәргеч була да инде. Монда баланың холкы, хисчәнлегә, рухи сәламәтлегә зур роль уйный.

Ничек ярдәм итәрәң соң?

Бу очракта якыннарының мөнәсәбәте бик мөһим. Баланы яратырга, аны үзен яратуларына ышандырырга, нинди генә хәлдә дә аның таянычы булырга кирәк. Шулай ук дусларының да хәлгә керә белүе сорала. Ниндидер мавыгулары, үзенә кызыклы шөгыльләре булса, ул рухи киеренкелекне жиңелрәк кичерә, стрессларга бирешми. Аның холкында шундый үзенчәлекне тойсаңыз, психологга, психотерапевтка күрсәтегез. Кайчак яшүсмерләр үзләре дә, эти-әниләре дә психологга барудан кыенсына. Психолог белән аралашуның киләчәктә зуррак хаталардан йолып каласын белсә икән алар! Ул аны кичерешләрен аңларга, үз-үзен дәрәс тотарга өйрәтәчәк, килеп туган хәлдән чыгу юлларын күрсәтәчәк.

Баланың рухи кыенлыклар кичерүен сизгер эти-әни күрми калмый. Иң элек аның үз-үзен тотышы үзгәрә, ул йә үз эченә бикләнгән, йә елый, ярсый, гел каршы эндәшә, әйткәнне тыңламый, хәтта киресен эшли. Укуында проблемалар башлана, дәрәсләргә йөрми. Бала үзенә авыр икәнән сүзләр белән дә белдерә: «Бөтенесеннән туйдым! Тиздән миннән котылырсыз! Минем болай яшисем килми!» ише сүзләр – аның ярдәмгә чакыруы. Чын күңелдән сөйләшсә, аңлашасы урынга, «Сиңа тагын нәрсә ошамый? Без сиңең өчен дип тырышабыз, ә син?» – дип, эти-әниләр хәлне тагын да катлауландыра гына. Баланың «мине беркем дә аңламый» дигән уе ныгый гына бу сүзләрдән. Мондый очракта ул киңәшкә түгел, кызгануга, хәлен аңлауга мохтаж. «Мин сине аңлайм, хәзер сиңа авыр» кебек сүзләр белән аның ягында булуыгызны күрсәтегез. Кайчак хәтта укудан ял итеп тору да файдага гына. Табиб белән киңәшәп, балага тынычландыра торган дарулар биреп карарга мөмкин. Ләкин ни генә булса да, баланы рухи проблемалары белән ялгызын гына калдырмагыз.

ТАБАСЫ БАГАСЫ

ДА

Миңназыйм
СӘФӘРОВ,
«Ватаным
Татарстан»
газетасының
баш мөхәррире



Ирләр күзлегеннән

Кыз бала үстерү авырракмы, әллә ир баламы? Бу сорауга дөрөс җавап бирү өчен, белгеч яки психолог булудан бигрәк, аларның ике төрлесен дә үстереп карарга кирәктер. Ике кызыбызның ике оныгын үстерешкәннән соң, минем дә бу сорауга үз җавабым бар.

Бу дөньяга беребез дә бар нәрсәне дә белеп тумый. Тора-бара, акрынлап тормыш тәҗрибәсе барлыкка килә. Аннары – акыл. Без дә кызыбыз Гөлназны алып кайтканнан соң, барлык яшәү эти-әниләр кебек үк, шок хәлгә калдык. Нишләргә дигән сорау бөтен барлыгыбызны биләп алган иде. Андый халәт озакка сузылганда хаос башланасын чамалый идек – эшче тулысы белән үз кулыма алдым. Хистән генә диярлек торган хатынымның, имезүдән кала, бала чүпрәкләре юарлык түгел, биләү биләрлек тә тәҗрибәсе юк булып чыкты. Менә шул чакта эштән кайткан ир, «кая соң монда ашарга?» дигән урынсыз сорауны да куйса, кичкәгә бәхетле тормышның чөлпәрәмә килүе бик мөмкин.

Авыр эшче ир-ат һәрвакыт үз өстенә алганда гына аның өйдә баш булырга хақы барлыгын үзем үскән патриархаль гаиләдә ныгытып үзләштергән идек. Безнең эти беркайчан да өйдәгә эшләрне ир-атныкына яки хатын-кызыкына бүлү ягында булмады – көчәннән килгәннең барысын да карусыз эшли иде. Бу тәртипне мин дә бозмаска тырыштым. Бала карашканда да, кызларның катлаулы үсмер чакларында да, акча тапканда да, бүген – өч гаилә бер булып яшәргә мәҗбүр булганда да. Барысын да уртага салып сөйләшү, килешеп эшләү – безнең гаиләдә язылмаган закон. Кызлар моны күрәп үстә. Шуңа да бездән бер генә серләре дә булмады.


Нәрсәнедер әйтеп бетермичә калганның да шунда ук сизенә, тоемлы идек. Мондый чакта бер-беребезнең күзләренә туп-туры карап: «Әйтеп бетермәдең бит, кызым! Әнә күзләрең шул хакта сөйли», – дибез. Әле бүген дә шулай итәбез. Менә шундый чакта «гаепле» ихлас итеп елмая да сөйли башлый. Егетләр турында сүз барганда да шулай булды. Әниләренә түгел, башта миңа киләләр иде. Аннары кызлар үз әтиләренә охшаганның эзли дигән гыйбарә дә дөрестер, күрәсең.

Кияүләребезнең икесе дә эшче минем кебек үк ир-атныкына, хатын-кызыкына карап бүлү ягында түгел. Алар да еш кына безнең белән киңәшләшә. Өйдә менә шундый гадәткә әверелгән тәртип булганда баланы тәрбиялим дип азапланасы да юк икән бит. Безнең халык тик торганның гына оясында ни күрсә, очканында шул булып дип әйтмәгәндер инде. Сөбханалла, оныклар да шул тәртиптән чыкмаска өйрәнеп килә. Дөрөс, дөньяны туздырып (көч күплектәндер!) уйнарга яратучы ир балалардан аерыла кыз балалар. Безнекеләр рәхәтләнеп курчак уйный, бизәнәп-төзәнәп образларга керә иделәр. Әни мәрхүмә безгә килгәч әйтә торган иде: «Мондый баланы унны да табарга була ул!» Ул безне – алты баланы да, үзе әйтмешли, эш арасында гына табып үстергән. Иң зур борчулары да ничек итеп тамакларын туйдырасы да, ничек итеп өсләрен бөтен

итәсе дигән сораудан торган. Урамда гаугага калу яки мәктәптә тәртип бозу, начар билгә алу турында сүз дә була алмый. «Атагызга әйтеп җаныгызны алдырырмын, белегез: кемнеке – шуныкы», – ди торган иде әни аяк баскан саен. Мин дә кызларыма шулайрак әйтеп килдем һәм бүген дә әйтәм – телгә керә күрмәгез!

Тәрбия димәктән. Кайберәүләр еш кына бала тәрбияләүне каяндыр укып белгән, ишеткән яки күргәнне балага тукуп өйрәтү дип аңлый. Андыйлар еш кына үзләренә бертөрле яшәп, икенче төрле сөйләгәннән аңламыйлар, күрәсең. Баланы үзгәңнән ерагайтуның моннан да яхшырак алымы булмыйдыр ул. Бүген балалар әллә ниндигә әйләнде дип зарланучылар да, иманым камил, аларның кулына айпад яки телефон тоттыручы – «кит әле, комачаулуйсың», дип, яныннан этәрүче ата-аналар. Дөньяны танып-беләсе килгән сабыйны үз эти-әнисе читкә этәргәндә, ул сабый кемгә барып сыенырга да, кемгә үзенә иң яшерен серен сөйләргә тиеш соң?!

Гаилә ул – тулы бер кечкенә генә дәүләт. Аның, язылмаган булса да, үз Конституциясе, законнары, теле, гореф-гадәтләре, дине, рухы була. Шулай иткәндә буыннар чылбыры да өзәлми, вак-төяк проблемалар да күпкә азрак була.



ИРЛӘРГӘ КИЗӘНМИК



Чулпан
ГАЛИӘХМӘТОВА

Жәмгыять ирләрнең ирлеген үтерә, дип чаң кага белгечләр. Гүзәл затлар, ярдәм итәсе, таяныч буласы урынга, үзен күрсәтергә тырыша. Бөтен проблемаларны хәл итеп йөрөп, тормыш дилбегәсен үз кулларына алалар да, соңыннан «чын ирләр юк» дип зарланалар. Хәзерге егетләрне кечкенә чакта артык иркәләп йә киресенчә, аларның ир башлангычын сындырып үстерсәләр, соңыннан ирдәүкә хатын жәтмәсенә килеп кереп, ир сыйфатларын, бигрәк тә җаваплылыкны тулысынча югалта башлыйлар. Алар шуңа күрә гаиләдән читтә ирлекләрен күрсәтергә омтыла, йә булмаса «эчке эмиграция»гә китә. Тормыш куудан туктап, уйлап карыйк: бу – безнең, хатын-кызларның, иң төп борчуы булырга тиеш бит югыйсә. Әллә проблеманың бөтен фаҗигасен аңлап бетермибезме? Табиб андролог-сексопатолог Любовь МУМЛАДЗЕ белән әңгәмәбез энә шул хакта.

Любовь Саввовна, хәзер югары технологияләр заманы, без интернет колларына әйләнеп барабыз. Шундый зур мәгълүмат агымы булганда мәхәббәткә урын да калмый кебек.

– Иң элек жаннар бер-берсенә кагыла, аннан соң гына – тәннәр. Бездә мәхәббәтне нигәдер секс белән бәйләләр. Яшьләр өлгә төшенчәләренә бутый. Мәхәббәт – югары хисләр, эмоцияләр. Секс мәхәббәтсез дә булырга мөмкин. Ул – механик күренеш. Ансыз яратып була. Ул ярату гомер буена да сузылырга мөмкин. Мәхәббәтнең асылын рухи яктан үскән кеше генә аңлый. Хатын-кыз ир-атта шундый тирән хисләр тудыра ала икән, бу бик яхшы. Тик мәгълүмат ала торган технологияләр белән бергә кешенең үз-үзен тотышы да үзгәрә. Кызганыч, яхшы якка дип әйтә алмыйм. Тәртип тә, карашлар да, тормыш кыйммәтләре дә үзгәрде. Яшьләр хәзер шуны оныта: гаилә кору өчен социаль яктан өлгергән кеше булу кирәк. Тик хәзер кызларның максаты башкада. Шәһәр урамнарына күз салсак: ир-ат өчен (сүз уңышлы, матди яктан бай булганнар хакында) куркыныч көндәшлек бара. Бизәнү, киенү, йөрү рәвешләрендә дә агрессия бөркелеп тора кызлардан. Ә бу бит бер дә бизәми. Алар шул рәвешле ирләр бик яраткан сыйфат – нәфислекне югалталар. Егетнең кызга карата кызыксынуы өлешчә генә була икән, бер елдан алар икесе ике якка китеп бара. Шуңа да аерылышу проблемасы безнең Татарстанда актуаль. Теркәлгән һәр икенче гаилә озак та тормый, таркала.

Ә бу нәрсә белән аңлатыла?

– Гаилә коруга җиңелчә генә караудан килеп чыга бу. Элек 25 яшькә кадәр сафлыкны саклау гадәти хәл иде. Хәзер 20 яштан соң да кыз булып йөрсәң, көлөргә дә күп сорамайлар. Ул безнең җәмгыятькә мәҗбүри рәвештә кертелгән ят культура. Хатын-кыз женесен Аллаһы Тәгалә нәрсәгә биргән аңлаган кызлар үзләренең асылын саклый.



Любовь МУМЛАДЗЕ:
«...Хатын-кыз яшьлегендә азып-тузып йөрми икән, кияүгә чыккач, ул һәрвакыт ире артыннан бара. Бигрәк тә бу җенс мөнәсәбәтләрдә чагыла. Гүзәл затлар ир-атка яраклашып яши. Һәр парның үз биоритмы...»

Заманы шундыйдыр: кызлар – юньле егетләр юклыктан, егетләр акыллы кызлар очрата алмаудан зарлана. Алар арасына, җитмәсә, әлегә дә баягы интернет килеп керә. Яшьләрне виртуаль дөнья үзенә тарта.

– Интернетка бәйлелектән хатын-кызларга караганда, ир-атлар күбрәк интегә. Аларның психоэмоциональ үзенчәлегә шундый. Нәрсә эшли башласалар да, аны көндәшлек нигезендә алып баралар. Ир-ат уен белән мавыга икән – картамы ул, покермы, әллә интернетмы, алколизм булмасын – аңарда бәйлелек тиз туа. Ә бу исә башка ихтыяжлары бетерә. Аңа хатын-кыз да кирәкми башлый. Шундый очрактар бик күп: мөнәсәбәт корып, танышыр урында айлар бие интернетта утыралар. Бу бит табигый асылыбызга каршы бару! Алар социумнан төшеп калган кешеләр. Җитмәсә, янында

аның өчен барысын үтәргә әзер әбисе белән әнисе булса. Бернәрсә өчен дә борчыласы юк, бар да әзер, хәтта урыннан торырга да кирәкми. Ашауны да компьютер янына ук китереп бирәләр. Шуңа өйләнергә дә ашыкмый ул. 30 яшьлек ире егетләр ата-ана йортыннан китәргә ашкынып тормый хәзер. Ир балада иң элек җаваплылык тәрбияләргә кирәк. Эчкечелекнең дә тамырлары әнә шуңа килеп тоташа. Әлегә социаль күренеш «эчке эмиграция» дип атала. Тормыштан канәгать булмаган көчсез кешеләр, гадәттә, җай чыккан саен стаканга үрелә.

Өйләнмәгәннәре түгел, гаилә кайбер ир-атлар да, хатыны янына ятып, аны назлар урында, төне бие интернетта утыралар. Моңа без, хатын-кызлар гаеплеме?

– Юк, үзләре шундый. Әйттем бит, ир-атларда азарт көчле. Шуңа да, алар һәрвакыт безнеке булсын өчен, бергә үткәргән вакытны кызыктырак итәргә кирәк. Ир-атта хатын-кызга карата кызыксыну туарга тиеш. Көчле затлар бит тумышлары белән аучылар. Бүгенге җәмгыятьтә ир-ат, гомумән, хатын-кыз нигә кирәк миңа дип уйларга мөмкин. Балаларны ул суррогат анадан да таптыра. Берәү кирәкме, өчәүме. Фатир тулы теләсә нинди техника. Ир-ат үзенең көнкүрешен менә дигән итеп оештыра ала. Күп хатын-кызлар шуны аңлап бетерә алмый. Көчле зат үз янын да һәрнәрсәгә авыз турсайткан кызыкны түгел, шәхес күрергә тели. Йөрәгенә сукмак сала алмыйсың икән, күңел ачуны ул теләсә кайдан эзли башлаячак: интернет, автомобиль, чит хатыннардан... Ир-ат өчен проблема түгел бу. Шуңа күрә хатын-кыз серле, зирәк, сыгылмалы булырга тиештер. Шәрык әкият «Мең дә бер кичә»не укыгыз. Анда падишаһ ни генә кыланмый, ә Шаһрезадә һәрвакыт назлап каршы ала, аңа әкиятләр сөйли башлый. Һәм шул рәвешле падишаһны үзенә карата. Бүгенге хатын-кызларга әкиятләрне мәгънәсен аңлап укырга киңәш итәм.

Көн тәртибендә » ир-ат һәм хатын-кыз

Хәзерге жәмгыятьтә хатын-кызлар ир-атлар белән ярыша-ярыша яши. «Нигә миңа ир? Барысын да үзем булдырам» дигән фикерне еш ишетергә туры килә.

– Ир-ат белән көрәшәргә кирәкми. Кызганыч, Татарстанда шундый тенденция дә яши. Хатыны паровоздан алда чаба: ире алдыннан йөгәрә. Жүләркәем, кая йөгәрәсең, ник йөгәрәсең, сиңа нәрсә кирәк? Ир-атка аннан көчләрәк, кәттәрәк икәнәңне раслыйсың киләме? Алай була алмый ул! Карагыз, Нобель премиясе лауреатлары арасында, нигездә, кемнәр? Хатын-кыз ясаганмы савыт-саба юа торган машинаны? Тракторны ул уйлап тапканмы? Әллә ракеталарны хатын-кыз очыртканмы? Гүзәл затлар үз функцияләрен онытып җибәрә. Вақытларын да, көчләрен дә мәгъ-нәсезгә сарыф итә. Тирә-якка күз салсак, ир-ат акылы, ир-ат кулы белән булдырылган дөньяда яшибез ләбаса. Шуның өчен генә дә хөрмәт итәргә кирәк аларны!

Шулай да, ни өчен хатын-кыз ир-атның асылын томаларга тырыша соң?

– Ир-атны көч белән җиңеп булмый. Шуңа күрә дә аңа каршы көрәшкән хатын-кыз көтелмәгән адымнарда бара: якинлыктан баш тарта, мыскыл итә. Ятак белән шан-тажлау – ахмаклык. Әлеге адымга барганчы яхшылап уйларга кирәк. Аның өчен кем син: сатып алырга мөмкин булган фахишәме, әллә яраткан хатынмы? Бервакытта да моның белән ирне тилмертергә кирәкми. Хатыны янында рәхәт икән, ир-ат бервакытта да читкә йөрми. Андый үй башына да килми. Ул көчен башкага – үзен күрсәтүгә, рухи яктан үсүгә юнәлтә. Әгәр дә өйдә тавыш-гауга булса, ирләр муенын боргалый, тирә-якны күзәтә, шәфкатьле хатын-кызны эзли башлый.

Бу, мөгаен, ир-ат физиологиясен белмәгәннән дә киләдер. Нормаль ир-атка, миңа калса, һәрвакыт секс кирәк.

– Алай гына да түгел.

Алар 24 сәгать бие шуны гына уйлый! Тик сексуаль конституцияләре төрле булуын да онытмыйк. Сексуаль этика хакында да онытмау зарур. Хатын-кыз үзен ятакта дәрәс тоты белергә тиеш – өйрәнсен! Мәсәлән, яратышкан вакытта көнкүреш әйберләре турында сөйләшәргә кирәк түгел. Ир-атның бөтен дикъкате бер генә әйбергә тупланган бу вакытта! Шундый тәҗрибә үткәргәннәр: ана мәче белән ата мәче якинлык кылганда, алар янына тычкан җибәргәннәр. Ана мәче аны шундук тотып алыр өчен ычкынырга теләгән, ә ата мәче... аңа бөтенләй игътибар итмәгән! Нәрсә сөйләгәнәме аңлайсызмы? Яратышкан вакытта тычкан тотарга кирәкми!

Любовь Саввовна, сез ир-атлар арасында импотенция арта, ә иң куркынычы – яшәрә дип чаң кагасыз. Бу проблема каян килеп чыкты икән?

– Бу чынлап та шулай. Ир-ат – индивидуум. Зур хыяллары булмаган, үзен реализацияләргә теләмәгән үсмер егет юк. Социум мөмкинлек бирми икән, кемдер бандитлык юлына баса, кемдер «эчке эмиграция»гә китә, йә җайлашып яшәргә тырыша. Матди ягы нык булган, үз-үзенә ышанган ирнең потенциясе дә яхшы. Андый көчле затны басып торышыннан, хәтта башын ничек югары тотуыннан ук танып була. Жәмгыятьтә үзен күрсәтә алмаганнарның тестостерон гормоннары да түбән. Импотентка әйләнү дигән сүз бу. Ә андый ирләрдә яшәүгә дәрт сүнә, аларны бернәрсә кызыксындырмый. Совет чорында да, патша заманында да ир-атка акча эшләргә мөмкинлек бар иде, ул иртәгәсә көне өчен артык борчылмады. Хәзер якты киләчәккә бернинди гарантияләр юк, көн туса, стресс кичерәбез. Ә ул – эрекция дошманы. Акча юк, эш юк, мөмкинлекләр юк, житмәсә, «булдыксыз», дип, хатыны игәүләп тора. Бу исә ирлек дәрәжәсенә суга! Монда кабак төше дә, каймак та, хәтта гормоннар кадауның да файдасы булмаячак.

Тестостеронның түбән булуы социаль фажигага әйләнеп бара. Өстәвенә, импотенция яшәрә. Хәзер 30 яшәтән яшьрәк ирләр-дә дә очрый әлеге авыру. Шулар ук яшь егетләргә генә алыяк. Эш таба алмыйча өйдә утыралар. Ә анда – шулар ук компьютер, интернет. Акча юк, очрашып йөргән кыз юк, потенция дә юк...

Шунысын да әйтергә кирәк: потенция даими рәвештә якинлык кылганда гына арта. Жәмгыять шушы юлдан барса, тиздән ирләр гормонына кытлык башланачак: мәни илкүләм хәзинәгә әйләнәчәк.

Сез бик куркыныч фаразлар ясыйсыз. 20–30 елдан соң ил белән нәрсә булып бетәр соң алайса?

– Менә шуннан нәтиҗәләр чыгарыгыз. Бетәчәкбез!

Димәк, илнең киләчәге хатын-кыз кулында да булып чыга?

– Бөек Октябрь революциясенә нәрсә китергәннен искә төшерик. Бөтенесе дә Путилов заводы эшчеләренә хатыннарыннан башлана бит. Ирләренә хезмәт хакы бирмиләр, өйдә ипигә акча юк. Хатыннары бунт күтәрә. Моның нәрсә белән төгәлләнүен барыбыз да белә, тик кан коешлар булмасын иде. Без болай да бик аз, бигрәк тә көчле затлар. Уйлап кына карагыз: Россия – үз-үзенә кул салучы ир-атлар саны буенча беренче урында, хатын-кызларга караганда алар 15 елга азрак яши. Сакларга кирәк ир-атларны! Иң элек сәламәтлекләрен кайгыртырга. Авыргач кына түгел, профилактика өчен дә житәкләп табибларга йөртәргә.

Шуны да онытмау зарур: ирләрнең ирлегенә кагылырга ярамый. Хатын-кыз, бернигә карамый, якинлык кылырга һәрвакыт әзер булырга тиеш. Шулар вакытта гына ул чын хатын-кыз булчак. Киресенчә икән, ул хуҗабикәгә йә бу торышта бернәрсәгә әзер булмаган гап-гади түтәйгә әйләнә. Тагын бер нәрсә әйтәм: уңышка ирешкән һәр ир-ат артында зирәк хатын-кыз тора.

Ә СЕЗ ИРЕГЕЗГӘ НИЧЕК ЭНДӘШӘСЕЗ?

Гөлнур
САФИУЛЛИНА



Сер булмаса, әйтегез әле,
сез ирегезгә кем дип эндәшәсез?

Яратып, якин итеп аңа гына әйтә
торган берәр сүзегез бармы?

Безнең халык хисләрен бик ачып
салмый, сүз саен бер-берсенә «кадер-
лем» дип дәшми инде ул. (Гомумән,
«кадерлем» сүзе татарларда китапта,
жырда, шигырьдә генә яши бугай.
Югыйсә шундый матур сүз. Кадерлем...
«Матур да бит... Тик аны оялмыйча
ничек әйтәсең? Артык төче килеп чыга
кебек», – дияр бу урында кемдер.)

Тирә-юнемдә яшәгән, үзем белгән
парларны искә төшереп утырам әле:
кем кемгә ничек дәшә?

Бер танышымның иренә һәрвакыт
«акыллым» дип кенә мөрәжәгать итүен
беләм. (Аның иренә бу сүз шундый да
туры килә! Хатыны аңа башкача
эндәшсә, мөгаен, килешмәс тә кебек.)

Икенче бер танышым иренә «кар-
тым» ди. Шундый йомшак итеп, наз
белән, иркәләнеп әйтә ул аны. (Ә ире
аңа «карчыгым» ди. Юк, юк, карт бе-
лән карчык булырга шактый иртә әле
аларга. Әмма барыбер ничектер килешә
үзләренә болай әйтүләре.)

Хатыны иренә – «әтисе», ире хаты-
нына «әнисе» дип эндәшүчеләр шак-
тый. Жылы, рәхәт сүз... Беренче тап-
кыр үземә «әнисе» дип әйткәнне
ишеткән мизгел һаман да истә...

Матурым... Монысы бигрәк тә күп
таралган бугай. (Бер дус кызымның:
«Яратмыйм шул сүзне! Бигрәк авылча
яңгырый!» – дигәне күңелгә кереп
калган. Әмма чит кеше түгел, якының
дәшсә, мөгаен, башкача яңгырыйдыр
ул. Миңа нигәдер шулай тоела.)

Әһлия апаның мәрхүм ире Гаян
абыйга гомер буе «Әйдим» дип әйтүен
ишеткәч башладым әле бу хакта сүзне.

Безнең күрше йортта яши Әһлия
апа. Бик дини, укымышлы карчык.
Ничә керсәң дә, кулында Коръән кита-
бы булыр. Туксанга җитеп килсә дә,

биш вакыт намазын, уразасын кал-
дырганы юк. Аның белән сөйләшеп
утыру – жан рәхәте. Бу юлы ул ире
хакында сөйлесе итте әле.

– Балык Бистәсе районының Солтан
авылыннан иде ул. Солдатта вакытта
сугыш башлана – шуннан туры фронтка
озаталар. Әсирлеккә элгә... Аннан
исән-имин котылса да, үзәбезнең якка
чыгуга, кулга алалар, төрмәгә утырта-
лар. Заманасы шундый була бит...
Төрмәдән чыккач: «Авылда йорт тулы
кеше, анда кайтып нишлим?» – дип,
читтә урнашып кала. Эшләгән җирендә
бер татар кызы белән танышып, аңа
өйләнә. Берничә елдан авылга хатынын,
кызын ияртеп кайтып төшә. Гаян капка-
ны ачып керүгә: «Гөлҗамал апаның
малае әсирлектә булган аның», – дип,
тиешле урынга хәбәр итүчесе табыла.
Авыл кешесе шулай бит ул, берсен-
берсе чага... Кабат килеп кулга алалар,
Черек күлгә алып китәләр. Бу юлы
25 елга хөкем ителәр...

– «Мин монда шул гомер берүзем
ничек яшим?» – дип, хатыны үз ягына
кире китәргә булды. Паромга кадәр
озата бардым, елый-елый аерылыш-
тык, – дип сөйли иде кайнанам.

25 ел утырмый ул, амнистиягә элгә.
Кайткач: «Көтмәгән, ташлап киткән», –
дип, хатынын, кызын кире эзләп бар-
мый. Кабат өйләнә, әмма ул хатыны да
авырып үлеп китә.

Мин Дөбъяздан Казанга әниң
әнисен һәм сеңлесен карарга дип
махсус күчеп килдем. Кияүгә мине
димләп бирделәр. «Теплоконтроль»гә
эшкә урнашкан идем, беркөнне кайт-
сам, өйдә ят кеше бар. Әби: «Кызым,
сиңа сүзем бар, – ди. – Менә бу ир
сине сорап килгән. Гомер буе безне
саклап утыра алмассың, ризалаш», –
ди. Кунак ишетмәгәндә миңа пышыл-
дарга да өлгерде: «Кул биреп исән-
ләште – кулы йомшак. Хатын-кызга
начар булырга тиеш түгел ул».

Апа белән икебезне алып китеп,
яшәгән җирен дә күрсәтте Гаян. Кабан
күленнән тауга менгән урында әйбәт
кенә йорт салып чыккан. Сарае, зур
гына бакчасы бар. Ул бакчага ни генә
утыртмаган! Калырга булдым...

Безнең авылга кайтып, никах укы-
тып, туйлар ясап килдек. Кайнанам
берәз безнең белән яшәр дип уйлаган
идем, ул да үзләренә кайтырга ашык-
ты. Өйдә икәү генә калдык... Тартынам,
кыенсынам... Ошаганын да белмим,
ошамаганын да...

Миннән алты яшькә зуррак бу.
Абый дип дәшсәң, яхшы түгел.
Үзеңнән шулкадәргә олы кешегә
исеме белән әйтергә дә оят.

– Әй дим, – дип дәштем беркөнне. –
Мин соң сиңа кем дип әйтим икән?

– Үзеңә ничек җайлы, шулай әйт, –
диде дә бетерде.

Бер тапкыр дәштем «Әй дим!» дип,
ике тапкыр... Шуннан китте... Тирә-күр-
шеләр, туганнар, бергә эшләүчеләре дә
белә иде аңа шулай дәшүемне. «Әйди-
мең өйдәме?» – дип сорыйлар иде.

Әйдим бик әйбәт кеше булып чык-
ты. Бик тырыш иде. Акчаны икебез
дә яхшы эшләдек, бернигә аптырама-
дык. Балабыз гына булмады...

Анысы – миннән. «Теплоконтроль»дә
безне врачлар гел килеп тикшереп
торалар иде. Бер хатын-кызлар вра-
чы: «Бала алып кайтырга телисеңдер
бит? Кил әле үземә, булышам мин
сиңа. Син бәби таба аласың», – диде.
Болак буенда иде ул больница.
Бармадым шул... Әйдим дә, «Бар»,
дигән иде дә... «Миңа бит инде
40 яшь. Бала табарга хәзер соң.
Аны әле үстерәсе дә бар бит», –
дидем. «Бер кечкенә кыз тәрбиягә
алыйк», – дип караган идем дә,
анысына Әйдим риза булмады.

Гаян абыйның вафатына инде унбиш
еллап бар. Әһлия апаның «Әйдим»
сүзендә күбрәк сагыну, юксыну хәзер...



Илгиз
ЗӘЙНИЕВнең
тормыш
кагыйдәләре

КАЗАНГА ТАУЛАР КҮЧЕРӘМ ДИП КИЛДЕМ

Илгиз ул – **ТЕАТР КЕШЕСЕ, СӘНГАТЬ КЕШЕСЕ, ИЖАТ КЕШЕСЕ.**

Мин бик гади кебек. Хәтта артык гади дип әйтер идем. Минне белмәгән кешеләр, бәлки, башкачарак уйларга да мөмкин. **ЯКЫННАН БЕЛГӘННӘР ӨЧЕН ГАДИ МИН.**

Ялкаулык белән көрәшеп яшим. **ЯЛКАУ БУЛГАНГА КҮП ИЖАТ ИТӘМ.** Чынлыкта бит ялкаулык һәркемгә хас. Аны җиңгән кеше бар, җиңә алмаганы бар.

Казанга Тукайның «Пар ат»ындагы кебек ашкынып килдем. Соңгы бер-ике елда миңа авылда бик авыр иде. Мәгълүмат җитми, мохит җитми. **БИЛГЕЛЕ, МИН КАЗАНГА ТАУЛАР КҮЧЕРӘМ ДИП КИЛДЕМ.** Әлегә калкулыктар белән генә көрәшәм.

Көннән-көн Казанның да чикләре тарая, ул да зуррак авыл булып тоела башлый. Әмма бер мизгелдә ижат кешесенең киңлекләре тирә-юньдә түгел, ә күңелендә икәнәнә төшенәсең. Шул вакытта ижатның кайда яшәвәңә бәйле түгеллеген аңлайсың. **ИЖАТ ТИРӘ-ЮНЬНЕҢ ЗУРЛЫГЫ БЕЛӘН ТҮГЕЛ, Ә ЭЧКЕ ДӨНЬЯҢНЫҢ ЗУРЛЫГЫ БЕЛӘН ҮЛЧӘНӘ БАШЛЫЙ.** Гомер бие авылда калып та ижат итеп була. Безнең илдә кая барсаң да, мохит үзгәрми. Тәҗрибә белән килә торган акыл бу.

Тормышны ике юл белән корырга мөмкин. Берсе – танышлыктар, якташлык, туганлык, шешәдәшлек аша. Бу очракта син чыгышың белән кайдан, нинди гаиләдән булуың мөһим. Икенчесе – сәләтең, тырышлыгың ярдәмдә – бу очракта бары тик синең никадәр тизрәк профессиональ осталыкка килүең генә мөһим. **ҮЗ ҺӨНӘРЕНДӘ ХӘТТА ДОШМАННАРЫҢ ДА СИҢА ЯРДӘМ СОРАП МӨРӘҖҖАГАТЬ ИТӘРЛЕК ОСТАЛЫККА ҖИТӘРГӘ КИРӘК.** Татарстанда бу юлларның икесе дә ачык!

Авылданмы син, шәһәрдәнме – барыбер. **КЕШЕНЕ ЗӘВЫК БИЛГЕЛИ. Ә ЗӘВЫК МОХИТТӘ ФОРМАЛАША.** Аның югарысы, түбәне юк, бары тик аерым мохиттә гадәти булып саналганы бар. Әгәр дә син шәһәрдә авыл зәвыгы белән яшисең икән, билгеле, ул сәер булып күренәчәк. Кешенең эчке сыгымалылыгы булырга тиеш.

Авылда чакта мин тарих белән кызыксынып алдым. Хун казаннарын безнең күрше авыл тирәсендә тапканнар. Мондый нәрсәләр рухландыра. Минем дә шундый

бер тарихи әһәмияткә ия берәр сер ачасы килә иде. **УКЫЙ-УКЫЙ ТАРИХНЫҢ ӘКИЯТ КЕБЕК УЙДЫРМА БУЛУЫН АҢЛАДЫМ.** Ягъни биш кешедән биш ел элек нәрсә булуы турында сорасак, биш төрле җавап яңгыраячак. Ә биш йөз ел элек нәрсә булганын каян беләсең? Миңа калса, тарих һәрвакыт бүгенге көн кулында булачак һәм бүген дәүләт өчен, милләт өчен ничек кулай, шулай күчереп язылачак.

Хәзер бөтен нәрсәне сәнгать, диләр. Сәнгать ул – матурлыкка омтылу. Матурлыкны кем ничек күрә – сәнгатьнең хикмәте шунда. **ИЖАТ ТОРМЫШНЫҢ ТӨГӘЛ КҮЧЕРМӘСЕ ИКӘН, УЛ ӘЛЕ ИЖАТ ТҮГЕЛ.** Бөтен нәрсә уйдырма гына икән, ул да ижат түгел. Синең уйдырмаң – чынбарлыкка, чынбарлыгың уйдырмага охшаса, ул сәнгать була, минемчә.

Куркыныч әйберләр күп булган җирдә ижат көчләрәк. **ИҢ КӨЧЛЕ ӘСӘРЛӘР РЕВОЛЮЦИЯЛӘР, БӘРЕЛЕШЛӘР, ФАҖИГАЛӘР ВАКЫТЫНДА ТУГАН.**

МИН РУС ҺӘМ ЧИТ ИЛ КЛАССИКАСЫН УКЫП ҮСТЕМ. Пушкин, Чехов, Тургенев, Островский, Шекспир... Ә татар драматургиясен (мәктәп программасыннан кала) Камал театрының телевизордан күрсәткән спектакльләре аша гына белә идем. Яттан белә идем. Казанга укырга килгәнче, профессиональ театрда спектакль күргәнем булмады.

ТАТАР ӘДӘБИЯТЫНА МИНЕ Чиләбе гастрольләреннән кайтышлы **ХӘЛИМ АБЫЙ ҖӘЛӘЛОВ БЕЛӘН ИЛДУС АБЫЙ ӘХМӘТҖАНОВНЫҢ** поездда әдәбият хакындагы әңгәмәләре һәм яттан бер-бер артлы шигырь сөйләүләре **ГАШЫЙК ИТТЕРДЕ.**

Кызганыч, чәчмә әсәрдә ижат итүче иң көчле авторларыбызның гомере соцреализм чорына туры килгән. **НЫКЛЫ СТРУКТУРА, ЧЫН ПРОФЕССИОНАЛЬ КУЛ БЕЛӘН ИЖАТ ИТКӘН БӨЕК АВТОРЛАРНЫҢ ӘСӘРЛӘРЕ СОЦРЕАЛИЗМ ИДЕОЛОГИЯСЕ БЕЛӘН СУГАРЫЛУ АРКАСЫНДА ВАКЫТ СЫНАВЫН ҮТМӘСКӘ МӨМКИННӘР.**

Сәнгатьтә «тема күтәрү» дигән төшенчә бар. Ләкин аны еш кына «теманы атап үтү» белән бутыйлар. **ӘЙБӘТ ТЕМА ТАБУ ҺӘМ АНЫ АТАП ҮТҮ ӨЧЕН ТАЛАНТ ТА ҖИТӘ, Ә АНЫ КҮТӘРҮ ӨЧЕН ПРОФЕССИОНАЛЬЛЕК,**

ҺӨНӘР КИРӘК! Тема күтәргәндә дә бил сындырырга мөмкин.

Милләтчелек бездә бик эгоистик ул. Мәхәббәт – яраткан кешеңнең кимчелекләрен күреп тә ярату, диләр бит. Милләтне дә шулай яратканда гына чын милләтпәрвәр буласың. Кайвакыт шундый күренешне күзаллыйм: **БҮГЕН МИЛЛӘТ БЕТСӘ, ИРТӘГӘ МИЛЛӘТЧЕЛӘР: «БЫЕЛ БЕТӘ ДИП, МИН БЕРЕНЧЕ ӘЙТКӘН ИДЕМ!» ДИП СУГЫШЫРЛАР КЕБЕК.**

Мин өйдә булсам да, эштә булсам да, кабинетым үзем белән. Ижәт кешесенең офисы – аның башында. Ул һәрвакыт эшли. Хәтта ятып торганда да. Ижәт кеше-се читтән караганда гына ятып тора, асылда исә ул эшли, ягъни уйлый. Шуңа **БЕРКАЙЧАН ДА, КАБАТЛАП ӘЙТӘМ: БЕРКАЙЧАН ДА ЯТЫП ТОРГАН ИЖАТ КЕШЕ-СЕН УРЫНЫННАН КУЗГАТМАГЫЗ!**

Шунысы бар: **МИҢА ҮЗЕМӘ ГЕНӘ ДӘ РӘХӘТ, КЕШЕЛӘР БЕЛӘН ДӘ ҮЗЕМНЕ РӘХӘТ ХИС ИТӘМ.**

Өйдә булырга яратам. Миңа гаиләмнең имин булуы мөһим. Болай кайдадыр еракта, урман эчендәге берәр авылда яшәргә дә риза. Хәтта шулай теләр дә идем. Әмма **БАЛАЛАРЫМНЫҢ ҮЗЕМ КЕБЕК АВЫЛДАН ЧЫГЫП КИТЕП, ӨР-ЯҢАДАН БАШЛАУЛАРЫН ТЕЛӘМИМ.** Нәсел һаман бер урында таптана дигән сүз була бу. Ә алар барыбер еракка китәргә теләчәк. Үземнән беләм.

Балалар хәзер бүтән. **ХӘЗЕР БАЛА ТУУГА – ШӘХЕС, Ә БЕЗ ҮСКӘНДӘ ӨЙЛӘНГӘЧ КЕНӘ КЕШЕГӘ САНЫЙ БАШЛЫЙЛАР ИДЕ.**

БАЛАЧАКТАН КАЛГАН КҮҢЕЛ ЯРАЛАРЫ ИЖАТ КЕШЕСЕ ӨЧЕН КИРӘК. Шуның белән карьерасын кора ул.

ӘГӘР МИНЕ КАБАТЛАРГА ТЕЛӘҮЧЕЛӘР БУЛСА, МИҢА БАРЫБЕР БУЛЫР ИДЕ КЕБЕК.

КАРАРЛАР КАБУЛ ИТКӘНДӘ ВАКЫТ НИКАДӘР АЗРАК БУЛСА, ШУНЫҢ КАДӘР ЯХШЫРАК.

МИНДӘ КҮПМЕДЕР ДӘРӘЖӘДӘ АВАНТЮРИЗМ ДА БАР. Мәсәлән, курчак театрына спектакль куярга чакыр-дылар, мин ризалаштым. Аңа кадәр гомеремдә дә кур-чак тотып караганым юк иде. Нәтижәсе: без аның белән «Алтын битлек»кә кадәр килеп життек. Балет куярга чакырсыннар – барам.

Мин, гомумән, болай эшләсәм ярар микән, аңларлармы, абруем төшмәсме, дип, саклык белән генә эш иткән кешеләрне аңламыйм. **БЕЗ БОЛАЙ ДА ТЕАТРДА УЙ-НЫЙБЫЗ БИТ ИНДЕ.** Кайчак уңышсыз спектакль чык-са, аны милли масштабта фәжигә итеп кабул итәләр.

Кара да оныт андыйны! (Спектакль изге төшенчәләрне мыскыл итмәгән очракта.) Берәү дә үлмәде, беркем зыян күрмәде. Ә режиссерга тәҗрибә булды.

Миңа «пьеса язасым килә», дип килгәннәре бар. Яз соң! Аның өчен бернәрсә кирәкми. Каләм ал һәм иске битне чиста ягына әйләндер дә яз. Әгәр дә инде шуннан соң да язу теләгәң бетмәсә, инде киңәш сора. **ЯЗЫП КАРАМАГАН КЕШЕНЕ НИЧЕК ӨЙРӘТӘСЕҢ?**

Беренче әсәрләрең башка кешене кабатласа да ярый. **ЯЗА-ЯЗА ГЫНА ҮЗ СТИЛЕҢ БАРЛЫККА КИЛӘ.**

Гөнаһтан куркам мин. **ИҢ ЗУР ГӨНАҢ, МИНЕМЧӘ – КЕШЕ ХАКЫНА КЕРҮ.** Әмма шунысы да бар: үткән-нең гөнаһлары бүгенге көнәңне пычратмасын, ди безгә Китап. Мин аны бер пьесамда да кулландым. Тәүбәгә килеп гафу үтенгәч, алга таба яшәү турында ул. Әгәр элекке гөнаһларың киләчәгәңне билгели икән, менә шунысы зуррак гөнаһтыр.

«Интеллигент» сүзе безнең илдә генә бар дип беләм. Жәмгыять дәрәжәсәң мондый төшенчә була да алмый-дыр ул. **БЕЗДӘ БИТ КЕШЕЛӘР ҮЗЛӘРЕН АЕРЫП КУЯРГА ЯРАТА. АЕРЫП ДИГӘНДӘ, КҮБРӘК ӨСТЕН КУЯРГА ТЫРЫША.** Бу сүзнең билгеләмәсендә калган-нарыннан тыш, «тәрбиялелек» дигән сыйфат та бар. Бүген нәкъ менә шунысы төшеп кала.

ГОРУРЛЫК ҺӘМ ШАТЛЫК ХИСЕН ЕШ БУТЫЙЛАР, МИНЕМЧӘ. Мәсәлән: әти-әниләр балалары белән горур-ланырга мөмкин, ә менә балалар әти-әниләре белән горурлана алмый, алар шундый әти-әни гаиләсендә тууларына шатлана гына алалар.

Кайбер кеше «мин татар булуым белән горурланам», ди. Әйтерсең лә ул кем булып туасын үзе сайлаган. Син та-тар булып туган, моны Аллаһы Тәгалә шулай хәл иткән, синең моңа катнашың юк. Ә инде кеше бер милләттән булып, үзен икенче милләттән дип әйтә икән, анысы – хурлык. Балаларыңны татар итеп тәрбияләсәң, аның бе-лән горурлана аласың. Гәрчә анысы да синең бурычың әле. Коточкыч шартларда тәрбияләргә туры килмәсә, бил-геле. **МЕНӘ МИЛЛӘТТӘШЛӘРЕҢ СИНЕҢ ТАТАР БУ-ЛУЫҢА ШАТ БУЛСА, АНЫСЫ ИНДЕ ЧЫН ГОРУРЛЫК.**

Минем гел картаясы килә иде. Тизрәк финалны күрү теләге бар иде. Хәзер **ҺӘР ЧОРНЫҢ ҮЗ РӘХӘТЕН ТОЯРГА КИРӘК**леген аңладым.

Бүген дөнья шундый бертөрле. Бөтен нәрсә Кытайда эшләнә. Хәтта чит илләргә баргач, алып кайтыр нәрсә юк. Болай кызык түгел. Һәр илнең, **ҺӘР МИЛЛӘТНЕҢ ҮЗЕНЧӘЛЕГЕ БУЛЫРГА ТИЕШ ДИП УЙЛЫМ.**

Ландыш ӘБҮДӘРОВА әзерләде.

НАХАК СҮЗ

Илнар хэзрэт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Нахак сүз – жанның иң яралый торган сүз. Аны ишеткәч, акланьрга кирәкме?

– Нахак сүз «бохтан» дип атала. Бар гайбәт, ул кеше нидер кылса, шуны сөйләп йөрү. Гайбәт бик гөнаһлы эш. Галимнәр аны кеше үтерүгә караганда да зуррак гөнаһ, диләр. Ә бохтан – ялган гайбәт, ягъни булмаган әйберне сөйләү. Беренчесе кеше үтерүгә тиң булса, икенчесенең ни дәрәжәдә куркынычлыгын күз алдына китерү дә авыр...

Бар яла ягу, сүз йөртү. Ул дәрәс тә булырга мөмкин, ялган да. Моңысын кемдер кайчак кешеләрне кычкырыштыру өчен махсус эшли: берәүне икенчесе каршында начар итеп күрсәтмәкче була. «Ул синең хакта шулай дип әйтте», – ди. Тегесенә дә шундый ук сүзләр ирештерә: аларның араларын боза. Бу да зур гөнаһларның берсе.

Яла ягылган кешегә нишләргә соң? Беренчедән, борчылмаска, тынычланырга кирәк. Икенчедән, үзең шушы юлга басып: «Ул үзе шундый», – дияргә һич ярамый. Өченчедән, мөмкинчелек бар икән, аклансаң да ярый.

Зур галимнәр турында да төрле сүзләр йөрткәннәр. Хәтта Пәйгамбәребез хакында да! Аның хатыны Гайшә хакында да: «Иренә хыянәт итә», – дип сөйләгәннәр. Имам Шәфигый турында начар сүз таралгач, дустаны килә дә: «Синең турында шулай дип сөйләләр», – ди. «Син моңа ышанасыңмы?» – ди имам Шәфигый. Дустаны: «Мин үз күзләрем белән шушы эшне эшләгәнәңне күрсәм дә, ышанмас идем», – ди. Яхшы дуслар бервакытта да мондый сүзләргә ышанмый. Нахак сүзләр таралу, шулай итеп, дуслар белән дошманнарны аерырга да ярдәм итә. Сиңа килеп: «Бу эшне эшләдеңме?» диюче начар була алмый, чөнки ул аны башкаларга сөйләп йөрми, үзеңнән сорый. Шиге юк – шуңа сорый. Ниндидер хәбәр килсә, без аны ялган дип ка-

бул итәргә тиеш түгел. Аллаһы Тәгалә: «Берәр фасикъ (ягъни бозык) кеше хәбәр китерсә, тикшерегез», ди. Аныкы 100 процент ялган, ышанмагыз дими. Тикшереп карауның бер зыяны да юк. Шуңа күрә килеп сораган кешегә үпкәләргә кирәкми.

Имам Шәфигый үзе турында начар сүз сөйләүченең кем икәннән белә һәм аңа күчтәнәчкә җиләк-җимеш җибәрә. Теге кеше аның янына килеп: «Бу бүләкне нәрсәгә бирдең? Синең турында сөйләп йөрүемне беләсең бит», – ди. Имам Шәфигый: «Мин сиңа рәхмәтле, чөнки гөнаһларымны үз өстеңә алдың. Бу бик зур кыюлык», – ди. Синең хакта нахак сүз сөйләүче ул гөнаһларыңны үз өстенә ала дигән сүз: кыямәт көнөндә алар өчен ул җавап бирәчәк. Нахак сүз белән бу дөньяда сиңа күз яше китерсә, тормышыңны авырайтса да, теге дөньяда ул синең коткаручың. Шуңа күрә, иманлы кеше моңа дучар булса да, шатлана гына. Кеше үзе хакында нахак сүз ишетә икән, сабыр итсен. Ялганның гомере озын түгел: бер-ике ай сөйләп алалар да, аннары онытыла ул.

Димәк, акланьп тормасаң да була?

– Бик җитди очрак икән, аклансаң була. Моңы хәзер социаль челтәрләр аша мөрәҗғәгать итеп тә эшләргә мөмкин. Тик вак, көнкүреш әйберләр турында сүз бара икән, аклануның кирәге юк. Вакыт һәм кыямәт көне барысын үз урынына куячак. Муса галәйһиссәләмнең Аллаһы Тәгаләгә әйткән сүзе бар: «И Раббым, шулай эшлә әле – минем турында начар сүз сөйләмәсеннәр», – ди ул. «И-и Муса, мин моңы үзем өчен дә эшләмәдем», – ди Аллаһы Тәгалә. Әйе, аның турында да начар сүз сөйләләр. Ул моңа юл куя, кешегә сынау булсын ди.

...Хәлиф солтан дигән кеше, халык ничек яши икән дип кала буйлап барганда, урамда аунап яткан бер мәет күрә. «Бу кем, нишләп аны күмми-

сез?» – дип аптырап сорый. «Беребезнең дә кулы күтәрелми, чөнки бу кеше эчкече һәм зиначы», – диләр. Хәлиф гаҗәпләнә, болай булмый, туганнары беләме икән, дип, хатыны янына бара. Хатыны бу хәлне ишетмәгән булып чыга. «Кешеләр аны күмми, шулай-шулай дип әйтәләр, дәрәсме бу сүзләр?» – ди Хәлиф. «Әйе, ул бөтен эшләгән акчасын аракыга тота иде, – ди хатыны. – Көн саен өйгә аракы алып кайта иде. Алып кайта иде дә, түгә иде. Бүген шуның кадәр кешене хәмер эчүдән коткардым, дия иде. Ә кешеләр аны эчә дип уйлалды... Әйе, ул гел фахшәләр янына йөрдә. «Бүген күпме акча эшлисең?» – дип сорый. Аннан: «Менә сиңа акча, өеңә кайт», – дия иде. Аннан, бүген фәлән кадәр кешене зина кылудан коткардым, дип кайтыр иде. «Шулай йөрсәң, кеше сине начарга чыгарыр», – дип, күп тапкырлар әйттем. «Күрерсең әле, патша мине үзе күмәчәк», – дия иде ул». Бу сүзләргә ишеткәч, патша, янында булган галимнәргә җыеп, бу кешене, зурлап, җеназа намазы укып, күмәләр.

Нахак сүз ишеткәч, кеше рәнҗесә, аның бу рәнҗеше төшәме?

– Төшә, әмма рәнҗүдән мәгънә юк. Рәнҗү – ул тәкәбберлек билгесе. Мин моңа лаек түгел дип уйлый кеше, ягъни үзен башкалардан өстен куя. Ә лаекмы-түгелме икәннән кайдан беләсең? Аллаһы Тәгалә генә белүче! Үзен балык йоткач, Нух пәйгамбәр: «И-и Аллам, мин бит Пәйгамбәр, нигә мине болай итәсең?» дими, «Мин залим булдым, начарлык кылдым», ди. Кеше дә башына шундый борчу төшсә, гөнаһларым бар, кичер дип әйтергә тиеш. Бу ситуациядә син мәзлүм – догаларың кабул була торган чак, үзең өчен дога кылып калсаң, файдасы күбрәк булчак. Ә төшәсе рәнҗеш ул болай да төшә. Пәйгамбәребез: «Әгәр бер кеше икенчесе турында нахак сүз сөйләсә, үзе шундый хәлдә булмыйча үлмәс», ди.

ТАТАР ФЕМИНИЗМЫ-2

Сез, хатыннар, үзегез «иптәш» дисез,
Үзегез

Иптәшлектән качасыз;

Кызлыгыгыз күренеп торсын өчен

Күлмәгегезне

Тезегездән ашып ачасыз.

Җади Такташ. «Җырым сиңа булсын».



Ландыш
ӘБҮДӘРОВА

1917 елгы революциягә кадәр хатын-кызларны һәм интеллектуаль, һәм социаль-хокукий яктан тиң күрү, аларны укымышлы итүгә һәм сайлау иреге бирүгә ирешкән татарларның «хатын-кыз мәсьәләсе» дә башка бик күп милли мәсьәләләр кебек үк, «чынга ашмаган хыяллар» булып кала. Россия империясендә большевиклар Совет власте урнаштыруга, илдә һәрьяклап тигезләү процессы башлана. Шул исәптән, хатын-кызлар белән ирләрне дә...

Социаль революциядан – сексуаль революцияга

Россия империясендә хатын-кызларның хокуклары Европадагы гүзәл затларныкы белән чагыштырганда болай да үзгәрәк булган: бездә хатын-кызларның хосусый милек хокукы бар, алар тулы хокуклы варис булып кала ала. Хатын-кызлар үзләрен «без – изелгән катлам» дип әйтә алмый, чөнки Россия империясендә азсанлы дворяннар – элитадан кала, күпчелек ирләр дә шундый. Шуңа да патша Россиясендә феминизм хәрәкәте, Көнбатышның «богема феминизмы»ннан аермалы буларак, большевиклар белән бер сафта революцион идеяләр белән рухланып, ирләргә каршы түгел, ә системага каршы көрәшкә чыга. Һәм, ниһаять, 1917 елның мартында кырык меңлек митингтан соң, РСФСРның яңа Конституциясе хатын-кызларга тулы хокук һәм тигезлек бирә. Мондый хокуклар дөньяның бер генә илендәге хатын-кызларда да булмый ул вакытта.

Ленин моны «чувственный бунт» дип атый һәм «әлеге энергияне большевизмның җиңүенә таба юнәлтергә кирәк» дигән нәтиҗә ясый. Бу турыда инкыйлабка кадәр үк партия съездларында сөйләшүләр бара. РСДРПның III съездында Л. Троцкийга җенесләр арасындагы мөнәсәбәтләрнең яңа теориясен эшләргә кушыла. 1911 елда Троцкий Ленинга болай дип язган була: «Һичшиксез, сексуаль изү – кешене колга әйләндерүнең төп коралы. Мондый изелүләр булганда, азатлык турында сүз дә була алмый. Гаилә, буржуаз институт буларак, үз-үзен юкка чыгарды. Бу турыда эшчеләргә сөйләргә кирәк...» Ленин аңа җавабында: «...Гаилә генә түгел. Сексуальлеккә кагылышлы барлык тыюлар да бетерелергә тиеш. Безнең суфражисткалардан өйрәнер нәрсәбез күп: хәтта бер җенесле мәхәббәтне тыюны да бетерергә кирәк».

Яңа җәмгыятьтә ир белән хатын мөнәсәбәтләренең нинди

Әнә шул вакытта ир белән хатын берберсенә «тормыш иптәше» булып китә.

булырга тиешлеге турында 1915 елда Ленин үзенең революцион көрәштәшләренең берсе – «кадерле дусты» Инесса Арманд белән дә фикерләшә: ул «мәхәббәт белән пролетар гражданлык өйләнешүен» таләп итүне алга сөрә. «Мәхәббәт ирке» таләп итү, тышкы яктан революцион, ә эчтәлеге буенча үтәдән-үтә буржуаз һәм җәмгыятькә каршы булып тора, ди Ленин.

20 нче еллар башында ук яңа совет җәмгыятендә кайнар бәхәсләр башланып китә. Анда дворян нәселеннән булган генерал кызы Александра Коллонтай аеруча актив катнаша. Алай гына да түгел, ул Европа илләрендә Поль Лафарг, Карл Каутский, Роза Люксембург, Владимир Ульянов-Ленин белән танышып, аларның фикерләрен сөндереп, Россиягә кайткач, хатын-кызларның «яңа моделен» үз мисалында раслап күрсәтә. Коллонтай берничә тапкыр кияүгә чыга, Россиядә беренче хатын-кыз министр, большевиклар хөкүмәте әгъзасы була. Чиркәүдә укылган никахлы ирнең җеназасына барып тормый, аның каравы, үзеннән 17 яшькә кечерәк ире беренче бөтендөнья сугышында Германиягә эсирлеккә төшкәч, аны үлем җазасыннан алып калу өчен СССРда беренче булып рәсми никахын терки. Бер үк вакытта идеологик эшчәнлек тә алып бара. Аның 1923 елда «Молодая гвардия» журналында басылып чыккан «Дорогу крылатому Эросу!» мәкаләсе комсомол яшьләргә һәм пролетариатка манифест буларак яңгырый. «Мораль рабочего класса, поскольку она уже выкристаллизовалась, напротив, отчетливо отбрасывает внешнюю форму, в которую выливается любовное общение полов. Для классовых задач рабочего класса совершенно без-

различно, принимает ли любовь форму длительного и оформленного союза или выражается в виде преходящей связи. Идеология рабочего класса не ставит никаких формальных границ любви. Но зато идеология трудового класса уже сейчас вдумчиво относится к содержанию любви, к оттенкам чувств и переживаний, связывающих два пола», – дип тәмамлый ул мәкаләсен.

Нәкъ шушы вакытта Коллонтайның секс турында «бер стакан су теориясе» барлыкка килә. Әлеге теориянең фәнни нигезе Маркса ук барып тоташа. Маркс өчен гаилә – милеккә варис булу хокукларын йөртүче ячейка. Коммунизмда бернинди хосусый милек тә юк, димәк, ата кешегә улының үзенә охшавы турында кайгырырга кирәкми. Хатын-кызлар ирләр белән бер сафта коммунизм тәзи. Ул арада хатын-кыз бала таба, җәмгыять аны тәрбияли. Хезмәт ияләренең өйдә ашарга пешерәсе, кер юасы булмый – алар көнгә өч тапкыр ашханәдә туклана, имеш... Шуңа да сексуаль ихтыяҗлар, Коллонтай уйлаганча, бер стакан су эчкән кебек кенә канәгатьләнделәчәк. «Һәр комсомол үзенең җенси омтылышларын канәгатьләндерә ала һәм тиеш», «Һәр комсомол кыз аңа каршы килмәскә тиеш, югыйсә ул – мещанка» дигән агитация плакатлары чыга ул вакытта... 1920 елда хатын-кызларга аборт ясарга рәсми рәвештә рөхсәт бирелә. Тарихта беренче тапкыр!

Бу чорда «Долой стыд!» дигән шәрәләр оешмасы барлыкка килә. Мәскәү урамнарында шәрә ирләр, шәрә хатын-кызлар күренә башлый. Хатын-кызлар туфли генә киеп, урамга чыгып йөри. Бер кулында – сигарета, икенчесендә – «сумочка».

Ялгыз ана (мать-одиночка) дигән төшенчә шушы вакытта барлыкка килә.

Ә СССРда секс юк!

Чынбарлыкта бер стакан су теориясе утопия булып чыга. Әмма яшь хезмәт ияләре аны хуплап каршы ала. Революцион Россиягә килеп чыккан язучы Герберт Уэллс гажәпләненеп болай дип яза: «Социализм жиңгән илдә секс эшләре бик гади икән...»

Әлеге «женси бунт» һәм 12 шәр кешелек коммуна-гаиләләр, уртак балаларның нәтижәсе озак көттерми: ятимнәр, «ялгыз аналар» күбәя, венерик авырулар тарала... Клара Цеткин: «Бу «бер стакан су теориясеннән» безнең яшьләр тәмам тилерде. Ул аларның язмышын жимерә. Аның яклылар, бу теорияне Маркс идеяләреннән, ди. Рәхмәт инде мондый марксизм өчен», – дип яза.

Беренче дөнья, гражданнар сугышы, ачлык илне демографик яктан саклап калу өчен хатын-кызны гаиләгә кайтаруны таләп итә. Маркс белән Энгельсның яңа формациядәге гаилә турындагы идеяләренә нигезләнгән тәҗрибә үз койрыгын үзе тешли.

Шул ук Коллонтайга халык комиссары (хәзергечә министр) вазыйфасын башкарганда, гаилә мөнәсәбәтләренә караган берничә декрет әзерләргә туры килә: «Аерылышу турында», «Гражданнар никахы турында» һәм «Никахтан тыш туган балаларның хокукларын никахта туган балаларныкы белән тигезләү турында»...

1924 елда Я. М. Свердлов университеты нәшриятында «Революция һәм яшьләр» брошюрасында «Революцион пролетариатның 12 женски кагыйдәсе» чыга.

Хакимияткә Сталин килү белән, 20 нче еллардагы сексуаль революциягә нокта куела. Илне индустрияләштерү башлана. Сексуаль күңел ачуларга көч тә, вакыт та әрәм итәсе түгел! «Гаилә – җәмгыять ячейкасы», «тәртип нигезе –

бер хатын белән тормыш» кебек лозунглар кайтарыла. (Лозунглар, плакатлар, агитация – Советларның төп пропаганда коралы һәм үзе бер сәнгать!) Дөрес, Сталин Ленин сүзләре белән эш йөртә.

Сталин Конституциясеннән «Никахны бетерү турында»гы маддә төшеп кала. 1934 елда гомосексуализм өчен җинаять җəзасына тарта башлыйлар, 1936 елда абортлар тыела... «Долой стыд!» оешмасы активистлары репрессияләнә. Яшьләргә сексуаль тәрбия бирү туктатыла. Әйтергә кирәк, 20 нче еллардагы сексуаль революция башкала һәм зур шәһەرләрдә генә таралыш ала. Әмма нәкъ менә шулар яңа дәвергә ишек ача да.

Шулай итеп, СССР драмасының беренче акты тәмам була: «СССРда секс юк!» дигән соңгы реплика белән «тимер пəрдə» төшə.

Азат ителгән хатын-кызлар?

Мəгълүм булганча, 1926 елда Казанда СССРда яшəүче татар хатын-кызлары өчен «Азат хатын» журналы чыга башлый. Журнал рус теленə «Свободная женщина» дип түгел (балачак стереотиплары буенча мин аны нəкъ шулай дип уйлый идем), ə «Освобожденная женщина» дип тəрҗемə ителə. Күрəсəң, ВКП(б)ның Татарстан Өлкə комитеты Секретариатында ул вакытта татар хатын-кызларын Совет Көнчыгышы – Урта Азия белән бутаганнар. Алар өчен 1913–1918 елларда чыккан «Сəембикə» журналы – буржуазия калдыгы, ə татар кызларының пəрəнҗə ябынмавы, күбесенəң укымышлы булуы турында, имеш, белми. Хəер, Мəскəүлəрдə əле дə бит безне Октябрь инкыйлабыннан соң гына укырга-язарга өйрəнгəн дип ышанучылар бар...

Əле 1939 елның гыйнвар санында да «Азат хатын» В. Ленинның 1921 елда Көнчыгыш халыклары-

ның совет өлкəлəре һəм республикаларындагы хатын-кызлар бүлеклəре вəкиллəре киңəшмəсенə котлау сүзлəрен кабатлап бастыра. Котлау «Правда» газетасының 10 апрель санында басылып чыга. (Əсəрлəрнəң 3 нче басмасы тексты буенча басыла. 309 нчы бит):

«Тирəн кызганычка каршы, кичектерелмəслек эшлəр миңа Сəзнəң киңəшмəгездə катнашырга мөмкинлек бирми. Кайнар тəбриклəр җибəрəм һəм эшегездə яхшы уңышлар телим. Бигрəк тə көнчыгыш хатын-кызларының алда торган беренче Бөтенсоюз партиясе съездын хəзерлəү эшенə уңыш телим, бу съезд, əгəр дөрес əзерлəнсə һəм дөрес үткəрелсə, һичшиксез, көнчыгыш хатын-кызларының аңын уяту һəм аларны организацион берлəштерү эшендə гаять зур роль уйнайчак».

Бу юлларны укыганда күз алдына «Белое солнце пустыни» (1969) фильмы гына килə. Лəкин мин Зəһрə-Гөлчəтəйлəр арасында үземнəң əбилəремнə күрмим, чөнки Урта Азиядə «Көнчыгыш хатыннарын азат итү» акциясе барган 20 нче еллар башында безнекелəр рабфакларда укый, завод-фабрикаларда эшли, колхоз эшлəренə йөри, ягъни жиң сызганып социализм төзелешə сафларына баса һəм большевикларның төп рупоры булган вакытлы матбугатка яза, «Азат хатын» журналын чыгара...

Татарларның зыялы катламы большевикларның гаилə мөнəсəбəтлəренə дə, хатын-кызларның яңа моделенə дə хəер-фатихасын бирмəс иде дип уйлыйм. Бу вакытта Исхакый белən Максуди, мəсəлən, мөһажирлектə, Бигиев шулай ук эзəрлеклəүлəрдən качарга мəҗбүр... Шул ук вакытта Арманд, Коллонтайлар Мəскəү белən Одессада тук тормышта яшəсə дə, Идел буенда коточкыч ачлык ко-тырган чор бит əле. Кем əйтмешли, аның кайгысымыни?

Фото: Батрак Фатих кызлары. 25 гыйнвар 1930 ел. «Сəембикə» («Азат хатын») архивыннан.

(Дəвамь килəсə сандə.)

ФОТОБӘЙГЕ: «ОБЪЕКТИВТА – ӘНИ»



Фото: Рушан Хәялиев. Казан.

«Объективта – әни» бәйгесе давам итә. Аның оештыручылары – «Сөембикә» журналы редакциясе һәм «Казан Кремле» музей-тыюлыгы. Фотосурәтләрегезне 31 октябрьгә кадәр җибәрә аласыз. Исегезгә төшерәбез: иң уңышлы дип тапкан эшләр журнал битләрендә дөнья күрәчәк, ә көзгә – Әниләр көнендә – Казанда, «Манеж» күргәзмәләр залында алардан күргәзмә оештырылачак. I урынны алачак авторны – планшет, сайтта барган тавыш бирүдә иң күп тавыш җыячак фоторәсем авторын кесә телефоны көтә. Конкурсның нигезләмәсе һәм шартлары белән сайтыбыздан таныша аласыз: www.syuyumbike.ru.

Лилия ГЭРӘЕВА

МАДАМ ВЕНЕРА (ЯКИ БЕЗНЕҢ МАДАМ)

Туганнары шулай атый аны.
«Безнең мадам, диләр. Югыйсә
нинди мадам инде мин, гап-гади
бер хатын-кыз...» – дип гажәпләнә
Венера ханым Шаһиәхмәтова.



Эше шундый аның, үзенә дә, башкаларга да таләпчән булмый хәле юк. Бәлки, әнә шул таләпчәнлегенә күрә «мадам» диюләредер, бәлки, нәзакәтлегенә ишарәләрләредер... Күпме гомер директор вазыйфасын башкару, кешеләр белән эшләү холкына да үз мөһерен төшерми калмагандыр, билгеле. Юк, юк, барысын да утлы табада биетә торган житәкче түгел ул. Үзе әйтмешли, камчысы кулында булса, прәннеге – кесәсендә.

Казан уртасында – Кабан күле буендагы «Татар утары»на иртә килсәң дә, кич килсәң дә, Венера ханымны очратмый калмыйсың. «Эш сәгатегез ничәдә башлана соң сезнең?» – дим. «Әллә тагын... Кем исәпләгән инде аны? Иртән күзне ачуга эшне уйлый башлыйм, төнлә дә йокы керми: иртәгәсә көнне планлаштырырга керешәсең. Оныкларым килсә генә дөнья мәшәкате чигенеп тора берәз», – Аким белән Майя исенә төшүгә, дәү әниләренә йөзләре нурланып китә. Хәер, оныклар турында берәз соңрак. Миңа бу нәзакәтле дә, көчле дә ханымның басмадан басмага баса-баса шушы юлны ничек узуы кызыграк. Нинди ул – ресторатор ханым?

– Бу өлкәгә язмыш дулкыны кагып кертте бугай мине. Югыйсә үзем өчен кечкенәдән үк хыял офыкларым ачык иде: сөүдә иде ул. Балачагым искә төшсә дә, гел бер күренеш: әнә без апам белән яфраклар жыеп кайтабыз да үлчәүгә салып үлчибез. Шалт та шолт счет төймәләрен тартып, «товар» бәясен исәплибез, – Венера Габделхак кызы белән балачак хатирәләренә уралабыз. – Шуңа да сигезенченә тәмамлау белән сөүдә училищесына укырга кердем. Аннары – эш, аннары – гаилә, аннары – балалар... Аннары – толлык ачылары... Мин бик иртә кияүгә чыктым... һәм иремне дә бик иртә югалттым. Тормышымның шул авыр мизгелендә иремнең дуслары ярдәм кулын сузды: «Венера, безгә эшкә кил әле. Булдырасың син аны», – диделәр. Ресторан бизнесына беренче тапкыр шулай килеп эләктем. Онытыласым да килгәндер, үз-үземне тынычландырасым да – башаяк белән эшкә чумдым. Администратор булып башлаган идем, бармен да булдым, менеджер да, соңрак директор ярдәмчесе, инде менә – директор. Эшемне авыр булды димим. Сәбәбен дә беләм – яратып эшләгәнгә җиңел тоела ул. Эшкә килгән яшьләргә дә шулай әйтәм: «Яратмыйсыз икән, авыр булачак!» Укытучыларым да искиткеч кешеләр иде шул. Людмила Аркадьевнага гомерем буга рәхмәт хисләре белән яшим. Директор булса да, кухняга кереп, ризыгын да пешерә, менюны да үзе уйлый иде ул. Хәзер менә үзем шулай: бергәләшеп яңа ризык төрләрен уйлап табабыз, аларның атамасын уйлыйбыз.... Менюда «Этнә» дигән салатыбыз бар. Елгы итеннән әзерләнә, бәясе дә «тешләми», туклыклы да. Без аны үзәбез уйлап чыгардык. Ә атамасына килсәк...

Венера ханым белән әңгәмәбезне телефон бүлә. Ә мин күңелемнән аның уйларын дәвам итәм. Донбасста туып, Казанда үссә дә, Венера Габделхак кызы үзен Этнәнеке саный. Никме? Эти-әнисе шунда туып-үскәнгә, әби-бабасы шунда яшәгәнгә, каникуллары шунда үткәнгә. Этнә – балачагының һәм яшьлегенә талбише-

Конан Дойлның әсәрләре белән яшәдем. Кумирым Шерлок иде.

ге. Хатирәләре Казан артына күчүгә, үзе дә самими кыз балага әйләнә дә кала.

– Әле дә әбинең мичтә ипи пешергәнә күз алдымда. Әнә ул зур чиләктә камыр басып, камырларын саламнан үргән кәрзиннәргә бүлеп-бүлеп сала. Кәрзиннең эче чәчәклә тастымал белән каплаулы. Барысы да истә, әмма кәрзиндә күпереп менгән камырны табага ничек итеп күчерде икән ул? Ул ипинең күзәнәге бытбылдык йомыркасы кадәр булыр иде. Ә тәме! М-м-м... Әби ипи-гә каймак белән карлыган кайнатмасы ягып бирә. Безнең балачакның пирожноелары әнә шул иде инде...

Жаны талкынганда, йөрәгенә тынычлык табу өчен Камал театрына йөрүен әйткән иде ул бервакыт. Юк, спектакль карау өчен генә түгел, авыл кешеләрен дә сагынып керә ул анда. Ак яулыклы әбекәйләр, түбәтәйле бабайлар, тыйнак авыл апаларына мөнәсәбәтә үзгә аның. «Театрга килгәч, алар рестораныбызга да сугыла. Тыйнак кына матур итеп кереп утыралар, менюны карыйлар. Мәтрүшкәлә сөтлә чәй белән кыстыбый, өчпочмакка заказ бирәләр. Аларның рәхмәте минем өчен әллә нинди мактаулардан да кыйммәтрәк», – ди ул.

Рәхмәт дигәннән, 40 яшендә кабат укырга кергән Венера Шаһиәхмәтова. Бу юлы... психологка.

– Ресторатор эше барыннан да бигрәк клиентлар белән эшли торган эш. Ә алар арасында төрлесе була, безнең эштә иң авыры да шушы инде, – дип аңлата Венера ханым. – Психолог белеме миңа кешеләрне ныграк аңларга һәм алар белән дәрәжә аралашырга ярдәм итә. Ярый әле укыганмын, дим. Безнең вазыйфа кешеләрне тәмле итеп ашатып чыгару гына түгел бит, алар монда тагын килерлек итеп хезмәт күрсәтү дә. Залга чыгып, кунаклар белән аралашырга яратам. «Татар утары» турында кайдан белдегез?» – дим чит шәһәрләрдән килгән туристларга. «Дусларыбыз әйтте, Казанда булсагыз, сугылмый китмәгез, диделәр. Алар сүзен тыңлап килдек», – диләр. Бу – иң зур бәя инде. Дуслар начарны тәкъдим итмәс. Безнең комплекста теләсә нинди дәрәжәдәге банкетларны уздыру мөмкинлегә бар. Туган көннәрен монда үткәргән яшьләр соңрак безгә никах мәжлесе уздырырга килә.

Әле яңарак кына бер төркем кунак килде. «Интернетта сезнең турында бик үк яхшы булмаган фикер язганнар. Кызыксынып килгән идек, ошаттык», – диләр.

Венера ханым күбрәк эш турында гына сөйләсә дә, ара-тирә бүленеп, телефоныннан һаман да шул эше белән бәйлә мәсьәләләренә хәл итсә дә, каршында иң беренче чиратта хатын-кыз утыра. Үз борчулары, үз мәшәкатләре, үз куаныч-шатлыклары булган хатын-кыз.

– Бу дөньяга килгән һәркем үтәргә тиеш булганның барысын да эшләдем бугай: балалар үстердем, агачлар утырттым, йорт салдым, тик тормадым, ә хәзер инде мин дәү әни. Бүгенге рухи халәтем – дәү әниләрнеке. Ял көннәрендә балаларым килә. Элек ялларда чаңгыда чыккан булсам, ә хәзер иң рәхәт ял – оныкларым янында. Көне буга күтәрәп йөрсәм дә туймыйм мин алардан. Яшь вакытта үз балаңның үскән күрми дә каласың, бәлки, шуңа да балдан татлыдыр ул бала баласы?! Олы оныгымның теле ачылып килә. «Улым, дәү әнине яратасыңмы соң?» – дим. «Юк!» – ди. И-и, шуңа да ничек күңеләм булганын белсәгез... Көlmәгез, көlmә, ул әле берәүгә дә яратам дип әйтә белми бит. Килгәннәремә дә әйтәм: «Балаларның балачагы бер генә, аларга күбрәк игътибар бирегез», – дим. Пешеренергә бик яратам. Аптырыйлар, көне буга ресторанда йөрәп, әле син пешерәсең дәмәни, диләр. Улларым килсә (ә алар икәү минем), мин кухняда – алъяпкычлы әни ролендә. Мин пешергән ризыкны әллә каян таный тагын үзләре.

Дәрәжә генә әйткәндә, ризык никадәр гадирәк булса, шуның кадәр тәмлерәк бит ул. Чит илләргә барсам, ресторан-кафелары буйлап китәм: нәрсә пешерәләр, аны ничек итеп бирәләр... Әйтәм бит, эш күңеләмә сеңгән инде ул минем. Ләкин зарланмыйм. Тормышым тагын бер кабатланса, анысында да нәкъ шушылай яшәр идем.

Венера ханымнан алма бәләше рецепты

Кирәк:

(бер табалык)

- 150 г атланмай;
- 60 г шикәр комы;
- 70 г кибет каймагы (майлылыгы мөһим түгел);
- 200 г он.

Эчлек өчен:

- 700 г кабыгы әрчелмәгән каты яшел алма (ул пешкәндә изелми);
- 80 г шикәр комы;
- 60 г атланмай.



Камырны басып, ике өлешкә бүлеләр: 300 г камыр – бәләшнең аскы катына, 150 г – өстенә. Алманы кабыгыннан әрчеп, төшләрен алалар һәм уртача калынлыкта телемләп турыйлар. Туралган алмаларны камыр өстенә матур итеп тигезләп тезеп, шикәр комы һәм эретелгән атланмай сибәләр. Бәләшнең өстен каплап, май, он һәм шикәрдән валчык ясап сибәләр. Алма бәләше 160 градуслы мичтә 35–40 минут пешә. Табынга кайнар килеш, пломбир белән бирелә.

Шигърият

«Аның өчен иң мөһиме: эчкерсезлек, садәлек, хәтта гадилик.
Әмма хисләрдә – төгәллек, тирәнлек. Әсәрләрдән бик тә кешелекле,
нечкә жан сулышы бөркелә...»

Хәбир Ибраһим шигырьләрен тәнкыйтьче Мансур Вәлиев энә шулай бәяли.
Ә бу шигырьләр әйтерсең шагыйрьнең көндәлек битләреннән күчкән.
Жылы, хисләр, сораулы һәм өндәүле... Хатлар, багышлаулар белән тулы...
Һәрхәлдә, адресатына да, укучыларыбызга да ошар ул шигырьләр.

Хәбир ИБРАҺИМ



ХАТЛАРЫҢНАН КӨЙМӘ ЯСАП...

* * *

Кызыксыну уяталмас көн кичергән
жылы ояң,
Кызык миңа гүзәл эчке дөньяң.

Ул бүленгән йөзәрлэгән,
меңәрлэгән кисәкләргә,
Шуңа күрә мөмкин түгел аны
үлчәп-исәпләргә.

Шуңа күрә сине эзли,
сиңа гына тарта күңел,
Беләм ләкин бу дөньяда
сине аңлау мөмкин түгел.

Көндәлектән шигырьләр

* * *

Көннәр буга чыкмыйм өйдән.
(Йөрәктәге әрни ярам!)
Сиңа ишек ачкан көннән
Мин көндәлек алып барам.

Ә син шундый матур дөштәң,
Син елмайдың күргәч мине! –
Язып алам һәр сүзеңне,
Язып барам һәрбер көнне.

Кайсын язам шигырь белән,
Шашып чиксез зур бәхеттән;
Кайсын сиңа, килү белән,
Укыйм алып көндәлектән.

Кинәт шундый моңсу була
(Мин язарга иренмәдем!) –
Күзләреңә яшьләр тула,
Сүз дә дәшми иреннәрең...

Чөнки
шундый шигырьләрем.

* * *

Сүрән генә балкый урамнар.
Кичке авыл.
Урам тын калган.
Сулар тонган, туңган улаклар.
Болдырларга тутырып кар салган.

Без киләбез икәү урамнан.
Кыюсызмын...

каушап сүз алам.
Әйтерсең лә сабий бер бала:
Үзем сөйлим, үзем оялам.

Ходай безгә нинди сөенеч биргән!
(Качсын жаннан тормыш
вакыгы!) –

Күзләреңә кар бөртеге кунган,
Күзләреңдә сөю шатлыгы.

Итекләргә кар иярә барды...
Бәхет артты.

Чатта тукталдык.
Кочаклашып берәз торгач,
карлы
урамнарда кереп югалдык...

* * *

Шушы микән тирән ялгызлык?
Төннәр озын.

Көзләр караңгы.
Күзләр генә иңли алмастыр
Синең белән безнең араны.

Күрешү өчен күп гамәлләр кордым:
Утта яндым, туңдым салкында.
Юлларыңа басып карап тордым –
Иске йортның өске катында.

Син керәсе ишекләргә яптым,
Беркем дә юк – күктә ай гына!
Синең өчен кешеләрдән качтым,
Синең өчен баттым кайгыга.

* * *

Ф-кә
Май аеның офык ямен
Беренче күрәм.
Бу төндә мин кем өчендер
Вакытсыз үләм.

Төннәр бүген нинди якты –
Йөрәктә ялкын.
Нигә шулай ерактагы
Йолдызлар якын?

Күрешергә ара ерак,
Читен, һай, читен!
Синең йөзгә хәтерләтә
Алсу күк чите.

Күм син жирне, жылы язым,
Чәчәккә, назга –
Матур төннәр бүләк ит син
Миннән ерак кызга.

* * *

Тышта буран.
Тәрәзәгә
Чиертә буран зәхмәте.
Үкерәдер, сызгырадыр,
И Ходайның рәхмәте!

Тыңланам мин, уйланамын,
Тик нигәдер эч поша...
Уйларыма бер дәва бар,
Ул да булса юл гына.

Кар-буранга баткан иске
Каралты-йортым, курам...
Бар дөньяны каплаган күк
Бу юләр, юньсез буран!
Зилзиләгә колак салып,
Дусларга бәхет юллыым.
Яшь аралаш ерактагы
Мәхәббәтемне уйлыым.

Ул соң хәзер нишли икән?
Ул да ялгызы микән?
Әллә моңаеп утырамы,
Әллә җыр җырлый микән?

Әллә ул да нурсыз айның
Җемелдәвен күрәме?
Әллә ул да кар-буранның
Тын алуын көтәме?

Әллә ул да минем кебек
Талчыгамы, ариймы?
Әллә соңгы шәмгын ягып,
Юл ягына карыймы?

Тышта буран. Тәрәзәгә
Чиертә буран зәхмәте.
Үкерәдер, сызгырадыр –
Юк тын алган сәгәте.

* * *

Авыл.
Клуб.
Фойе.
Бильярд.
Матур гына жәйге төн иде.
Бильярд сугам инде ничәнче кат,
Тик уенда күңел юк инде.

Клуб шаулый,
Клуб гөрләп ята.

Кыза шунда чатта...
домино.
Бер-берсенә клуб данын сата,
Бер-берсенә төшә жанына.

Тик мин генә никтер читтә калам,
Күңеләм яңа көйләр ишетә.
Бәхетемне суккан шарга куеп,
Бертуктаусыз карыйм ишеккә.

Син керүгә кинәт юкка чыкты
Бу тамаша.
Ходай кызганды.
Күз алдымнан кинәт юкка чыкты
Дөньяның бу төпсез зинданы.

Безгә монда калу кирәк түгел,
Иярчене жирле гавамның.
Мин бит бала әле үзем дә...
Онытылганмын,
сине күреп атның
Сөрелеп аккан жансыз күзендә...

* * *

Юк, мин белмим соңлаганың!
(Яза алмам синең юлдан!) –
Биш көнгә бер килә хатың,
Ун көнгә бер – телеграммаң.

Без күрешкән авыл ерак –
Күбәләкле жәйге ояң...
Син су алган кизләү,
улак
Тылсымына җирсү тоям.

Күз алдымда: август төне,
Калган салам, ялан кырлар...
Буш саламда – икмәк исе,
Баш очында – синең куллар...

Ачыла алмыйм.
Мондагылар
Һәр сүземнән кычкырып көлә!
Бу җиңелчә дошманлыктар,
Каршылыктар каннан килә.

Авырлыгын бу дөньяның
Үз өстемә алу белән,
Сиңа тугры калуымның
Бу кадәре каннан килә.

Тик тынгысыз юләр башым
Читкә сөйри мине һаман,
Ерак юлга... һәлакәткә...
Ахры, шундый безнең заман.
Төшләремдә – август төне,
Без хушлашкан күксел урман.

Ачуланма,
әгәр мине
Яздырсалар синең юлдан.
* * *

Син борчылма, мин югалмам,
Саклыйм язган хатларың.
Мин аларның һәрбер сүзен,
Һәр жөмләсен ятладым.

Минем тормыш ярый болай,
Сагыш, кайгы җитәрлек.
Йөрәк каны белән язган
Һәрбер хатың...
истәлек.

* * *

Хатларыңнан көймә ясап,
Мин суларга агыздым.
Һәм соңыннан, кызык өчен,
Күз яшьләрен тамыздым.

Язын сулар ага тулып,
Хатларыңа – олы юл!
Суга жәелә, сагыш булып,
Синең язмаң,
синең кул...

* * *

Менә китәм инде,
Менә китәм.
Тәрәзәңә яфрак сибәрмен.
Көн дә йөргән көзгә тар урамга
Исемеңне язып үтәрмен.

Менә китәм инде,
Менә китәм.
Язымыш иртән юлга куганда –
Җан жылысы эзләү кирәк түгел,
Җан жылысы тулы урамда.

Менә китәм инде,
Менә китәм.
Бер кайтырмын әле, билгеле.
Җиргә ятып синең өянкеләр:
«Синме бу?» – дип елар шикелле.

Менә китәм инде,
Менә китәм...



Асия ЮНЫСОВА

КЫШКЫ КҮБӘЛӘК

(Хикәя)

Мин кышны яратам! Ак булганы өчен. Йомшак булганы өчен. Миһербанлы булганы өчен. Бер ул гына Жирнең бөтен каралыгын, шакшысын, бернинди ямьсез сурәтләр булмагандай итеп, пакъли дә куя. Йөрисең ваемсыз гына, садәлектә сөенеп.

Язны да яратам. Вәгъдәләр муллыгы өчен. Ашкындыра белгәнә өчен, мәхәббәт барлыгына ышандыра алганы өчен. Ул да ак чәчәкләре белән алдалый белә бит. Жәй инде шул ак чәчәкләрдән чыңлап торган чынбарлык ясый. Күшәккән күңелләргә дә жылытып, юатып, кинәндереп яшәтеп ала.

Көзмә? Анысы муллык, туклык, канәгатьлек! Көзнә сагышлы фасыл диләр. Юк сүз! Сагышланмый адәм баласы көз аенда. Үтәлмәгән өметләрен уйлап ямансулый гына. Яз айларындагыча тилереп, иләсләнеп түгел, акылын алдан жибәреп, янәдән гашыйк була... Кеше шул фасылларны ялгап, матур итеп яшәп калу өчен тырыша. Өметләнә!

Хәзер менә дөньяда Кыш тантана итә. Гашыйклар көненең кыш уртасына туры килүе генә мәзәгрәк. Әлегә дә баягы, Кышның миһербанлы булуында түгел микән хикмәт. «Уйнагыз, шаярыгыз, юри генә яраткан булыгыз. Ә мин бөтен давыллы хисләрегезне, ак бураннарыма төрөп, истәлектә алып калырмын. Ак кулъяулыкка төргәндәй итеп кенә йөрәк түрегезгә салып куярмын», ди бугай.

Әлегә кыш. Аклыктан күз камаша. Сәяхәтче кар бөртекләре ялкауланып кына, явар-яумас кына, юка болытлар арасыннан кышкы тәртипне күзәткән Кояшка иркәленеп кенә, керфекләремә килеп куналар. Кумыйм аларны. Үземне гүзәл бер Кар кызыдай тоеп, житез адымнар белән мәктәпкә барам. Башкалар узган семестр азагында үтәп бетергән педагогик практика жәһәттеннән дәресләрем бар иде. Мәктәп белән тулай торак арасы жәяү барганда

ярты сәгатьлек юл инде ул. Университетка да, юлымны бер аз гына урау итеп, шушы урамнан узып йөри торган идем. Биек йортлар арасында адашып калган агач өйләре белән авыл урамын хәтерләтә ул. Агач өйләрнең тәрәзәләре минем сукмагыма якын гына. Ә минем бер «гөнаһлы» сыйфатым бар. Тәрәзәләргә карарга яратам. Кем яңа челтәр элгән, кемнең яран гөле чәчәк аткан, кемнең ак песие тәрәз төбөндә битен юып утыра – барысы да кызык миңа. Соң ул челтәрләрне кеше күрсен өчен эләр, гөлләрне кеше күрсен өчен үстерәләр ләбаса! Матурлык күренсен өчен!

Тәрәзәләр артындагы дөнья кичен – лампаларга (лампочкаларга диясе килми) ут элдергәч, серле дөнья булып әверелә. Челтәр пәрделәрнең бизәкләре аша шәйләнгән дөньяда гел бәхетле кешеләр генә яшидер сыман. Бик тә, бик тә үрелеп эчкә карыйсым – шул дөнъяны шыпырт кына күзәтсәм килә минем. Кызык, бәләкәй чакта үз өебезнең тәрәзәсеннән үрелеп караганда да тоя идем мин ул серлелекне. Күрәсәң, «юк», «ярамый» дигән чикләү – арада пыяла корылган булу шулай тәэсир итә торгандыр.

Таш өйләрнең тәрәзәләре биек. Агач өйләрнеке кул сузымында гына. Бер өйнең сыңар тәрәзәсе сыкылы була. Гел карап үтәм. Трамвай тәрәзәсе кебек карлы тәрәзәгә эчтән кемдер сурәтләр төшерә. Яңа ел алдыннан чыршылар, аю, куян сурәтләрен абайлаган идем. Бүген менә тәрәзә бүлкәсе йөрәк рәсемнәре – валентинкалар белән бизәлгән. Димәк, ул йорттагы кемдер өчен Гашыйклар көне инде чын бәйрәм! Кемнәндер йөрәгә алгысый, ашкына, мәхәббәтне үз йөрәгенә уздырырга әзер икәнлеген сиздерә. Кыз баладыр инде. Аның халәтен аңлап, елмаеп куйдым. Ул «кемнәндер» кем икәнлеген чамалыйм да бугай. Беркөн мин тәрәз күзүндә – бозы эрегән түгәрәктә рәссам Константин Васильев картинасыннан фрагмент күрүгә калган идем. «Күздә» башына ак шәл япкан, кулына янып торган шәм тоткан кыз сурәте. Карашы сөйгәнә кайтасы юлга төбәлгән. Үсмер кызның образга керүе инде бу дигәнрәк уй йөгереп үткән иде башымнан. Хыялый кыз. Имеш, ул да шәм яндырып егетен көтә! Андый татлы халәт кыз баланың кайсында юк инде ул?

Житмәсә, бу Гашыйклар көне дигән яңа бәйрәм яшүсмерләр йөрәгендәгә яшерен серләрен иректә чыгару өчен бер әйбәт форсат булды. Мин практика уза торган мәктәп тә бүген гөр килә торгандыр. Сигезенчеләрем бер атна элек үк почта тартмасы элөп куйганнар иде инде. «Кемнән кемгә хат барганын почтальон гына белә...» Тик «минекеләр» әлегә бердәнбер кешедән хат күтүгә караганда, кемгә ничә хат килгәнән санау белән ныграк мәшгуль. Арада чын гашыйклары да бардыр инде аның. Тик гомуми ыгызыгы аларына да яшерен калырга, бәллүр хисләрен аярга булыша.

Уйлаганым рас килде. Мәктәп гөж килә. Укытучылар да, чын педагоглар роленә кереп, дилбегәнә буша-

та төшкәннәр. Бүген катылык күрсәтү ярсанган аргамакны тыярга тырышу белән бер булыр иде. Миңа куратор укытучым бик тиз йомыш тапты. «Бүген күргәзмә дәрес бирү отышлы булмас. Алия сөңлем, синең сыйныфыңдагы бер кызны өендә генә укытабыз. Башка фәннәрнең укытучылары биремнәрен эшләтеп кайтты инде. Татар әдәбияты буенча жыелып килгәннәрен сиңа тапшырам. Ул кыз шигырьләр дә язганга ярата. Бик нечкә күңелле бала. Бүген ул, мөгаен, мәктәптән хәбәр көтә торгандыр. Сыйныфташлары вакыт тапмасылар. Алай да, Диләрәгә дигән хатлары булса, ала кит әле. Бик чибәр бала ул. Бәлки берәрсе аңа да «гашыйклар хаты» юллар. Күңеле үсеп китәр иде. Көзгә якта бик теләп мәктәпкә йөри башлаган иде дә бит... Йөрәгенә операциясе уңышлы узганнан соң, ата-анасы да башка балалар белән аралашуын теләгәннәр иде дә бит... Беренче сыйныфтан өйдә генә дәресләр алган бала коллективка кереп китә алмады. Бала-чага аяусыз да була белә бит ул. Кайсыдыр төртеп жибәргән. Хәлсез кыз егылган. Йөрәгенә куелган мотор кебек нәрсәсә ярый әле бөтенләй үк ычкынмаган. Була иде хәлләр. Бар дөнъяга яңгырый идек. Әйе, аздан гына харап булмый калдык. Мәктәп ишегалдындагы эскәмиядә яткан жиреннән күрүгә алып, «ашыгыч ярдәм» чакырттык. Хәзер инде менә кызны өенә йөрүгә укытабыз. Исән калганына сөенә-сөенә йөрибез инде. Иренмибез. Өлгерешә әйбәт. Бик яхшы бала ул, кош баласы кебек. Юк, өф итсәң тузгырга торган тузганак кебек! Аны яклайсы, жылдан дә саклайсы гына килеп тора. Бер баргач, сөңлем, син аның яныннан китәргә ашыкма инде. Бик тә кеше тансыклык ул. Синең бер атналык практикаңа «плюс» куярбыз.

Куратор укытучымның шундый мәгънәле булуы, Диләрәгә (кызның исеме шулай икән) карата кайгыртучан игътибары миңа да тәэсир итте. Сыйныфка кагылып чыктым. Кызга хат юк икән. Әллә ничек уңайсыз булып китте. Нәүмизләнөп калыр инде. Диләрә торган йортның адресын алуга ук тәгаен белә идем инде: теге – бозда күз уелган тәрәзә – аның тәрәзәсе!

Миңа ишекне Диләрә үзә ачты. Шул үзә! Әйе, шул кыз! Иңендә дә шул ук ак шәл. Күзләре зәп-зәңгәр. Зәңгәр чәчәк! Алай дисәң, аксыл бөдрә чәчләре тузганакныкы сыман икән шул. Зәңгәр күзләре тузганак чәчәгә була микәнни соң?! Өф дип өрөп карасам, бөдрә чәчләре, юк, кыз үзә дә, ап-ак нур бөртекләре сыман, тузгып очып бетмәс микән?.. Берьюлы әллә ничә төрле чагыштыруга сәбәп булган кыз сизгерлегә белән таң калдырды. Уйларымны укыгандай, ишекне ачканда ук үзә белән кызык итеп кенә таныштырып куйды:

– Диләрә түгел, Күбәләк мин. Кышкы күбәләк. Ак шәлемнән күбәләккә охшыйм бит, әйеме. Ә мин Сезне беләм. «Син» дип эндәшсәм ярармы? Без бит танышлар... Чәчләренә кар яуган. Ай, бигрәкләр дә килешә икән үзәң! Туңмадыңмы, Алия апа? Кулла-



рыңны жылытыйм эле. Аякларыңа жылы оекбашымны кидерим эле. – Дилэрәнең көтелмэгәнчә якын итеп кайгыртуыннан, үз итеп сөйләшүеннән беркадәр югалып калдым. Әйтерсең, аның янына укытучысы түгел, туган апасы килгән. – Алиа апа, мине танымыйсыңмыни? Оныттыңмыни? Дилэрә бит мин! Очкычта бергә очтык. Аннары диңгездә бергә ял иттек. Син бит Камиләнең апасы. Ә мин Дилэрә. Дилэрә мин! Ә син хәзер минем укытучым булгансың икән...

Исемен кабат-кабат әйткәч, мин аны исемә төшерергә тиеш дип уйлый инде бу кыз. Диңгезгә барулар биш ел элек булган иде бит инде ул. Ә минем күз хәтерем бик үк әйбәт түгел. Хәтерлим мин бер Дилэрә дигән кызны. Тик миңа ишек ачкан патша кызларыдай гүзәл зат белән шайтан таягыдай арык кыз бала арасында уртаклык таба алмый гына йөдим. Бер тын күземне йомып, биш ел элек булган көннәргә кайтып киләм...

...Ташлыкта бер чуар кош сикеренә. Сиртмә койрык бу. Әллә сиртмә сыйракмы? Русчасы трясогузка. Кош озын сыйракларында тирбәлеп, чуер ташлар арасыннан жим эзли. Шул арада бер тамчы су табып, аны йотып жибәрә. Чуар канатлары белән жилпенгәләп йөгереп китә. Тоттырмый да үзе, өркәк тә түгел. Нигәдер ташлыкны ярата. Озын торыклары аңа таштан ташка сикереп йөрү өчен уңайдыр инде. Аклы-каралы чуар кошчыкны бер кызның тотып аласы килә. Кыз белән кош бик охшашканнар иде. Кыз да озын, арык аяклы; юка, жиңел гәүдәле. Хәрәкәтләре дә таштан ташка сикергән кошныкы кебек – тирбәнешле.

Кошчыкка кыз белән уйнау ошады. Ул, берни булмагандай, янәсе кызны күрмәгәндәй бер рәвеш ала да, кыз шатланып учларын сузуга, канатларын жилпәзә ясап, ике-өч адымга арырак сикереп куя. Кыз тагын ауга чыккан песи адымнары белән кошка якыная. Кошчык тагын – пы-ры-х!

– Әнием, күрдеңме син, мин эле генә бер чуар кошны тота яздым. Бик матур кош иде ул. Тоттырмады. – Кош белән әбәкле уйнаудан сулышы капкан кызыкый әнисе янына килеп чүгәләде.

– Дилэрә кызым, балам минем, йөгереп йөрмәскә тырышсаң иде. Ярамый бит инде сиңа. Беләсең бит инде ярамаганын. Әйе бит, беләсең бит?

– Беләм... – Кыз күндәм генә башын ия, боегып кала.

– Белүең әйбәт инде анысы. Әйдә, янәшәмә сөлгегә ят та диңгезне күзәт.

Ә мин аларны күзәтәм. Кыш буге өйдә яисә хастаханәдә ятып ирекке зарыккан бер баладыр инде бу дип уйлыйм. Диңгезнең иркенлегә, жиләс һавасы бик рәхәттер инде аңа.

– Килгән көнне үк сине суга кертсәм, әтиең рәхсәт итәр микән? Шалтыратып карыйк эле.

Чибәр хатыны белән кызын ялга жибәрсә дә, дилбегә өйдә калган әти кулында икән. Кесә телефоны ерактан торып идарә итү өчен бик кулай нәрсә бит ул.

Гажәеп ягымлы һәм чибәр кызына берничә елдан тиндәш булырдай ханымның – Дилэрә әнисенең «юк» дигәнгә болай да карышмаган кызына диңгезгә керү өчен ерактагы әтидән рәхсәт сорап тору кадәресе минем бу икәүгә карата дикъкатемне көчәйтеп жибәрде. Ирексез икән болар...

Диңгез бугеда агач ятакларда янәшә ятканда сүзләр ялгана торгач, күп серләр ачыла төште:

– Икебез дә «әти кызлары» без. Ирем, мәктәп тәмамлаганымны көтеп алып, сәгате-минуты белән өйләнде миңа. Бер егеткә дә гашыйк булырга өлгерми калдым. Дөньяга ирем күзлегә аша гына карыйсы дип, аның ихтиярына буйсынып яшим. Бөтен хатыннары да шулай яши дип беләдер идем. Менә ялга килгәч тә әле башта аңа менюны телефоннан укыйм, аннары гына аш сорап алабыз. Ирем кушканны гына. Менә ун ел инде шулай. Кызым Дилэрә йөрәк чирле булып туды. Нәселдән килә торган чир, диделәр. Ирем ягыннан. Тагын бер бала табу турында уйларга да куркам. Анысы да чирле булып туса дип инде. Ирем табиб минем. Үзенең клиникасы бар. Матди яктан интекмибез. Кызым әтисен миннән ныграк ярата. Тәкәтсезләнәп ярата. Әтисе дә аның өчен үлеп тора. Мин исә олы кыз сыйфатында яшим. Юк, юк, эшкә йөрмим мин. Анысына мең шөкер! Ә менә Дилэрә мәктәпкә йөрми. Өйдә генә укытабыз. Шуңа күрә мәктәп якын булсын – укытучыларга килеп йөрергә уңай булсын өчен кызым белән дәү әнисе янында яшәп торабыз. Оныгы хакына минем әнием эштән китте. Үзәбезнең иркен, матур фатирыбызга кунакка гына барабыз. Дилэрәнең гел шунда яшисе килә дә бит... Ирем бездән шунда «ял итә». Ул ничек хәл итсә – шулай инде безнең...

Исемә төште теге диңгез буге. Бала-чаганың судан чамасыз курыккан Дилэрәне житәкләп су читенә алып килүләре дә, кызның, арыклығыннан оялып, тырпайган кабыргаларын яшерергә тырышып, бөрешеп килүләре, алай да йөзеп карарга бик теләве дә искә төште. Бик тә, бик тә башка балалар кебек буласы – уйныйсы, йөзәсе, биисе килә иде аның. Талпынып карый да, хәлсезләнәп, әнисе янына килеп утыра. Аның жилкәсенә борынын төртеп, нәүмизләнәп кала. Гүзәл (ханымның исеме килбәтенә тәңгәл иде) яшереп кенә кызына дару каптыра. Пышылдашып алалар. «Әнием, мин дә сәламәт булырмын микән? Бүтән балалар кебек чума-чума йөзәрмен микән?» «Менә, кызым, көзгә инде йөрәгеңә операция. Барысы да әйбәт булыр. Әйбәт табиблар килә Мәскәүдән, ди бит әтиең».

Шулайрак икән кызның хәлләре... Бер көнне диңгез бугеда очрашкач, Гүзәл: «Без иртәгә китәбез. Алданрак китәргә булдык. Кызымның хәле сагайта. Әтисе кайтырга куша», – диде. Шуннан соң югалтыштык. Телефон язылган кәгазь дә әллә кая булды. Менә бүген үскән, тәмам бер чибәргә әверелгән Дилэрә миңа ишек ачты. Садәлегә, ихласлыгы, гажәеп ягымлылыгы шул ук.



Рәсем: Наталья Васильева

Бик якин кешеләр кебек чөкөрдәшә башладык. Минем – укытучы, Диләрәнең укучы икәнлеген дә уйламадык. Диләрәнең дәү әнисе укытучы килүгә пешереп калдырган сыйлар белән сыйланып чәй эчтек. «Әле бүген тагын бер кунак – әтием киләчәк! – диде Диләрә. «Әтием» сүзен әйткәндә кызының балкып китүләрен күрү үзе бер рәхәт. – Мин әтиемне әниемнән дә ныграк яратам. Әнием үпкәләми. Алия апа, телесеңме, әтием килүгә әзерләп куйган җырны сиңа да җырлап күрсәтәм. Алсу җырлый аны. Ул да әтисен минем кебек яратадыр».

Кыз почмакта торган синтезатор янына йөгереп барды. Үзенә үзе музыка белән ярдәм итеп, көчсез, әмма мөлаем аһәңнәр белән җырлап җибәрде:

*Минем әткәй көн дә эшкә китә,
Арып кайта аннан кичләрен.
Елмая итеп алып кайта
Шәфәкъларның алсу төсләрен.*

*Әткәй, әткәй, аннан башка тагын
Кем бар шулай бала бәгырьле...*

Кушымтага җиткәч, Алия тын гына елап җибәрде. Тик барыбер җырны дәвам итте:

*Әткәй, әткәй көн дә эшкә китә,
Йолдызларны кайта ияртеп.
Йолдызлар да йоклап китә сыман,
Әткәемнән әкият сөйләтеп.
Кояш сыман әткәй...*

Бу урында кызының тавышсыз елавы чынлап елауга әверелде: «Минем әткәй белән бергә яшисем килә. Әбиемнең бу агач өендә, бозлы тәрәзә артында яшисем килми минем. Үзөбезнең өйгә кайтасым килә. Әнием: «Безгә анда кайтырга ярамый», – ди. Нигә микән? – Кинәт кыз яшьле күзләрен миңа төбәде. Зәңгәр күлләргә, күз яшьләрен кысыклап, өмет тул-



ган иде. – Алия апа, ә син миңа берәр хат алып килмәдеңме? Мин үзем унжиде хат язып жибергән идем. Дамир булса да язгандыр инде. Хатларны кереп алырга оныткансыңдыр инде, әйеме?»

Миңа бик тә кыен булып китте. Кызның күңеле алгысыган иде. «Сиңа хат юк иде», дияргә ярамый иде. Һич ярамый. Иртәгә бер-ике хат оештырып алырбыз, бүгенгә бүтән жавап табарга иде бит. «Диләрә, мин сыйныфка кагылганда почта тартмасын ачмаганнар иде әле. Әлбәттә, бардыр сиңа хат!»

– Алия апа, нигә миннән: «Ник елыйсың?» – дип сорамыйсың. Минем бит сөйләсем килә... Әтием килгәнгә шатланмыйм мин бүген. Ул иртән шалтыраткан иде инде. Миңа альбом арасыннан әнием белән «Язылышу кәгазен» табып куярга кушты. «Берәүгә бүләк әзерләсем бар», – диде. Ул берәүнең кем икәнән дә, өебезгә нигә кайтырга ярамаганлыгын да сизенәм мин. Миңа операция ясаганнан соң палатама гел кереп йөргән шәфкать туташы белән үбешкәннәрен күрдем мин аларның. Мескен әнием. Мин дә үлсәм, бөтенләй ялгыз кала инде ул! Ничек итеп әтиемне бирми калып була икән? Ә, Алия апа! Өйрәт, син бит укытучы кеше!

Кызның хисләре тузгыган иде. Кыланышлары эзлексез иде. Бая гына моңланып жырлаган кыз инде миңа кылана-кылана бию ритмдарын күрсәтә башлады. Матур би икән. Ул да булмады: «Шигырьләремне укып карыйммы?» – дип, дәфтәрән актара башлады.

*«Төнге мизгелләр,
Урамда яңгыр.
Минем өстәлдә
Шәм генә яныр.
Төнге мизгелләр!
Мин сездә яшим.
Төнге жырларым...
Соңгы көйләрем...»*

Ялгызлык, өметсезлек, чарасызлык хисләренә манылган «олылар» шигырьләреннән тәмам төшенкелеккә бирелмәсен әле бу кыз дип, Диләрәнең дикькатен бүтән нәрсәгә жәлеп итмәкче булып, тәрәзә янына килдем. Ачыш ясаган шат тавыш белән өй эчен тутырдым:

– Менә ни өчен сезнең тәрәзәгез гел бозлана икән! Аңладым мин бу хикмәтне! Эчке каты ачып куелганга күрә ул! Өйдән килгән жылы һава белән тыштан бергән суык кушылып, боз пәрдәсә хасил итә икән ләбаса! Үзем эчтән генә уйлап куйдым: Диләрә яшәгән дөнья да шул – жылылык белән суыклык аралыгында лабаса!

– Анда минем күбәләгем яши. Күрәсеңме, Алия апа, ул иң жылы почмакка сыенган да жәйгә кадәр ял итә. Миңа бит барыбер тәрәзәне ачарга ярамый. Салкын тия. Миңа да, Күбәләккә дә салкын тия! Бозланган тәрәзә ошый миңа. Боз өлгегә сурәтләр төшереп, мин тышкы дөньяга «хатлар» язам. Әнә бит,

аларны син дә «укыйсың» икән. Миңа күңелле булып китте. Көннәр жылынганч, тәрәзәне ачарбыз да Күбәләкне жәйгә, болыннарда очырырбыз!..

Мин урамга чыкканда дөньяга кышкы эңгер эленгән иде инде. Минә тәрәзәнең бозы эрегән түгәрәгендә шәйләнгән зәңгәр күз озатып калды. Ә мин көн дә йөргән таныш урамны таныр-танымас рәвештә иләсләнеп, тулай торакка таба атладым. Әйе, кыш яз түгел ул. Кыш вәгъдәләр бирми. Юатмый да. Кыш ул – мәгънәсә минем телемдә генә аңлашыла торган Сагыш фасылы. Кыш ул – минем телемдә генә сиземләнгән торган Моңның үзе! Ак кар көртләренә ягылган зәңгәр Сагыш, зәңгәр Моң!

Бу урамнан икенче көнне үк үтеп булмады. Практикага йөрисе юк хәзер. Университетка да трамвайда элдәрәбез. Нәүрүзләр узгачрак кына, боздан арчылган таныш тәрәзәдән эчкә үрелеп карарга жөрәт иттем. Диләрә күренсә, кереп чыгарга иде исәбем. Өй эчендә кеше йөргәнә беләнми. Күбәләк тә әллә кая киткән. Болыннарда очарга иртәрәк ләбаса...

Шулай гомер уза торды. Бервакыт трамвай тукталышында чәч бөдрәләре гел Гүзәлнеке кебек бөтерелеп торган, килбәте, буй-сыны белән дә Диләрәнең әнисен хәтерләткән берәүгә игътибар иттем. Тәгаен шул үзе дисәм... Бу яшь хатынның йөзенә бөтен вөжүден биләп алырлык хәсрәт иңгән. Йөрәгем жу-у итеп китте. Гүзәл дә минә таныган икән. Үзе минем яныма килде:

– Диләрәбез үлдә бит. Гашыйклар көнендә – үзенә 14 яшь тулган көнне үлдә. Ул көнне Сез дә килеп киткәнсез икән. Туган көне икәнлеген әйтмәгән идеме? Әйтмәгәндер... Бик тыйнак бала иде шул. Әтисе киләсе булганч, мин дә эштән ашыгып кайтмадым. Без бит инде ирем белән бергә түгел идек. Фатирьбызда ул яшь хатын белән торып ята иде инде. Ә Диләрә һаман: «Кайтыйк, өйгә кайтыйк», – дип йөдәтә. Унбиш минут саен шалтыратып тордым. Әтисе килгән. «Язылышу кәгазен» сорап алган. Сизгер бала бөтенесен аңлаган инде. Бик елаган, ялынган әтисенә, өйгә алып кайт, дигән. Бервакыт кызым өй телефонын да, кесә телефонын да алмый башлады. Коелып төштем. Бөтен эшемне ташладым да, туган көне белән котларга дип алган чәчәкләремне, бүләкләремне кочаклап, өйгә йөгереп кайттым. Диләрәм диванга сузылып яткан, янына курчагын яткырган. Чәчәкләрем аның өстенә коелды... Үлгән иде инде. Әтисе кызының кырыгына да килмәде. Әтисен югалту хәсрәтеннән генә үлдә кызым. Әтисе генә гаепле.

Диләрә үлгән... Димәк, без икенче көнне кызга юллаган хатларны укып та куана алмый калган. Кичеккәнбез.

Тукталышта – бөтен кеше карап торганда Гүзәл белән кочаклашып елаштык. Мин киттем. Чибәр һәм хәсрәтле хатын ялгыз басып калды. Ул бәгырькәйнең хәзер кызы да, ире дә, өе дә юк! Ундүрт яше тулган көнендә дөньядан киткән кызын уйлап мәңгә сагышланыр инде ул. Сагыш елның һәр фасылында да сагалый.



Роза
КАМАЛЕТДИНОВА

Укучым мине кичерсен, урамда очраган телэсэ нинди карчык-кортканы «эбекэй» дип яза торган журналист халкын аңламыйм. Дөнъясында бер, ул бердәнбер дип табы-
нырлык эбилэре булмаган, димэк, аларның. Олыгайган карт-корыга эби дип
эндэшик. Э Эбекэй – Энкэй сүзе кебек үк кадерле, изге ул.

ЭБЕКЭЙ

Эбекэем – газиз эбием бар иде бит, дип уйлыйм да көрсенәм. Бай рухлы кабатланмас шәхес иде ул. Тик кем генә белгән кадерен! Ул – бердәнбер! Эткэй ягы Мәрьям эбине белмим, мин туганчы ук гүр иясе булган. Мулланур бабай Ишнең аръягыннан яшъ хатын алып кайта. Үги эбигә без дә үги идекме, ачык чырай күрмәдек. Бабыкай үзе дә кырыс-кырку адәм иде. Сугышта яраланып, кулсыз кайткан улына – безнең этигә дә исе китмәгән: янәсе, ни эшкә ярый хәзер?

Э менә Маһинур эбекэй – әнкәйнең әнисе, дөнъяда бер мәрхәмәт, игелек иясе иде. Исемне белеп кушканнар аңа, ай нуры сыман моңсу иде ул, э күңел – якты. Моңсулыгы... Буй житкергән гренадердай дүрт улыңның өчесен сугыш йотсын, э дүртенчесе – Лотфулласы һәр яз саен ачыла торган яра белән кайтсын да... Олы кызы Сара – әнкәем дә Канаш ягына окоп казырга киткән жирдән тиф ияртеп, аяк-кулларын өшетеп, гомерлек чир алып кайта. Чыкмаган жаны гына бар иде, диләр. Бетмәс-төкәнмәс ул кайгыларга ана йөрәге ничек түзгәндер?!

Язмыш күп сынауларга дучар итсә дә, бәхет читләп үтмәгән мине дә! Иркә-назга тиенеп, эбекәемнең жылы кочагында кадерле бала булып үсүем бәхет түгелмени?! Нич шөбһәсез, бик ярата иде ул мине. Чирле әнисе карый-тәрбияли алмаган зәгыйфь жан иясенең олы мәхәб-бәткә, соңгы юанычка әйләнүе гажәп тә түгелдер! Бер-бер артлы дөнъяга килгән күп баласына бирергә өлгермәгән чиксез яратуы нарасый онык өлешенә насып булган икән, моннан кемгә ни зыян? Акыл-тәрбия бирергә тырышуы табигый. Тегеләй бул, болай, дип, туп-турыдан суктырмый ул, читләтеп, мисаллар белән, күңелгә үткәзеп аңлата белә.

Кыз балага акыл бирүче – кырык, кырык беренчесе – чыбык, дигәне дә хәтергә уелып калган. Эбекәйне мисал

итеп, Туган апа да сабак бирергә маһир: «Кара аны, эбиеңне ачуландырма! – дия. – Әштер-өштер эшләгән эшне сөйми эбиең. Берчак ашык-пошык кына идән сөртеп чыккан идем. Кулың житмиме, почмакларга кермәгәнсең, диеп бидрәне тибеп аударды. Елый-елый, ышкып юам идәнне!» Акыл сатумы бу, кисәтүме – белгән юк. Югыйсә идән асты – авыл базы тулы бәрәңге. Эбекэй сулы чиләк аударыр идеме? Ышанмыйм. Әмма бу үзенчә тәрбия алымы булгандыр. Онытма, дип, гротеск эшкә жигелгән. Кызым, сиңа әйтәм, килен, син ишет, дип күперткән Туган апа. Авыл кешесенең яраткан ризыгы – токмачлы аш. Э токмач басу, жәю, нәзек-нечкә генә итеп кисү осталык сорый торган четерекле эш. Эшкә өйрәткәндә эбекэй ипле йомшак теле белән ерактан уратып сөйләргә ярата: «Кыз бала – кеше кешесе ул. Үсәрсең, яратып кияүгә чыгарсың, кайнанаң, рәхмәтле бәндә булсын, һәр эшеңне күзәтеп, бәя биреп тора бит инде. Кер юсаң да, аш-су әзерләсәң дә гаеп табу кыен түгел. Нәй, бер дә эшкә өйрәтмәгән моны ни эбисе, ни әнисе, дисә, ояты безгә бит аның!»

Гомерлек һөнәр итеп язучы, журналист һөнәрен сайлавыма да эбекәйнең бала-чактан сөйләгән әкиятләре сәбәпчедер, мөгаен. Моңлы иде ул, эче тулы моң-зар булса да, кесә төбен чыгарып селки торган карчык түгел иде. Сугыштан кайтмаган улларын кызганып, сагынып зар елаганын хәтерләмим. Кышкы озын кичләрдә кабадан жай гына йон сава-сава, э кайчакларда зырылдатып орчык биетеп туйгач, үзе дә сизмәстән, «жыру» сузарга тотына. Дәрәс караштырган булып, чынлыкта китапханә китабын тизрәк укып бетерергә тырышып, янәшәдә утырам. Йөрәккә үтәрлек моң сискәндерә, ручка-каләм алам. Гомер ишетмәгән сүзләрен язып аласы иде. Эбекэй, кабатла тагын, дип ялынсам да,

беркайчан да бер үк мөнәжәт-жырны ике тапкыр көйләми ул. Күзен тутырып, аптырап карый: хәтерләми?! Сагыш-моңнан яралган, гажәп тирән мәгънәле жыру, көйле бәет-шигырь, мөнәжәтләр үзәк бәгыреннән кайнап чыккан хис кенә бит. Халык ижаты, жыр китаптарын күпме актарып та, ул көйләгән жырларны таппадым. Язып ала алмавым аяныч! Жаны, күңеле белән шагыйрә булган бит эбекәем!

Укый-яза белгәндер ул, һәрхәлдә, гарәпчәне таный иде дип гоманлыйм. «Йосыф» китабын яттан көйләгәнә әле дә хәтердә. Елап тыңлаганым да истә.

Бик динле, намаз-ниязлы иде дип мактанасым килми. Күрсәтеп намаз укый торган заман түгел, атеизм, дәһрилек чәчәк аткан еллар бу. Үзең генә бел, дип, бисмилла, догаларны ул өйрәтте. Намазын да калдырмагандыр, шәт. Иелеп-бөгелеп укый алмый, бүсере зур. Пычак астына ятмыйм, дип, операциядән баш тартты. Э уразаны калдырмавы хак, монысына үзем шаһит. Тәрәзәләргә калын пәрдә корылган, почмак якта чәй өстәле әзер. Ничек түзәсең, самовар жырлы башлауга, күземне ертып торып утырам.

Эбекэй сынап: «Түзәрсеңме? Уразага керү – бер хәер, бозсаң, гөнаһысы күп», – дияр иде. Мәктәптә, озын тәнәфестә, бала-чага авызына тәмле күмәч кисәге каптырып «ураза боздыручы» атеистлар бар иде. Кыңгырау чылтырауга, чыгып чабам. Кайтып, өйдә ашап киләм, янәсе. Сәкедә ике-өч минут утырып хәл жыям да дәрәскә йөгерәм. Рамазан аенда ураза тоту... яшәү дигән сүзгә тиңдәш ул!

Замана балалары эбиләрен Дәү әни, Зур әни дия. Яшерен-батырын түгел, минекеләр дә дәү әни ди. Әниләрнең зурысы яки кечесе буламы?!

Р. С. Эбекәйнең сурәте күңелемдә генә сакланган.

Кадерле
«Сөембикә»
редакциясе!

Кадерле Сөембикә редакциясе! Мин – өч баламның әнисе һәм алты оныгымның әбисе. Жанымны кая куярга белми бәргәләнгән бер мизгелдә:

Бер елыйсы иде үкси-үкси, / Жирне тырмап, кочып жиһанны... / Юк, ярамый, күз яшьләрем белән / Яралармын газиз баламны... – дигән шигъри юлларны ак кәгазь битенә төшердем дә, уйга калдым. Узган ел минем өчен үзгә булды. Авыр димим, алай әйтергә ярамый, Аллаһы Тәгалә авыррагын бирер, диләр. Әмма бер-бер артлы килгән хәсрәтләр аяктан ега язды... Соңгысы – октябрь аенда улым Ленарның хужалыгында янгын чыгып, мизгел эчендә мал-мөлкәтсез, яшәр урынсыз калуы бигрәк тә ачы хәсрәт булды... Ялкын телләре кыска гына вакыт эчендә барысын да ялмап алды, тырыш хезмәт белән табылган бар нәрсә көлгә әйләнде... Балаларым, өч оныгым өстендәге киёмнәре белән кыш алдыннан урамда басып калдылар... Күрәчәктер инде, балаларым, оныкларым исән бит, дип Ходайга шөкер иттем. Ә эчтә ут кайный, әйтерсең лә янгын йөрәккә күчте. Урамнардан үтеп булмый, көннәр суык, башкаларның балалары жылы өйләрендә, ә мине-келәр?! Ярый әле шәфкатьле кешеләр, ярдәм үзәкләре киём-салым белән булыштылар, балалар мәктәпкә йөри башлады. Улым да, килең дә, үз хәлләренә кайтып, эшкә йөриләр, Аллага шөкер! Ходай гомерләрен бирсен! Уй-хыяллары тормышка ашсын! Ә иң беренчесе, иң мөһиме – өйле булу! Халык «Өй салуның ние бар, чутлыйсы да, мүклисе», дисә дә, йорт салырга күпме чыгым кирәген чамалыйбыз, бигрәк тә бүген бәяләр чиксез күтәрелеп торганда. Бурасын әзерли башлады инде улым. Аны ничек өй итеп чыгар?! Ул өч бала кайчан үз өйләренә кайтып утырыр?! Ничек булышырга?! Бездә андый зур акчаларның булганы да юк, булмас та... Мин үзем биш китап авторы, Татарстан һәм Удмуртия Язучылар берлекләре әгъзасы булсам да, даими язып торсам да, минем керемем юк... Чарасызлыктан башлар чатный башлый, балага килгән авырлык

иңнәрне ныграк баса, йөрәкне катырак телә шул...

Югаласы килә уралыплар / Су буенда ап-ак томанга... / Юк, ярамый! Балам ничек багар / Мин булмаган шыксыз дөньяга?!

Хөрмәтле редакция хезмәткәрләре! Сөзгә язуюм, күңелемне бушатуым өчен, ачуланмагыз, зинһар! Сөзнең журналны укучылар арасында да шәфкатьле, мәрхәмәтле жаннар, игелекле затлар, яхшылык кылырга ниятләп йөрүче адәм балалары бардыр... Бәлки, балаларыма кемдер ярдәм кулы сузар?!

Мин сөзгә Ленарның адресын, телефон һәм карта номерын жибәрәм. РТ Агрыз, ул. Ленина, 99. Асмандияров Ленар Мирзанурович.

Телефон: 8 965 62 04 251. Сбербанк картасы: 5336 6900 3101 0913.

Әлфирә НИЗАМОВА.

Әгерҗе районы, Исәнбай авылы.

Бала үстерү бик кыйммәткә төшә торган «рәхәт» хәзер. Хәер, ул беркайчан да жиңел булмаган.

Бүген бөтен нәрсәгә акчага гына корылган заманда, бала табыгыз, дип никадәр генә үгетләмәсеннәр, башында акылы булган кеше тагын берне алып кайтканчы, мең кат уйлый. Табу гына түгел, үстерәсе дә бар шул аларны. Кечкенә балалары булганнар балалар бакчасына түләүләрнең зурлыгынан зарлана. Төрледән-төрле түгәрәкләр өчен дә түлисе. Атна саен әле спектакль, диләр, әле фокуснигы килә, диләр... Мәктәпкә кергәч, билне тагын да кысыбрак буарга туры килә. Китап-дәфтәрләр, мәктәп формасы, шул ук спектакль-концертлар... Боларына юл чыгымнары да өстәлә.

Мин бер нәрсәне аңлый алмыйм: шәһәр транспортында йөргән өчен нигә балаларга бернинди дә ташлама юк? 7 яшьлек баланың акча эшләргә бармаганы билгеле ләбаса. Пенсия-нерларга да бар ташлама, ә менә балаларга һәм студентларга – юк. Әле без Казанга килеп, укырга кергән елларны шәһәр автобустарында йөрү өчен «школьный» һәм «студенческий» дигән айлык билет саталар, ул шактый арзан була тор-

ТӘҖҖҖҖ

ган иде. Ике меңенче еллар башыннан бетерделәр аны. Хәзер мәктәпкә баручы балалар да, студентлар да эшләгән кеше белән бер үк бәяне түләп йөри. Олы кешегә эшкә генә барып кайтасы, ә балаларга төрле түгәрәкләргә дә йөрисе бит әле. Гаиләдә ике бала мәктәптә укый һәм ул белем йортына транспорт белән йөрисе булса, әти-әнигә каравыл кычкырырга гына кала. Үзегез исәпләп карагыз: мәктәпкә бару-кайту өчен генә дә ике балага көн саен йөз сум акча кирәк. Ярый ла бер генә транспортка утырасы булса?

Укучы балаларга шәһәр транспортында ташлама бер бездә генә юк. Улымның классташы узган ел Мәскәүгә укырга китте. Андагы студентлар безнекеләрдән «бәхетлерәк» икән, укучылар һәм студентлар өчен 395 сумлык юл картасы бар, шуның белән теләсә кайсы транспортта, теләсәң күпме йөри аласың, ди.

Моңы ишеткәч, башка шәһәрләрдә ничек икән дип кызыксынган идем, баксаң, күрше өлкәләрдә дә андый ташламалар бар икән бит. Мәсәлән, Уфада транспорт бәясе кайсы оешманың автобусына утыруга карап, 18 һәм 20 сум булса, студентларга ул – 13, ә укучы балаларга 10 сум. Самарада да балаларны «кыерсытмыйлар»: укучылар өчен 560 сумлык айлык юл йөрү карталары каралган. Аларда олы кеше өчен транспорт бәясе быелның гыйнварыннан 28 сум булган. Укучыларга һәм студентларга исә 14 сум 60 тиен ясаганнар. Екатеринбургта да балаларга ташлама ясау мөмкинлеген таба алганнар. Аларда да укучы балалар өчен юл карталары ташлама белән сатыла. Аларда бар, бездә – юк. Югыйсә алар да, без дә бер үк илнең граждандары.

Ләйсирә ЗӘЙНУЛЛИНА.

Казан шәһәре.

Яшел Үзән шәһәрәндә гомер итүче Хәмдия апа Абдулхакова – Яшел Үзән районындагы туган авылым Бакырчыда якин күршебез.

Үземне хәтерләп вакытта ул инде тормыш корырга жыена иде. Жәйнең иң матур көннәрендә алып китте

аны Ринат абый. Капка төбенә жыелган бала-чагага конфет чәчкәне әле дә күз алдында. Аннан аларның бер-бер артлы ике кызлары туды...

Хәмдия апаны бик белми дә идем әле ул вакытта, чөнки мин туганда инде ул 13-14 яшьлек үсмер кыз булган. Ә менә әти-әнисе Әхмәт абый белән Хәлимә апаны һәм әбисе Сара әбине яхшы хәтерлим. Сара әби гел безнең әбиебез янына керә иде (алар икесе дә дини гыйлемлеләр). Ике әбинең тыныч кына сөйләшеп утыруларын, бергәләп дисбе тартуларын, дини китапларын алмашып, фикер уртаклашуларын хәтерлим. Сара әби күчтәнәч итеп гел хөрмәт җимеше алып керә иде. Аңа бу җимешне Мәскәүдә яшәгән кызлары җибәрә иде бугай. Әбием исә: «Балалар, бу – жәннәт җимеше», – дип, безгә дә авыз иттерә. Минем бүтән бервакытта да мондый тәмле җимеш ашаганым булмады кебек (балачак хатирәсе булганга микән).

Хәмдия апаның әти-әнисе гомер буге колхоз хезмәтендә булдылар. Тырышлык, хезмәт сөючәнлек аларның төп сыйфатлары иде. Авыл җирендә күршеләрен туганнарда да якин бит ул! Шырпың бетсә дә, утың сүнсә дә күршеләргә йөгерәсең. Авырлыгыңны да, кайгы-хәсрәтеңне дә алар белән бергә күтәрәсең. Әти-әниемнең Әхмәт абый һәм Хәлимә апа белән (барысы да мәрхүмнәр, сүзем дога булып барсын!) бик тату яшәве күңелемдә якты хатирә булып саклана. Ялгыш кына да сүзгә килгәннәрен, бер-берсенә авыр сүз әйткәннәрен хәтерләмим.

Хәмдия апа тормыштагы авыр хәсрәтне беренчеләрдән күтәрде. Ире Ринат абый белән ун елга якин гына гомер итеп калды алар. Ринат абый яшьли гүр иясе булды. Тач әтиләренә охшаган кызларын җитәкләп, авылга кайтып йөрүләре күз алдында Хәмдия апаның. Ире вафатыннан бер ел узуга, кайнанасына бер-бер артлы insult була. Бала хәсрәте кичергән әни кеше урынга кала. Хәмдия апа 36 яшендә толлык ачылары кичереп, бүгенге көнгә кадәр егерме ел буге урындагы

кайнанасын карый. Өстәвенә, әбидә әле шикәр чире дә икән. Әти-әнисен олы юлга озаткач, авылдагы төп нигезнең дә ел әйләнә жылысын сүндермичә саклый. Аны гөлбакчага тиң тотат. Жәйге айларда кайнанасын алып, шунда кайта. Кызларын аякка бастырып, матур итеп кияүгә биреп, бүген дүрт оныгына дәү әни дә әле ул.

Берсендә мин аннан: «Каенсеңлегез әнисен берәзгә булса да алып китәме соң?» – дип сорашкан идем. «Быттыр бер-ике көнгә алып киткәннән соң, әниң хәле авырайды, синең белән хушлашасы килә, дип, мине чакыртты. Казаннан Яшел Үзәнгә кайтып җиткәнче хәлсез әни күзләрен ачты. «Әнкәй, син мине күрүгә тереләсең икән», – дип көлгән идем. Хәзер менә, Аллага шөкер, ул көннән соң да елдан артык вакыт узды», – ди Хәмдия апа.

Хәмдия апа Абдулхакова лаеклы ялга чыкканчы «Серго» заводында хезмәт куйды. Илле бише тулуга ялга китте. Ял дигәнә оныклары белән мәш килү, көннән-көн олыгайган авыру кайнанасын карау, жәй буге авылда җиләк-җимеш, яшелчә үстерү, нигезне яшәтү.

Хәмдия апаның бервакытта да төшенкелеккә бирелгәнән, зарланганын күргән юк, гел елмая, тормышны яратып яши. «Күршеләр, кайттыгызмыни, сез кайткач, күңелле булып китте», – дип, безнең дә күңелебезне күтәрә әле ул. Олы йөрәкле, сабыр, мөлаем Хәмдия апа мондый яшәү көчен каян таба икән дип хәйран калам.

Пар канатлы санаулы еллары ядкарлар саклап, дистә еллар буге иренең әнисенә олы ихтирам күрсәтеп, чын хатын-кыз булып кала алган Хәмдия апаны «Иң олы йөрәкле хатын-кыз» дип, зур-зур сәхнәләргә менгереп, матур тапшырулар әзерләп, меңнәрчә кешеләргә үрнәк итеп күрсәтеп булыр иде.

Гөлнәз ИСМӘГҮЙЛЕВА.

Казан шәһәре.

Хөрмәтле укучыларыбыз! Сездән хатлар көтөп калабыз. Безнең адрес: Казан, Декабристлар урамы, 2. e-mail: ssuut@yandex.ru

– Их, тор идең дә, китеп бар идең ул!..
Мәдинәнең иң зур хыялы бу. Ничә тап-
кыр уйлады икән инде ул аны?
Бер сәгатькә ничә тапкыр, бер көнгә,
бер атнага, бер айга? Ә шушы уникале
эчендә ничәмә-ничә мәртәбәләр
кабатлавын санасаң? Өмет белән дә
әйтелгәндер ул, әрнеп, ачынып,
өзгәленеп тә... Тирә-юньдәгеләргә
ишетелерлек итеп кычкырып та,
Ходайга гына барып ирешерлек
итеп – эчтән генә дә.

ӨМЕТ КАТЫШШ КӨТҮ

Гөлнур
САФИУЛЛИНА

...Жәйнең иң матур вакыты, егерме дүртенче июнь була ул. Кемдер аша әтисе белән әнисең икәү бакчага бәрәңге төбе өяргә чыкканнарын ишетә дә, апаларына ул көнне тизрәк хәбәр сала Мәдинә: «Кайтып, булышып килергә кирәк!» Кичке якта, дүртләр тирәсендә генә кузгалалар. Биектау район үзәгеннән аларның туган ягына – Теләче районы Олы Мишә авылына кадәр сәгать ярымлык юл. Күмәкләп тотынгач, бәрәңге бакчасын гөл итеп китәргә өлгерергә тиешләр. Иртәгә дүшәмбе – һәммәсенә дә эшкә.

– Кайтып житеп булмады шул...

Алар утырган машина Пановка авылы янында юл читенә төшеп каплана. Аңарчы өч тапкыр әйләнергә өлгерә. Саклану каешын эләктермәгән Мәдинә машина тәрәзәсеннән очып чыга. Бу юл фажигасенең шаһитлары аның туп шикелле жиргә бәрелә-сугыла тәгәрәп барып, ниһаять, туктавын күргәч: «Ah!» – дип куйганнардыр.

– Унике метр читкә тәгәрәгәнмен... Ул минутларда бөтен тирә-юнемне ап-ак итеп хәтерлим. Аннан туктадым. Сулап булмый! «Ничек тә сулуй башлайсы иде!» – дип ятканым истә. Сулап жибәрдем... Рәхәт булып китте... Ул арада кеше жыелды. «Тора алмыйм, булышыгыз әле!» – дим. Ал футболка кигән бер хатын: «Кагылмагыз! Аны кузгатырга ярамый!» – дип, барысын да туктатты. Икенче машинадагы апалар, тәгәрмәч тишелеп, аны алыштырырга тукталып, арттарак калган иде – алар килеп житте. Барысы да елый. Нишләргә белмиләр...

«Ашыгыч ярдәм» машинасы аны Питрәч районы үзәк хастаханәсенә алып китә. Иң беренче караудан, беренче рентгеннан соң ук кизү торучы табиб: «Сеңлем, без сиңа булыша алмыйбыз, Казанга озатабыз», – ди. Кабат «Ашыгыч ярдәм» машинасына күтәреп чыгалар. Мәдинә жыр

суза: «Сау булыгыз, дуслар...» Аны озатырга чыккан хирург: «Бу ханымны аякка бастырмасак, гөнаһ булыр», – ди...

– Авырту сизмәдем... Умыртка баганасы сынгач, аяклар шунда ук тоймаска әйләнгән...

Башта бер операция ясыйлар: умыртканың меңгә чәрдәкләнгән ике баганасын берәмтекләп жыялар. Бер атнадан кабат хирург пычагы астына яткызалар: вакытлыча гына куелган пластинаны алыштыралар.

– Мин бик сабыр кеше. Авария булгач та, операцияләргә кадәр дә, аннан соң да сыңар күз яшемне дә чыгармадым. Янымдагы кешеләргә авыр булмасын дип тырыштым.... Аларның берсенә дә еларга рөхсәт итмәдем: «Өстемә карап күз яше түгеп тормагыз», – дидем. Авыру кешене кызганырга, жәлләргә ярамый аны. Югыйсә жебеп төшәргә дә озак түгел. Якыннары шундый авыр хәлдә калган кешеләргә мин гел бер сүзне кабатлыйм: «Иң яхшысы – игътибарын читкә юнәлтергә тырышыгыз», – дим...

Елауны ул соңракка калдыра. Өйгә кайткач, ялгызы булганда. Кеше юкта...

Ике аякның икесе дә аны тыңламаска әйләнә. Туры да басасылары килми, атлап китәселәре дә... Ә йөрергә кирәк! Барысы да истә... Палатада бер караваттан икенчесенә кадәр булган беренче өч адым. Аннан – беренче тапкыр коридорга чыгу. Ун адым булдымы икән ул, әллә унбиш үкме? Ике яктан ике кешегә тотынып, чакрымнарга сузылган ул адымнарның бер ягына барып житкәч: «Инде ничек кире кайтырга?» – дип куркып калу. (Сер дә бирәсе килми бит әле!)

– Аяксыз калдым дип беркайчан уйламадым. Әле дә ул уйны башыма кертмим!

Ул хастаханәдән чыкканда август ахыры була инде. Култык таяклары белән көчкә өйгә узган Мәдинәне кызлары Динара белән Эльмира: «Кайтуың белән, әни!» дигән зур плакат язып каршы ала. (Мәдинә ирексездән чыккан күз яшьләрен сиздермичә генә сөртеп ала: «Алар бәхетенә исән калганмындыр...») Икенче көнне кызлары – укырга, ире эшкә чыгып китә. Өйдә берүзе генә кала.

Мәдинәнең ул көнне ниләр кичерүен күз алдына китерү кыен түгел.

Ул – Биектау Мәдәният йортының сәнгать житәкчесе. Үзе дә сәхнәдән төшөп тормый: бии дә, жырлый да. Гел халык арасында, гел уртада. Аңа нибары 40 яшь.

– Күрәчәк арттан этә, диләрме әле? Мин ул елны ашыгып, ашкынып эшләдем. Хәтта үзем дә моны сиздем. «Хәерлегә булсын», – дип тә әйткәләдем... Аерым бер участокта бакчабыз бар иде. Ул язны шул бакчаны берүзем казып чыктым. Зөфәр кич эштән кайткан да шалтырата: «Син ашарга кайтасыңмы соң бүген?» – ди. «Белмим шул... Монда берәз гына калды», – дим. «Ничек берәз гына калды?» – дип аптырады ул. Казыганмын да казыганмын, үзем дә сизмәгәнмен. Өлгереп калыйм дигән кебек эшләдем...

Һәм болар барысы да үткәндә кала. Ул – дүрт стена арасында. Читлектә дисәң дә була... Ә алда... Анда ни

«Син гомергә шулай калдыңмы?» – дип сорап, жанны телгәләүчеләр бар.

булыр? Нәрсә көтә аны? (Дөрөс, эшенә чакырып киләләр. «Килеп алырбыз, китереп куярбыз – ярты көнгә булса да ризалаш», – диләр. Зөфәр: «Шушы хәлендә Мәдинәне ире эшкә чыгарган дип әйтерләр», – дип каршы төшә. Кеше арасында жиңелрәк булыр, хәсрәте онытылып, дип уйламагандыр инде... («Хәер, үземә дә ышанып бетмәдем», – ди Мәдинә.)

Моңарчы дус дип санап йөргәннәрнең барысы да диарлек томан кебек эреп юкка чыга. (Сиңа килгән сынау кайчак шулай тирә-юнеңдәгеләрне дә сыный!) Дөнья бер бүлмә белән чикләнә. Чакрымнарны адымнар алыштыра.

Яңача яшәргә өйрәнергә кирәк була.

– Көне буга өйдә берүзем. Ашыйсы килгән чак та була. Халат кесәсенә ике йомырка салам да, плитәгә китәм. Суыткыч яныннан кире әйләнеп килгәнче, йомырка пешеп чыга... Коляскага утырмадым. Бер хезмәттәшем өр-яңаны алып килгән иде. «Мин гарип түгел! Алып кит! Күзем күрмәсен!» – дидем.

Ә бер көнне бер йомыркадан гына токмач жәеп карарга булдым. Кызлар: «Әни, кайчан үзең пешерә башлайсың инде? Синекә тәмле була иде», – диләр. Балаларны сөендерәсе килә бит... Басуын бастым, инде ничек кисәргә? Хәзер әнә берьюлы жидешәр йомыркадан баскан чакларым бар... «Ай Аллам, кайлардан тотындым?!» – дидем ул чакта.

Гел бер бүлмә буйлап кына әрле-бирле йөрү бик туйдыра, ялыктыра. Беренче тапкыр кызлар бүлмәсенә кадәр барып житкәнемне онытмыйм. Бусага аша аягымны күтәрәп керә алдым. Шундый зур вакыйга булды бу! Ул бүлмәдәгә тәрәздән бакча күренә. Карадым да, кычкырып-кычкырып еладым. Жирдә эшлисе килә... Жир жимертеп эшлисем килә!

«Беренче тапкыр»лар ул чакта бихисап була.

Беренче тапкыр идән юып карау. Чиләккә берничә генә чүмеч су сала да, тәвәккәлләп тотына. («Берзаман артыма борылдым да: «Һай, бигрәк күп бит әле. Ничекләр бетерим икән?» – дим».)

Беренче тапкыр тезләнеп түтәл ясап карау. Йөрәк түзми! («Моңысы бер ел узгач булды. Тезләрем кичкә кызарып шешеп чыкты ул көнне».)

– Әни шалтырата да: «И-и, сызланасыңдыр инде, балам...» – дия иде. «Минем бит бер жирем дә авыртмый, әни, аякларым гына йөрми», – дим. Телефонны куям да, елыйм аннары... Үзем генә калганда елау һәм жырлаулар күп булды инде... Без Зөфәр белән Мәскәү янында яшәгәндә таныштык, шунда өйләнештек. Балалар анда туды. Ул – Битаман авылыннан. Туксанынчы елларда анда завод ябылды, эш бетте дә, туган якка кайттык. Зөфәр шуннан бирле Казанга

Хәлемнең ниндилеген читләргә түгел, кайчак өйдәгеләргә дә белгертмим.



■ Мәдинәгә әлегә гел таянырга кирәк: йә таякларга, йә якиннары иңенә.

барып эшләп йөрде. Бөтен тормыш үз өстемдә иде. Мин бу хәлгә тарыгач, Зөфәргә Казандагы эшеннән китми чара калмады.

Иң авыр чакта якиннарыңа таянасың: иреңә, балаларыңа, әти-әниңә, туганнарыңа... Мәдинәнең дә төп ышанычы гаиләсе була. Килене фажигага юлыгуга кайнана Фидания: «Ташламыйсың! Мәдинәнең үзен генә калдырмыйсың!» – ди улына.

– Зөфәр мине болай да ташлап китмәс иде. Тәрбиясе башка аның... Өч ай саен реабилитация үзәкләренә дәваланырга йөри башладым – кызлар гел этиләре белән калды. Анда ятканда нинди генә язмышлар белән очрашмадым. Ташлыйлар... Ирләр – хатыннарын, хатыннары – ирләрен... Гөлназ белән танышканда, мәсәлән, ул әле аягын шудыртып кына йөртә иде. Машина бәрәп киткән аны. Зөфәр мине ялга гел өйгә алып кайта иде. Бер шулай ялдан соң өйдән килсәм, Гөлназ: «Ә мин таягымны ташладым! Иремә әйтмәдем әле – сюрприз ясым!» – ди. «Әйт, ул да сөенсен! – дидем. – Үзең сюрприз ясый күрмәсен». Кайдан телемә килде, дип, соңгы жөмләм өчен бик үкендем. Гөлназ соңыннан өеннән шалтыратты: «Синең сүзең дәрәжә чыкты. Башта мин йокларга ятмыйча өйгә кайтмый башлады. Инде менә ике бала белән әниләргә үк китереп куйды», – ди.

Һәрчак терәк булырдай ахирәтләрен ул тернәкләндерү үзәкләрендә таба (Монда һәрберсе синеке кебек кайгыны үз башыннан кичергән – алар сине бөтен кешедән яхшырак аңлый. Мамадыштан Гөлфия – шундыйлардан. Аны исерек килеш участковый бәрдерә. Юлда да түгел, тротуарга чыгып!); ә кемдер өчен үзе терәккә әйләнә (Яшел Үзән егете Әмир аны әле дә яхшы

хәтерлидер. Чыгарылыш кичәсе көнне юл фажигасенә очрап имгәнгән бу яшь егетнең өметсезлеккә бирелүен, берни эшләргә теләмәвен ишетеп калган Мәдинә апасы аны сискәндереп, уятып жибәрердәй сүзләр таба. «Гомерең буге коляскада утырып калырга телисеңмени?» – ди. Соңрак Әмирнең баскычтан үзе менүен күрү искиткеч зур шатлык була!)

Унике ел. Бу елларның һәрбер көне яшәргә тырышып, «менә бүген», «менә иртәгә әйбәтрәк булачак» дип узган.

Беренче тапкыр таяксыз басып торы. Бик аз – бер генә минут! Әмма тотынмыйча! Ул көнне кичергән шатлыкның зурлыгын үзе генә белә – шуңа онытмый.

Таш кебек авыр тоелган аякны күтәрергә өйрәнү. Моның сөенечен аякта йөргәннәргә аңлатып буламы?!

Аннан иренең кул арасына керүләр башлана. Өйдәге эшләргә эшләү турында әйтмим әле – алары шулай тиеш кебек бит аның. Иркәләнү, мескенләнү аның холкында түгел. Ничек тә акча эшләргә омтылуын искә төшерүем. Берничә ел элек сабын кайнатырга өйрәнә: мәшәкатьле эш, әмма бәйрәмнәрдә сатыла бит! Сату дигәннән, нәрсәгә генә алынып карамый ул: косметика да сата, савыт-саба да, дару үләннәре дә... Зөфәрәңә жиңелрәк булсын дип тырышуы. Дәва эзләп кая гына мөрәжәгать итсәләр дә, барысы да акчага барып төртелә бит. Дикүль үзәгеннән: «Әйе, сез безнең пациент.

Килегез, көтәбез!» – дигән җавап килгәнгә дә инде ул елдан артык. Анда бер ай дәваланы 325 меңнән артык торганын белгәч, бу уйдан шунда ук баш тарта Мәдинә: аякка басу өчен үзәктә ким дигәндә ярты ел ятарга дигәннәр – ул кадәр акчаны кайлардан аласың?

Ә вакыт бара. Сәхнә костюмнарын таратып бетерсә дә, үкчәле туфлиләре тора аның. Көтәләр... Иң зур хыялы һаман да шул – таяксыз йөрү. Элеккегечә йөрү. Соңгы вакыт күңелендә тагын бер өмет кабынган менә: диагнозы язылган документларны Кытайга жибәргән булганнар. Андагы табиблардан хәбәр инде килгән. Вакыт бик күп узган, терелергә өмет 10 проценттан артык түгел, дигәннәр. 10 процент! Мәдинәгә аның берсе дә житәр иде! Әгәр барып булса, әгәр өч йөз мең акча тапсалар... Юк, алты йөзгә! Ниндидер нәтижәгә ирешү өчен ике ай дәваланырга кирәк, дигәннәр бит. (Төшендә ап-ак самолетка утырып очуын ул үзе шушы сәфәргә юрый!) Ә нигә аңа шушы мөмкинчәннәр бүләк итүче кеше (яки кешеләр) табылмаса тиеш әле?!

...Алар өенең сайгаклары йорт хужаларының аяк тавышларын, әлбәттә, күптән таныйдыр. Динара белән Эльмираның буй житеп, туып-үскән ояларыннан инде канатланып очуын да белеп торалардыр. Соңгы вакыт өй тутырып тыпыр-тыпыр ике онык чабып йөрүенә сөенәләрдер. Мәдинәнең кайбер көнне сөяп куйган култык таякларына карап, уенын-чынып кушып: «Иртәгә кагылмыйм мин сезгә! Торам да йөрәп китәм!» – диюен дә ишетәләрдер. Төшләрендә үзенә йөгәрүен, биюен күрүе дә сер түгелдер. Алар да көтәдер... Хужабикәнең бер бүлмәдән икенчесенә жыл-жыл атлап, тиз-тиз басып узуын көтәдер. Биегән кебек итеп кенә!

АТА-АНА ХАКЫ ДИП...

Замирә РӘЖӘПОВА-КУПРИЯНОВА, сценарист, режиссер, телевидение хезмәткәре

Монда һәркем үзенчә хаклы кебек. Әни кешенең бала алдында хакы зур, ул аны табып үстерә, тәрбияли. Икенче яктан, ирне дә аңлыйм. Ул бернинди дә начарлык эшләми, үzeneң бурычын үтәп, ата-анасының хәлен белергә генә бара. Өченче яктан, хат авторын да аңларга була. Иренең әти-әнисе алдында гына түгел, балалары алдында да бурычы бар бит. Әни кешенең хакы ничек кенә зур булса да, бу очракта ул хаксызлык күрсәтә. Үз хакын хаклатып, атна саен килүен сорап, баласына авырлык тудыра. Аның мондый шартлар куюы баласының хокукларын чикли, минемчә. Улының бит башка вазыйфалары да бар. «Киләсең!» – дип фәрман биреп, ирегән чикләп, әни кеше аны хатыны алдында кимсетә дип уйлыйм. Кеше сүзе белән йөргән ирне безнең халык җебегән, дип атый. Әни янында рәхәт, билгеле, ләкин бу дөньяда башка төрле рәхәт-лекләр дә бар бит әле. Шуңа ук гаилә белән кинога бару, әби-бабай янына кайту... Баласын чынлап яраткан әни үзе үк: «Улым, кодагыйларга да кайтыгыз, гаиләң янында бул», – ди-яр иде. Ирнең әнисе сүзен тыңлавы да күбрәк тавыш чыгудан курыккан-гадыр, мөгаен.

Исрафил НАСЫЙБУЛЛИН, «Арча хәбәрләре» газетасының баш мөхәррире

Мин бу мәсьәләгә дин күзлегеннән карыйм. Үземнең дә кызым һәм киявем бар. Кызым кияүгә чыкканда ук кисәтеп куйдым: «Кызым, хәзер син ир хатыны, аның сүзеннән чык-ма. Наман безгә кайтыйк дип тә тинтерәтмә, ирең ягына кайтырга тырышыгыз», – дидем. Кияү – күрше авыл егете. Аллага шөкер, үзләренә кайткач, безнең дә хәлне белеп чы-гарга өлгерәләр.

Шәригать буенча, хатын-кызга үз әти-әнисенә хәлен белергә бару өчен иренең рөхсәте кирәкми, ул бу туры-да хәбәр генә итәргә тиеш. Бу аның хокукы һәм бурычы. Әти-әнисенә ярдәм итеп, ир кеше дә үз бурычын үти. Никахка кадәр ата-ана өстендә бала хакы була. Никахтан соң бу хак бетә, балага әти-әнисен кайгырту бурычы йөкләнә.

Безнең халыкта бер ялгыш фикер яши, киленне кайнана белән кайнатага хезмәт итәргә бурычлы дип саныйлар. Ләкин алар аны тудырып үстермәгән, киленнең аларга бурычы юк. Хөрмәт йөзеннән булышса, савап була, булыш-маса, гөнаһ түгел. Ул үз әти-әнисенә генә бурычлы. Ләкин атна саен бездә бул дип шарт кую дөрес түгел. Бала-ның хәзер үз гаиләсе бар, һәм үз гаиләсен кайгырту да аның бурычы бит. Монда тигезлек кирәк.

Ирем белән гаилә коруыбызга 15 ел. Ул – Казан егете, әти-әнисенә бер кыз, бер малай үскәннәр. Өйләнешкән генә елларда алар белән бергә яшәдек. Үз фатирыбызга күченеп яши башлауга ук кайнанам шарт куйды: һәр шимбә-якшәмбене ирем алар янында уздырырга тиеш икән. Менә инде ничә еллар шимбә җитсә, иртән торып җыена да, әти-әнисенә чыгып китә. Югыйсә алар әле җиргә җиткән карт белән карчык та түгел. Ара-тирә балалар белән мин дә ияреп барам. Кайчак ачуым да килә: ял көннәрендә бергәләп кибетләргә чыгасы була, балаларны каядыр алып барасы...

Н. ХӘКИМОВА.
Чаллы шәһәре.

Белгеч фикере




Ләлә БӘҖРАМШИНА,
психолог

Моңы шарт кую дип әйтү дөрес үк булмас, килешү дисәң, дөресрәктер. Ә аны үзгәртәргә мөмкин. Моңың өчен үзара килешә белергә кирәк.

Ял көннәрендә әти-әнинен улларын үзләренә чакыру таләбе кайдан килеп чыкканын ачыклау мөһим. Бәлки, үз әти-әниләренә ярдәм кирәк булганга, аларда шундый гадәт урнашып калган-дыр. Шунлыктан үз уллары да ял көнен алар янында уздырырга тиеш дип саныйлардыр. Әмма улларының инде үз гаиләсе бар, һәм аның балалары да ялларын әти-әни янында үткәргә мохтаж. Бу очракта килең кешегә үз ихтыяжларын дөрес итеп белдерергә кирәк. Әгәр аларны белдерергә өйрәнмибездә икән, без үз-үзебездән корбан ясыйбыз. Әле монда килеңнең генә түгел, балаларның да ихтыяжы бар бит. Бу хәл аларның да тәрбиясендә чагылачак.

Бәлки, ике гаилә, үзара килешеп, бер атнаны яшьләр кунакка барса, икенче атнаны әти-әниләр үзләре килер. Гадәтләргә үзгәртәргә була, аның өчен 21 көн вакыт җитә. Өлкәннәргә ихтирамлы мөнәсәбәт күрсәтү балалар өчен дә яхшы үрнәк булачак. Иртәме, соңмы, игелек орлыгыннан миһербан шытып чыга.



ЖИЗ КЫНГЫРАУ, КӨМӨШ МОҢНАР...

Менә ничә еллар инде Илфак Смаковның көмөш тавышы минем күңлемдә көмөш кыңгырау шикелле һаман чыңлап, бертуктаусыз яңгырап тора. Күңлемне иләсләндереп, моңландырып, үткәннәремне, бигрәк тә яшьлегемне сагындырып чыңдый. Аның яңгыравыклы тавышы, оптимистик хисләр белән сугарылган дәртле жырлары һич кенә дә картаерга ирек бирми, күңел кылларын тибрәндереп жибәрә, жанга яшьлек рухы, яшьлек дәрманы өстәп тора...

Мин аны беренче тапкыр якынан 1968 елны үзбөзгә Илеш

районы үзгә Югары Яркәйдә күрдөм. Февраль ае иде микән, Илештә әдәбият һәм сәнгать көннәре узды. Мин ул чакта район газетасында корреспондент булып эшләп йөрөм. Районыбызга бик күренекле әдәбият һәм сәнгать әһелләре килгән иде. Алар башта төрлө төркемнәргә бүленеп, авылларда халык белән аралаштылар, очрашулар уздырдылар. Безнең илешләр шартын китерә белә инде: кунакларыбызны авылдан авылга чигүлө сөлгеләр белән бизәлгән, кыңгыраулар таккан шәп атлар җигелгән кошевкарларга гына утыр-

тып йөрттеләр. Кайда да бәйрәм тантанасы, бәйрәм рухы, ниндидер ижади күтәрәнкелек!.. Бөтен район шушы дулкында!

Иң соңгы көнне район мәдәният йортында йомгаклау кичәсе булды. Менә шунда беренче тапкыр атаклы «Жиз кыңгырау моңнары» яңгырады инде. Кунаклар арасында ул елларда ук иң популяр шагыйрьләребезнең берсе, сәхнәгә чыгып басу белән тамашачыны авызына каратып тота торган Әнгам Атнабай, ул чакта иң күп жырлана торган «Раушания» жырының авторы – үзешчән композитор Вәсил Хәбисламов

Жиз кыңгырау моңнары

**Урап-урап карлар күмә
Кышның озын юлларын,
Чың-чың итә, жыл тузгыта
Жиз кыңгырау моңнарын.**

**Жиз кыңгырау, көмеш моңнар
Уйлата синең хакта,
Синең хактагы уйларым
Яшьлеккә алып кайта,
Уйлата синең хакта.**

**Жиз кыңгырау моңнарында
Үткәннең тавышлары,
Очрашулар, кавышулар,
Аерылу сагышлары,
Үткәннең тавышлары.**

**Чың-чың итә, жыл тузгыта
Жиз кыңгырау моңнарын.
Кая алып бара икән
Кышкы озын юлларым?**

**Жиз кыңгырау тагып кына,
Атларда чабып кына,
Килер идем яшьлегемнән
Тик сине алып кына,
Атларда чабып кына.**

та бар иде. Алар Илеш авылларында тик кенә йөрмәгәннәр, кунак булудан тыш, өр-яңа шигырь һәм өр-яңа көй дә чыгарырга өлгергәннәр икән. Сөн, Агыйдел буйларын иңләп, Кыргыз авылынан күрше Ябалакка, ягъни «Агыйдел» колхозынан «Искра» жирләренә карлы юллардан кыңгыраулы атларда юыртканда, шагыйрь, илһамланып, «Урап-урап карлар күмә / Кышның озын юлларын» дип кабатлый, композитор күңелендә инде жиз кыңгырауның көмеш моңнары чыңлай башлай. Шулай шигырь белән көйнең бергә кушылу мизгеленең шаһиты булырга, өр-яңа «Жиз кыңгырау моңнары» жырының беренче тапкыр яңгыравын ишетергә насып булды миңа. Әле дә хәтеремдә: иң элек Атнабай кызыклы комментарийлар белән үзенең яңа шигырен укып жибәрде. Шигырьне укый белә иде инде! Зал алкышларга күмелде. Аннары Вәсил Хәбисламов баянда үзенең яңа көен сыздырып жибәрде. Шуннан соң

сәхнәгә Илфак Смаковны чакырдылар. Ул инде, яшь булуына да карамастан, халыкның иң яраткан жырчыларының берсенә әйләнгән иде. Башкортстан радиосыннан аның жырлары яңгырамаган көн булмагандыр. Концертларына тамашачы зал тутырып килә. Илфак жырны башта әле кулына Атнабай тоттырган кәгазьдән карый-карийгына жырлады. Ул жырлап бетерүгә зал тагын алкышларга күмелде. Алкышлар тиз генә тынмады, шуңа күрә жырны ул икенче тапкыр башкармыйча булдыра алмады. Дөрөсрәге, тамашачылар сорап жырлатты. Халыкның да, авторларның да, әлбәттә инде, Илфакның үзенең дә күңеле булды. Бу – Илфак өчен генә язылган жыр кебек иде. Бу – татар һәм башкорт эстрадасында өр-яңа үлемсез жыр туган тарихи минутлар иде...

Шул ук елны мин Казанга укырга киттем. «Жиз кыңгырау моңнары» житезрәк булып чыкты. Мин барганда радиодан, сәхнәләрдән ул бөтен көчкә яңгырый иде инде. Һәм ул безнең, студентларның, иң яраткан жырына әверелде. Ә мин инде, җае чыккан саен, дус-ишләремә ул жырның туу тарихын, аның беренче тыңлаучысы булуы турында зур горурлык хисләре белән сөйләргә ярата идем.

Дүртенче курсны тәмамлаганда, укытучыбыз, шагыйрь Мостафа Ногман безне, бер төркем студентларны, практика узарга дип Үзбәкстанга алып китте. Ташкентта, Сәмәркандта, Бохарада булдык, тарихи истәлекләр белән танышып йөрдөк. Ләкин минем өчен иң истә калганы – Илфак Смаков белән очрашу, якиннан танышу булды. Нәкъ без Ташкентта йөргән көннәрдә Башкортстан филармониясе артистларының гастрольләре иде анда. Бөтен Ташкент буенча аларның игъланнары эленгән. Мин инде, якташлар да булгач, ничек тә шул концертка бару ягын карадым. Сабакташларны да, житәкчебез Мостафа аганы да күндөрдөм: ничектер керү җаен да таптык, соңыннан сәхнә артына кереп, якташларга рәхмәт тә әйтеп чык-

тык. Ә концерт барыбызга да ошадды. Илфакның бигрәк тә «Жиз кыңгырау моңнары»н башкаруы күңелемә май булып ятты. Аның белән якташларча жылы итеп күрештек, жырларын күптән яратканымны да житкердем, «Жиз кыңгырау моңнары»н ничек итеп беренче тапкыр жырлавын да исенә төшердем. Ул да бик канәгать булып калды булса кирәк. Шушы очрашудан соң сабакташлар алдында минем абруй тагын да күтәрелеп китте, билгеле. Ә инде Ташкент дәүләт университетының тулай торагына кайткач (безне шунда урнаштырганнар иде), концерт турында бик озак сөйләшеп утырдык, «Жиз кыңгырау моңнары»н да бергәләшеп жырлап утырдык. Ерак Үзбәкстанда үзөбезнең милләттәшләребезне күрү, үзөбез радиодан тыңлап хозурланган жырчыларыбыз белән очрашу, әлбәттә инде, күңелләрдә матур хисләр уяткан иде...

Моннан берничә ел элек Башкортстан авылларында очрашуларда йөргәндә Тәтешле районындагы Иске Күрдемгә – Атнабай туган авылга да кердек. Машинада авылга якынлашканда, юлдашларыма «Жиз кыңгырау моңнары»ның туу тарихын сөйләдем. Арабызда Илшат Сибгатуллин дигән яшь жырчы да бар иде. Ул исциткеч тавыш белән яраткан жырыбызны жырлап жибәрде...

Заманында жырны Сөләйман Йосыпов, Илһам Шакиров кебек мәшһүр жырчыларыбыз да яратып башкарды.

Татарстанның Беренче Президенты Минтимер Шәймиевның Илфак Смаков башкарган жырларны, шулай исәптән, «Жиз кыңгырау моңнары»н яратып тыңлаганын белә идем инде. Үзенең 80 яшьлек юбилей тантанасына Минтимер Шәрипович хатыным Клара белән мине дә чакырды. Филүс Каһиров анда жаннарны айкап, күңелләргә кузгатып, әлеге үлемсез жырны башкарды.

Ярты гасыр элек язылган булуга карамастан, жыр һаман яши, ул һаман популяр.

Роберт МИЦНУЛЛИН,
Татарстанның халык шагыйре.

Уйлану » тормыш кыйммәтләре

«ХӘЯТЕМ...»



Мин нигәдер бу тарихны алар
яшәгән фатирның балконында
тыңлармын дип уйлый идем.
Әнкара күгәндә ай йөзә, кайсы-
дыр күршенең ачык тәрәзә-
сеннән әкрән генә төрек көй-
ләре яңгыраганы ишетелеп тора,
ел әйләнәсе балконнарын
яшеллеккә күмеп утырган
гөлләренең берсе чәчәк аткан...
Өстәлдә хуш исле үлән чәе.
(Мәтрүшкә дә кушканнар
түгелме?) Әйе, әйе, нәкъ
менә шулай булырга тиеш иде.
Әмма Казан белән Әнкара
арасы алай ук якын түгел:
бер сөйләшү өчен генә чыгып
китеп булмый. Аннан вакыт та
уза! Төркия башкаласына юлла-
рым кайчан төшәр, анысын
белмим, үз ярын көтеп яшәгән
күпме җаннарда исә өметне
бүген үк уята алам бит.
Шуңа күрә башлайм...

Гөлнур САФИУЛЛИНА

...Тормышта бернәрсә дә очраклы гына түгел. Бүген икесе беравыздан: «Гап-гади бер котлау иде ул», – дисәләр дә, иманым камил, алай булмаган. Күкләрдә сәгать суккан!

Фейсбукның, һәркем белән кайчан дуслашуыңны искә төшереп, елга бер котлап ала торган гадәте бар. Бигрәк тә ул кеше белән ара-тирә аралашкаласаң да. Ә аларның моңарчы «сөйләшүләре» бәйрәмнәрдә Төркия ягыннан котлаулар килүе, ә Гөлнараның аларга кыска гына итеп: «Рәхмәт!» – диюеннән узмый. (Дөрөс, озынрак бер-ике жөмлә була булуын. Наил үзенә дуслык тәкъдим иткәч, Гөлнара: «Мин чит кешеләрдән, гадәттә, дуслык кабул итмим. Тик исемегез жәлеп итте бугай, сез татар түгелме?» – дип сорый. Наил: «Юк», – дип җавап бирә. Гөлнара кызы Бануның туй фотосурәтләрен куйган көнне, Наил: «Бигрәк матурлар! Бәлки безгә дә берәр татар кызы насып булыр әле...» – дип яза. Гөлнара аның ни әйтергә теләгәннен аңламаганга сабыша. «Мин ун ел элек хатыным белән аерылыштым», – дип өсти Наил.) Фейсбук: «Дуслашуыгызга бүген бер ел!» дигән көнне дә Наил аңа: «Котлыйм!» – дип яза. Җавап озак көттерми: «Һай, бигрәк зур бәйрәм икән!» Бер сүз, ничектер сиздермичә генә, икенчесенә ялгана... Башлана!

– Гөлнараның Фейсбуктагы битендә Төркия фотосурәтләре бик күп иде. Иң элек шуңа игътибар иттем бугай. Нигә минем туган илемне бу кадәр ярата, якин итә икән дип уйлавым, сәбәбен беләсе килүем табигый бит...

Гөлнараның Төркиягә булган мәхәббәте безгә – аның дусларына беркайчан сер түгел иде, билгеле. Ул ел саен бер тапкыр булса да Истанбулга бара, көннәр буга аның урамнары буйлап йөри, Босфор ярында утыра, диңгез тавышын тыңлый, акчарлактар ашата... Төрөк телен дә ул үзлегеннән өйрәнде. «Сәфәрәмнең иң беренче көнендә үк төрөкчә китап сатып алам. Кире кайтып киткәнче, шуны укып чыгарга тырышам. Булыша!» – дия иде ул. (Казан дәүләт педагогика институтының чит телләр бүлеген тәмамлаган кешенең яңа телләр өйрәнәргә сәләте булуы гажәп түгел инде анысы.)

– «Фейсбукның мессенджерында аралашу минем өчен җайсызрак. Ватсап номерыгыз бардыр бит, бәлки шуны бирерсез?» – дип язды Гөлнара беркөнне миңа. Аптырап калдым. «Телефон номерымны сорый... Димәк, ул мине дөрөс аңламаган. Аңа карата бернинди ниятем дә юк бит», – дип уйлады. Берничә көн язмый тордым. Ә ул үзе башлап беркайчан язмый иде. Шушы бушлык вакытында нидер булды... Эчтә – күңелдә, җанда... Ике арага ничек күперләр салынган – күңелләр тоташканын аңламый да калдык...

Бүгенге заманның ерак араларны якынайту мөмкинлекләре чиксез: башта Гөлнара белән Наил ватсап аша аралашалар, аннан телефоннан бер-берсенә тавышларын ишетәләр, скайп аша сөйләшүгә күчәләр...

Озак уйлансаң, бу адымны ясап булмый, без тәвәккәлләдек.

– Наил иртән эшкә кузгалганда: «Киттем», – дип яза, кич ишеген ачып керүгә: «Мин өйдә, кайттым», – дип хәбәр итә. Көндөз эш белән кайда булган, кемнәр белән очрашкан, дуслары белән кая барганнар, туганнары гаиләсендә кайсысында нинди яңалык бар – барысын белеп торам. Кызык һәм сәер халәт иде бу... Без бит әле бар тапкыр да күрешмәгән!

Һәм болар барысы да нибары бер ай эчендә була!

Гөлнара ул елны да гадәттәгечә Истанбулга барырга җыена иде.

«Ә синең Әнкараны күргәнең бармы соң?» – дип ерактан сүз башлый Наил. «Юк», – дигәнне ишетүгә: «Ике кала арасы ерак түгел бит, бәлки, килерсең? Мин сиңа шәһәрне үзем күрсәтер идем», – дип дәвам итә.

– Кемдер минем ул чакта барырга ризалашуымны башсызлык дип тә уйларга мөмкин, – дип елмая Гөлнара. – «Бу яшьтә», диярләр. Чыннан да, читтән караганда, бәлки, җилбәзәк булып та күренәдер. Әмма тормышта кайчак тәвәккәлләргә дә кирәк...

Наилнең ватсаптагы хәбәрләре рәсемнәр белән аралаша.

«Бу сөнгеләрнең сиңа кайсысы ошый? Нинди рәсемлесең алыым?»

«Халат сайлый идем... Нинди төслесенә тукталыйм икән?»

«Люстра алырга чыккан идем... Менә монысы салонга матур булырмы?»

«Булыш әле... Блендерның менә бу зуррагы әйбәтме икән, әллә кечерәгеме?»

– Без якыннан аралаша башлаган көннәрдә, яңа фатирына күченеп йөри иде ул. Кая, нинди җиһаз алырга җыенса да, башта минем белән киңәшләшә: «Кайсысын сайлыйм?» – ди. Дөрөс әйтәм, бу гадәте шактый гажәпләндерде. Нигә миңа бөтен тормышым күрсәтергә җыена соң ул? Мактанчыграк кешемә әллә дип тә уйлап куйдым. Алай дисәң, башка вакытта бу нәрсәне сизмим. Фатирына барып кергәч кенә аңладым... Нәрсә сатып алган, барысы да тартмадан да чыкмыйча мине көтә иде. Тау кадәр! Кәстрүлләр, савыт-саба, сервизлар... «Үзең ничек кирәк, ничек җайлы, шулай барысын да урнаштыр инде...» – диде ул. Һәммәсен минем өчен алган! Мин кулланыр, мин тотар дип...

Без Гөлнара белән аз гына алга киттек. Алар очрашкан мизгел бар бит әле.

– Мәскәүдән Истанбулга очтым, аннан Әнкарага. Иртүк килеп төштем. Минне каршылаучы күренми... Ун-унбиш минут көтеп басып тордым. Юк, күңелдә бернинди курку, «килмәс, каршы алмас» дигән шик юк. Соңга кала, ахрысы, дип уйлыйм. Аннан соң гына игътибар иттем: монда бит мине генә түгел, берәүне

Кәстрүл төште, капкачын
ТАПТЫ, ди төреклар.



■ Очкычтан
чыгуга, кафега
симит ашарга
тукталган чак.
Бергә төшкән
иң беренче
сурәт...
Аларның урта
селфилары
шушы көннән
башланды.

дә каршыламыйлар! Очкыч аланында андый хәл була алмый бит инде. Чыгу юлына таба киттем. Пыяла ишекнең теге ягында – халык! Димәк, каршылаучыларны нигәдер эчкә уздырмаганнар... Шул вакыт Наилне күреп алдым... Без ят кешеләр кебек очрашмадык. «Мин сине каядыр ялга озаткан булганмын да, хәзер сагынып каршы алганмын кебек», – диде ул миңа соңыннан. Мин дә шундый хисләр кичердем. Әйтерсез, каяндыр кайтып кына төштем...

Аэропорттан чыгууга, Наил кунагын... симит ашарга алып китә. (Төрөкләрнең күп итеп көнжәт сибелгән бу күмәчен туристлар белә инде.) Онытмаган! Әле аралаша башлаганда ук Гөлнара аңа симит яратуын әйтә. «Әнкара симите Истанбулныкыннан аерыла. Безнеке юкарак, тәмлерәк, кетердәп тора. Һичшиксез яратырсың!» – ди аңа ир... Алар машинага утыруга, Наилгә абыйсының кызы шалтырата: «Гөлнара апаны каршы ала алдыңмы?» – ди. Тавышы борчулы! «Әйе! Ә нигә сорыйсың, ни булды?» – ди абыйсы гажәпләненп. «Ишетмәдеңмени? Зур теракт булган бит. Бөтен аэропортларны япканнар. Интернет та эшләми. Бер-берегезне таба алмассыз дип курыктым...»

– Телевизор карау, яңалыклар тыңлау уема да кәрмәде шул... Иртән телефонда интернетым булмаганга бик аптыраган идем. Сәбәбен белергә теләп, әллә ничә тапкыр операторны жыйдым – элгә алмадым... Аэропортта аймыл булсак, дигән курку миндә дә бар иде. Эчкә уздырмагач, куркуны шом алыштырды: «Әгәр хәзер ул аннан чыкмаса?» – дип уйладым. Гөлнәра искә төшергән саен көлә: «Мин бит аэропорт эчендә кала алмый идем инде», – ди...

Икенче көнне Каппадокиягә китәргә планлаштырылган – иртүк юлга кузгалырга тиешләр. «Кайбер эшләремне төгәллисем бар. Син өйдә калып тор инде», – ди Наил Гөлнарага. Җавап аны хәзергәчә шаккаттыра: «Комачауламасам, машинада янында гына утырып йөрер идем...» «Минем эшләр сиңа кызык булырмы соң?» – ди ул аптырап. (Наилнең үз бизнесы, ул кафе һәм ресторанның өчен униформа тегү белән шөгыльләнә. Хатынының бу эштә үзенә уң кулына, ярдәмчесенә әйләнүенә ул әле хәзер дә ышанып бетә алмый.) Берничә ательега сугылалар, ә аннан Наил, алдан әйтми-кисәтми генә, Гөлнараны сөңлесе Нурсил янына алып керә. Телефондагы фотолар аша күргән бар – бер-берсен шунда ук танылар. «Минем абыйның кай жирен яраттың инде?!» – ди Нурсил уенын-чынын кушып.

– Бу сорау шундый көтмэгәндә яңгырады... Башта берничә мизгелгә югалып калдым. Беренчедән, аны яратаммы-юкмы икәнән әле үзем дә аңламыйм. Икенчедән, телне белмим. Дөрөсрәге, әйбәт белмим... Әйтергә теләгәнәмне житкерергә сүз байлыгым житәрме? Аннан безнең татар төрекләрдән бу мәсьәләдә тыйнаграк, «яратам» дип кычкырып әйтми. Ходай ярдәм итте бугай – кулымны күкрәгемә куйдым. Сүзсез дә аңладылар... Шуң чакта: «Күңелен яраттым», диюемне туганнар жыелганда әле дә еш искә төшерәләр. Иң ихлас җавап иде ул...

Гөлнараны бу юлы Төркиядә нинди очрашу көткәнән белгән берничә якыны арасында мин дә бар идем. Юлга жыенганда: «Ә чынлап торып ошаса нишләрмен? Мин бит бөтенләйгә китә алмыйм. Эти белән эни бар», – дип өзгэләнде ул. «Бәхетеңә берәү дә каршы төшмәс, аңларлар», – дип тынычландырырга тырыштым. Ләкин барысы да шулай тиз хәл ителер дип, беребез дә көтмәгән иде. Бигрәк тә ул үзе.

– Баштагы ике-өч көндө бәхет эчендә яшәдем. Дүртенче көнгә уйлана башладым. Нишләргә? Иң авыры шул чакта булды... Ә ниндидер бер карарга килгәч, сине инде берни дә куркытмый икән. Бу хәбәрне балаларга ничек әйтермен дип түгел, әти белән әнигә ничек житкерермен дип кенә борчылдым. Иң элек кызыма әйттем. Миңа берни сиздермәде, ә үзе: «Әни еракка китә», – дип елаган икән. Бу хакта бер елдан соң гына ире сөйләде. Рәшит аны: «Минем әниләргә өч сәгать машинада кайтабыз, сине кенә өч сәгать очасы – бер үк килеп чыга», – дип юаткан. Улым исә: «Ниһаять!» – диде. Алар икесе дә: «Кияүгә чык!» – дигән сүзне күптән әйтәләр иде.

«Минем урыным монда, Наил янында!» – дип, ул миңа да Әнкарадан ук шалтыратты. Хәер, аңа кадәр бармагына кигән яңа йөзекнең фотосын жибәрде әле. Рәсем астына бер сүз язмаса да, барысы да аңлашыла иде: Наил аңа тәкъдим ясаган!

– Без ул көнне гел бергә булдык. Озак кына кибетләрдә йөрдөк. Шактый әйбер алдык. Соң гына кайттык. «Пакетларны үзәң бушат инде», – диде ул миңа. Савыт-саба киптерә торган савытны зур гына

тартмага салганнар, пакеты да зур. Бушата башлагач, ул пакет эченнән тагын бер кечкенә пакет килеп чыкты. Моңысын бергә алганны хәтерләмим – үзенә суздым. «Анысын да ач», – диде Наил. Ачсам, эчендә бәрхет тартма, ә тартмада шушы йөзек! Язуы да бар: «Мин сине ун ел көттем, башка көттермә, миңа кияүгә чык», дигән... Мин машинада Бану белән телефоннан сөйләшкәндә, «шәфталу алам», дип, кишеткә кереп киткән иде. Янәшәдә «алтын» кишетә дә барына игътибар да итмәдем, ә ул өлгергән...

Гөлнара һәм Наил Шаһбазларның никахлары Казанда, ә туйлары Әнкарада узды. Абыйсы белән жиңгәсен, сеңлесен алып, Наил Татарстанга кыз сорарга килде. (Армиядә ул Искешәһәрдә хезмәт итә. Ә анда, белгәнәбезчә, милләттәшләребез дә байтак. Димләп, чактан гына татар кызына өйләндермиләр аны ул чакта. Тик язмышыңнан кача аласыңмы?!) Ике ялгыз язмыш шулай кавышты. Гөлнараның Мәскәүдәге менә дигән эшен ташлап читкә китеп барасына берәү дә ышанмаган иде. Ә ул ике дә уйламады! Хәер, Наилдән дә туганнары бу адымны көтүдән туктаган булган инде.

– Беренче хатыным белән аерылышканым ун ел иде. Безнекеләр мине өйләндерергә ничек кенә тырышып карамады. «Башка берәүне дә күрсәтмәгез», – дигәч, соңгы елларда гына туктадылар. «Акылыма, күңеләмә, йөрәгемә күрә берсен бир», дип, гел Аллаһы Тәгаләгә дога кылсам да, инде үзем дә башка өйләнмәм дип уйлый башлаган идем. Болай ерактан аласын күз алдыма да китермәдем. Гөлнараның самилеген күргәнче шулай булды... Мондый хисләрне беренче тапкыр өйләнгәндә дә кичермәдем. Минем хакта үземнән дә күбрәк уйлаган, борчылган башка кешене таба алмас идем. Туйга ул башта каршы булды. Мин: «Ясыйбыз!» – дидем. Кына кичәбез дә булды әле. Үземне, чыннан да, беренче тапкыр өйләнгән кебек тойдым. Тормышымның мәгънәсә барлыкка килде. Һәр көнем бертөсле иде – ялгыз кешенең шу-

лай бит инде... Төннәрне бөтенләй яратмаска өйләнгән идем. Ә ул килде дә, көнемне дә, төнемне дә, өемне дә, рухымны да яктыртты...

Хатынымны беренче көннән үк әни дә, туганнарым да бик яратып кабул итте. Бу да бик мөһим... Беренче килгәндә үк аны улым белән дә, кызым белән дә таныштырдым. «Әни булмасаң да, син аларга апа булырсың, ә мин синекеләргә – абый», – дидем. Мәрвә кызым тугебызда булышып йөрде. Гөлнараның кызы белән киявә төрекчә белә – рәхәтләнеп аралашабыз, Казанга килгәч, Рәшит белән бергә мәчеткә, жомга намазына барабыз.

Ун ел ялсыз эшләдем. Ялгызың сәяхәт итү күңелле түгел бит, шуңадыр. Гөлнарага Төркиянең иң матур җирләрен күрсәтергә теләм. Машинага утырабыз да, икәү чыгып китәбез. Юлда каядыр туктап, иртәнге ашны ашыйбыз... Бу сәяхәтләр безгә уртак хатирәләребезне баеп өчен дә кирәк.

Икәү бергә хәсрәтләр кичерергә дә өлгердек. Башта көтмәгәндә Гөлнараның әтисе вафат булды, аннан, унбиш көннән соң, минем әни... Хатынымны әни күрәп калды – шуңа сөенәм.

Икесе ике гаиләдә үскән кешеләр кушылганда да төрле аңлашылмаучылыктар килеп чыга. Ә монда ике ил, ике милләт... «Бер-береңне аңлаганда, проблемаларны чишәргә була. Яшебез дә бар, шуңа бер-беребезнең кадерен, кыйммәтен тагын да ныграк тоябыз», – ди алар.

«Хәятем...» Наилнең Гөлнарага бик еш шулай дәшкәннән беләм. Бер-берсе өчен зур бер дөнья булудан беркайчан туктамасын иде алар.

Р. С. Наил дә Казанны инде яратырга өлгерде! «Татарстан, Казан турында белмәүчеләр Төркиядә байтак: җай чыккан саен сөйлим. Тыңлыйлар да, килергә, күрергә телиләр», – дип елмая ул. Татар теле дә аңа инде ят түгел – тәржемәчесез аңлашырга да озак калмады!

■ Гөлнараның исеме Наилнең телефонында, беләсезме, ничек язылган? «Хәятемнең аты». «Тормыш мәгънәмнең исеме» ягъни.



Фикер » без һәм алар

«СОРЫ ТАҢЫБЫЗНЫҢ ЧУЛПАНЫ...»

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыктар керә дә куя... Ә ир-атлар үзләре бу хакта ни уйлый икән? Сүзне аларга бирик.



Рүзәл МӨХӘММӘТШИН,
шагыйрь;
гаилә стажы – 6 ел ярым;
балалары – Идел (5 яшь).

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Һич таныш булмаган хатын-кызны иң беренче күргәндә... ул үзе күрсәтергә теләгән өлешенә күз төшә-рәсең, билгеле. Бу – табигать тарафыннан салынган оеткы, һәм ир-ат өчен моның һичнинди гажәбе дә, ояты да юк. Ә хатын-кыз ул кай төшен чыгынкырак итәргә, кай төшен яшеребрәк куярга икәнән бик яхшы белә. Шәхсән минем өчен бу сыйфатлар беркайчан да житди мөнәсәбәтләр өчен нигез булмады.

2 Хатын-кызның кайсы сыйфатларын гафу итәргә була?

– Тормышымның шундый чорына кереп барам, күрәсең: басынкыланым, тынычланым, һәрнәрсәгә фәлсәфи карарга, «бу – тормыш, ә без кешеләр генә, ә тормышта кешеләр мең төрле хәлләргә юлыга» дип яшәргә тырышам. Байтак дин белгече, Аллаһы Тәгалә кыямәт алдыннан Иблиснә дә кичерәчәк, дигән фикердә. Чөнки ул рәхмәтле, рәхимле. Ул безгә дә сүрә-аятьләр аша: кичерү сорагыз, һәм мин кичерермен, дигән. Шулай булгач, минем, жан өрелгән гап-гади балчык кисәгенә, кемнедер (бигрәк тә соры таңыбызның Чулпаны булган хатын-кызны!) нәрсәдәдер гаепләргә, гафу итмәскә ни хаком бар?

3 Нәрсә өчен бик якин хатын-кызны да гафу итмәс идегез?

– Алдагы жавабыма каршы килмәсәм ярый инде (елмая). Мәхәббәткә хыянәтне гафу итү кыендыр, мөгаен. Төрле сәбәпләр аркасында жандагы ут сүнәп, бер-берең-нең күзгәндә боз булып утырган битарафлыктан гайре һич-ни күрмәгәндә, уртак тормыш кара-каршы утырып бәрәңгә ашауга гына кайтып калган очракта бер хәл әле. Мин, мә-сәлән, Анна Каренинаны аңлайм. Һәм аны кабул итәм. Ләкин мәхәббәттә хыянәтне кичерү – үзгәргә шул хисне мәсхәрәләүгә, аңа аяк сөртүгә, ахыр чиктә, аны үтерүгә барабар, минемчә. Хәер, бусы да булмаслык хәл түгел.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сөзгә аның кайсы якынрак?

– Мин беркадәр аңлаешсызрак, катлаулырак, сәеррәк кеше. Моңа Игезәкләр йолдызлыгында тууым да тәэсир итәдер, дип акланам. Сәгать буге авыз ерып утырырга, шая-рырга, көләргә, аннары, кинәт, балтам суга төшкәндәй, каш жыерып, уйларым белән бөтенләй бу дөньядан китеп олагырга мөмкинмен. Бүген мин кояшка куанам, аның жылысыннан ләззәтләнәм; иртәгә, көем киткән чак туры килсә, күзгә чагылдыра, дип, аны каплап куяр хәлгә житәргә мөмкинмен. Шуңа күрә «минем хатын-кыз» булып гомер кичерү дә авыр-дыр. Чөнки мин аның бер үк вакытта алиһә дә, хужабикә дә, сердәшем дә, тәнкыйтьчә дә, ярдәмчә дә, балама әни дә, үземә сөяргә дә булуын теләм...

5 Ир кеше өчен хатыны аңа дус та була аламы?

– Мондый сорау тугач, ихтимал, була аладыр да. Өздәреп әйтәсем килми.

Шайтан – башка, жән – башка, диләр. Шуңа күрә хатын белән дус-иш арасында, уртак яктар күп булуга карамастан, ихтимал, аерма тагын да күбрәктер. Хәер, савыт-саба шал-тыраганнан соң, ак әләм күтәрәп килгәндә, үзем: «Әйдә, дуслашабыз?» – дип ялварам.

6 Хатыныгызга ничек тәкъдим ясаганыгызны хәтерлисезме?

– Уникенчә елның апрель азагы иде ул. Башта Тинчурин театрына барып спектакль карадык. Аннары жәяүләп кенә метрога юнәлдек. Салкынча матур кич иде. Казан тулы яз! Йөрәк тулы сөю хисе! Жир асты юлыннан чыгып барышлый гына розалар алып бүлөк иттем. Мондый хәл яңалык бул-ганга, Миләүшә шактый каушап төште. Кафега кереп урнаш-тык. Анда жылы, рәхәт иде. Бит очлары тагын да алсулан-ды. Йөрәгем ягында басып торган Тукай һәйкәленнән фа-тиха алып, сөйгәнәмә күңелдәгесен әйтеп бирдем: сиңа зиннәт-байлык та, затлы тормыш та вәгдә итә алмыйм, чиксез мәхәббәтемнән кала, миндә берни дә юк, дидем, әгәр шуңа риза булсаң... Яңаклары буйлап тәгәрәп төшкән яшьләре әле дә күз алдымда.

7 Ир кеше хатын итеп әнисенә охшаган кызны сайлый диләр, шулаймы?

– Һәрхәлдә, безнең очракта шулай булган кебек ул: үзем дә сизмәстән, гомерлек юлдашым итеп әниемдәй чибәр, йомшак һәм саф күңелле, инсафлы, ихлас, ижади, балалары өчен жан аткан, кешегә һичкайчан начарлык теләмәгән... хатын-кызны сайлаганмын. Аларның исем-нәре дә бер үк булып чыкты.

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Ир баш булып, хатын-кыз еш кына муен ук булып та житмәгән традицион татар гаиләсендә үскәнгә күрә, мондый мәсьәлә буенча фикер йөртү шактый кыен миңа. Йортка кәргәнче утка кер, ди безнең халык. Ә мин халкыбызның сыналган мәкаль-әйтеменәренә ышанам. Ләкин бу шәхси очрак кына. Жирдә миннән башка 7 миллиардтан артык кеше яши. Ир-ат хурланмаса, кимсенмәсә, хатыны аннан разый булып, чөкәрдәшәп яшәсәләр – кемгә ни зарар? Аннан, кемдә кемнең эше бар? Бәхетле булсыннар.

9 Гашыйк булуын хатын-кыз башлап үзе белдерүгә ничек карыйсыз?

– Кеше язылган һәм язылмаган кануннар буенча (хәтта Конституция буенча да) үз фикерен белдерергә хокуклы.

10 Хатын-кызларны ир-атларда иң беренче чиратта нәрсә җәлеп итә дип саныйсыз?

– Төрле хатын-кызлар булган кебек, аларның да төрлесе төрле якка игътибар итәдер инде: кемгәдер янчык кадер-лерәктер, кемгәдер, шагыйрь әйтмешли, «киң күкрәкле, тимер бәдәнле» булуы, катлаулы программаларны аягүрә генә башкаруы, төнге күктә Кассиопея йолдызлыгын таба белүе... Шулай да, иң элек, ир-атның ышанычлы булуы игътибарны җәлеп итмиме икән?

11 Ир-атны артык чибәр һәм көчле хатын-кызлар куркыта...

– Кеше, гадәттә, билгесезлектән курка. Әлбәттә, артык чибәр һәм көчле хатын-кыз белән ике арада ниндидер киртә күтәрелми калмый. Ләкин куркумы икән бу? Артык чибәр-лек, күп очракта, килбәтсезлек сыман ук, бәхетсезлектен бер төре. Ир-ат, шушы чибәрлектән кала, хатын-кызның башка бик күп матур сыйфатларын (тәмле ашарга пешерү, рәсем сәнгате белән мавыгу, сабый күңелле булу һәм башкалар) күрмәскә, алар белән санлашмаска мөмкин. Кем үзен курчак сыйфатында гына кабул итәргә теләсен инде? Көчле дигәндә дә. Аның көчлелеге нидән гыйбарәт соң? Беркайчан да еламыймы? Ләкин хатын-кызның яшәү түкмәве көчлелек билгесе түгел бит. Тормышта әллә нинди хәлләр була. Һәм ул барыбер елый. Күз яшен чыгармаса да... Табигать хатын-кызны нечкә күңелле, игътибарга, иркәләүгә, яратуга мохтаж итеп яраткан. Һәрбер чибәр, көчле, хәтта усал, тәкәббер хатын-кызның (Тонька-пулеметчица кебек сирәк, ләкин гаять куркыныч затлардан кала, билгеле) сылу гәүдәсе эчендә яратырга һәм яра-тылырга теләгән назик жан бәргәләнә.

12 Ир-ат һәм хатын-кыз логикасы дигән төшенчә бар. Алар сезнеңчә бер-берсеннән нәрсә белән аерыла?

– Ир-ат, нигездә, эчемлек салынган җамны яртылаш тулы, хатын-кыз – яртылаш буш, ди. Чынлыкта, һәрвакыт җам яртылаш тулы да, яртылаш буш та була.

13 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен

аңламаулары шуннан килеп чыга да. Хатын-кызның нигә нәкъ менә шулай эшләгәннән үзегез аңламаган берәр очракны искә төшерегез әле.

– Ул, тора-бара, һич гажәпләндерми торган, хәтта бик табигый күренешкә әверелә башлый икән. Без еш кына, мәсәлән, миңа чалбар алырга барган жирдән, «онытылып», хатынга күлмәк алып чыгабыз.

14 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный...

– Гүзәл затлар, үзара елмашып, «ир-ат белән бәхәсләшеп торудан мәгънә юк, хатын-кыз аны барыбер җиңә», диләр. Мин бу аксиомага тулысынча ышанган килеш, беркатлылыгым беләнме, киреләнәп, үжәтләнәп, барыбер үземнекен расларга, үземчә эшләргә тырышам. Әмма бу гамәлем һәрвакыт «әйттем югыйсә!» җөмләсен ишетү белән тәмамлана.

15 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән.

– Андый хәлгә беркайчан да тарыган булмады әле. Табын корып өлгермәслек булса, ул алдан ук кисәтеп куя. Калганын вазгыятькә карыйсың инде. Алар да өйгә кайтып житмәсәләр, бергәләп берәр кафега кереп, мохитне алыштырып, җилләнәп һәм бер уңайдан тукланып та чыгабыз.

Студент елларын тулай торақта уздырган кеше буларак, үзем дә пешеренергә тартынып тормыйм. Мәсәлән, гап-гади йомырканы унбишләп төрле әзерләү рецептын беләм: болгатып кыздыру, ике яклап кыздыру, суган белән кыздыру, помидор салып кыздыру, тәбә итү, йомры килеш пешерү, кабыгыннан әрчеп тозлы суда пешерү... Миләүшә язгы ямьле бер көндә улыбыз Иделне тапкач, бәби табу йортына тавык шулпасын үзем пешереп китергән идем.

16 Сер түгел, берәр жиргә җыена башласак, без, хатын-кызлар, соңга калучан.

– Чүпрәк кибетенә яисә башка берәр шундый кызыксыз, күңелсез урынга барганда мин үзем дә, улым да байтак вакыт оешып бетә алмыйча, үшәләнәп йөрүчән. Андый чакта хатын иң элек Иделне әзерләп киендерә, аннары мине. Соңыннан без икәүләп, «кайчан әзер буласың инде», дип, аның үзен көтәбез.

17 Хатын-кызлар еш кына... бүләк сайлауда ялгыша...

– Бу, гомумән, иң авырткан урыным. Бүләкне сайлый да, бирә дә белмим. Төрле бәйрәмнәр белән исәпләшеп, һәрдаим нәрсәдер эзләргә, табарга, шактый баш ватарга туры килә, билгеле. Андый чакта бөтенләй талчыгып, ялыгып, йөдәп бетәм. Әкияттәге сыман, һаман бер бүре башын да чыгарып салып булмый бит әле! Ә календарь – мәкерле: андагы ике битнең берсе кызыл төскә буялган. Алар арасында безнең гаилә өчен мөһим даталар да күп.

Үзем шундый булганга, башкалардан бүләк көтмим дә. Миңа ни кирәген үземнән дә яхшырак белүче юк барыбер. Җаным теләгәнне барам да алам. Боларның барысын да истә тотып, җәмәгатем, гадәттә, үзем беркайчан да кызыксынмаган, кирәксенмәгән, үзем акча туздырып юнәтергә җыенмаган кирәк-ярак (юк-бар димим инде) алып бирә: хушбуй, киём-салым, аксессуарлар...

Бүләкнең кадере, минемчә, сумнарда исәпләнми. Эштән арып кайтканда ишек төбәндә елмаеп каршы алсалар – шул да искиткеч бүләк бит.

Фото: Гөлнәз Гыймадиева



Томау гына ДИМӘГЕЗ

Борын тирәсе куышлыкларының ялкынсынуы югары тын юллары чирләре арасында беренче урында тора. Урта Европада яшәүче халыкның 5 проценты хроник синуситтан интегә. Табиб-оториноларинголог, Казан дәүләт медицина университетының оториноларингология кафедрасы ассистенты Диләрә ШӘКУРОВА безгә гайморит, аның билгеләре, дөвалау чаралары һәм гайморитны булдырмый калу өчен ниләр эшләргә кирәге хакында сөйли.

Кискен гайморит – казналык өсте куышлыгының лайлалы тышчасы ялкынсыну ул. Сәбәбе: тын юллары аша анда патоген микрофлораның үтеп керүе. Кайчакта тын юлларындагы анатомик житешсезлекләр дә сәбәп булырга мөмкин. Кискен яки озакка сузылган ринит (томау), аденоидлар, полиплар да ялкынсынуга китерә ала, чөнки болар борын яны куышлыкларына жыелган сыеклыкның агышына комачаулай.

Ялкынсынган казналык өсте куышлыкларын тикшергәндә күп очракта патоген бактерияләрдән пневмококк, гемолитик стрептококк, эчәклек таякчыгы булуы ачыклана. Сирәк кенә катнаш инфекция, вируслар, гөмбәчәкләр дә очрый.

Билгеләренә килсәк, башны алга игәндә баш авыртуы көчәю һәм авырлык тою, борыннан үлекле лайла килү, авыртуның чигәгә бәрүе яисә битнең авыртуы гайморит билгеләре булырга мөмкин. Гомуми симптомнардан артык зур булмаган температура, хәлсезлек, баш авырту күзәтелә.

Дөвалау беренче чиратта борын куышлыгын үлектән арындыруга һәм

ялкынсынуы бетерүгә юнәлдерелгән булырга тиеш. Физиотерапиянең дә нәтижәсе бар. Борын куышлыгындагы үлекле лайланы суырту да яхшы нәтижә бирә. Мондый процедураны 5-8 тапкыр ясарга кирәк. Консерватив дөва чараларының беренче тәүлектән үк файдасы булмаса, табиб казналык өсте куышлыгына пункция ясап, 7-8 көн буе антисептиклар белән юдыра һәм антибиотик препаратлар кертә. 8 тапкыр юдырганнан соң да үлек килүе бетмәсә, хирургия алымнарын кулланырга туры киләчәк.

Ничә яшьтә булса да, баланың томалаулап торуын игътибарсыз калдырырга ярамый. Яңа туган балаларда әле гаймор куышлыклары формалашмаганлыктан, аларда гадәттә рәшәткәчел лабиринт куышлыгы ялкынсыну – этмоидит күзәтелә. Гаймор куышлыклары исә 3 яшькә генә формалашып житә.

Ата-аналарның күбесен баланың гаймор куышлыкларына пункция ясату кирәк булу ихтималы хафага сала. Ул консерватив дөваның нәтижәсе булмаганда гына билгеләнә. Ләкин хәзер заманча методлар да

бар, һәм аларны кулланганда пункция ясарга кирәкми. Мәсәлән, «синус катетеры ярдәмендә борын куышлыкларын антисептик сыеклыклар белән юдырырга һәм дарулар кертәргә мөмкин.

Күп кенә ата-аналарда бер тапкыр пункция ясатсаң, аны гел кабатлап торырга туры киләчәк, дигән фикер яши. Бу – ялгыш фикер. Баланың гайморит белән еш авыруы пункция ясатуга түгел, ә борын төзелеше, борын кимерчәгенәң кәкрәкөе, борын куышлыкларында полиплар булу-булмауга, еш салкын тидерүгә һәм иммунитетның торышына бәйле.

Сәбәбе нәрсә генә булса да, гайморитны дөваламый калырга ярамый. Борын куышлыкларының ялкынсынуы өскәрәк үтеп, маңгайдагы куышлыкларның ялкынсынуына – фронтитка китерергә мөмкин. Фронтит урта борын юлы белән 1,5-2 см озынлыктагы нечкә генә канал аша тоташкан. Маңгай куышлыкларының ялкынсынуы хәтәр. Вакытында дөваламасаң, ялкынсыну процессы баш сөягенә һәм күз чокырына күчәргә мөмкин.

Гайморитны мунчада дөвалап буламы, дип сорыйлар. Болай эшләргә ярамый. Беренчедән, югары температурадан борын эченең болай да шешенгән лайлалы тышчасы тагын да зураячак, һәм ул эчтәге сыеклыкның тышка агып чыгуына комачаулаячак. Икенчедән, гайморит инфекцияләр тәэсирендә барлыкка килгән чир. Андый чакта мунча тыела. Мунча ул тернәкләнү чорында әйбәт.

Табиб киңәше

■ Беренче һәм мөһим кагыйдә: салкын тигән вакытта барлыкка килгән томауны игътибарсыз калдырмагыз. Профилактика чаралары гади генә: көненә берничә тапкыр тозлы эремә белән борынны юдыру, грипп вакытында кеше күп жыела торган чараларга бармый торы, салкын тиеп авырганда борынга кан тамырларын тарайтучы тамчыларны дүрт көннән дә озаграк кулланмау. Бүген күп кенә сырхау-ханәләр каршында эшләүче көндөзгә стационарларда борын яны куышлыкларының ялкынсынуын булдырмас өчен профилактика чаралары уздырыла. Боларга махсус препаратлар белән баланың борын эчен юдыру һәм борын яны куышлыкларына физиодөва билгеләү керә.



ЦИСТИТ ХАТЫН-КЫЗ ЧИРЕМЕ?

Цистит белән барлык хатын-кызларның 40 проценттан артыгы таныш. Аның белән яшъ кызлар да, өлкән апалар да авырый. Шуңа да күпләр аны хатын-кыз чире дип кенә саный. Әмма ул ир-егетләрдә дә булырга мөмкин, тик аларда сирәк очрый. Тынычлыкны ала, гел борчып тора торган бу чирнең билгеләре, сәбәпләре һәм дөвалау алымнары белән безне югары категорияле табиб-уролог Артем МАКАРОВ таныштыра.

Цистит – гади генә итеп әйткәндә, бөвөл куыгының ялкынсынуы ул. Аның белән ешрак хатын-кызлар, һәм, нигездә, кияүдәге ханымнар җәфалана, чөнки хатын-кызларның бөвөл юлы кыска һәм киң. Шунлыктан инфекция бөвөл куыгына тиз барып җитә, үзенең мәкерле эшен башлый. Әмма аның белән ир-егетләр дә авырый. Тик бөвөл куыгына барып җиткәнче, инфекция аларның мәни бизен – простатаны зарарлый, һәм ир-егетләрдә күзәтелгән цистит икенчел чир булып санала.

Циститның төп сәбәбе – инфекция. 90 процент очракта туры эчәктән уретра яки тире аша үтеп кергән эчәк таякчыгы була ул. Аякны туңдыру, салкын җиргә утыру, көне бие утырып эшләү, авыр эшкәртелә торган ризыклар белән туклану – организмда яшәгән инфекцияне уятып җибәрергә бер этәргеч бирә. Хатын-кызларда очрый торган җенси авырулар да бөвөл куыгы ялкынсынуын китереп чыгара ала. Бөвөл куыгындагы төрле кимчелекләр дә кайчак бу чир башлануға сәбәпче була.

Шулай ук гигиена таләпләрен тиешенчә үтәү дә бик мөһим. Тәнне кысып торган синтетик киём-салым, даими төстә көндәлек асылыклар куллану, күрәм вакытында тампоннарны һәм асылыкларны сирәк алыштыру, юынганда арттан алга таба юыну, бәдрәфкә сирәк йөрү дә цистит кузгатырга мөмкин. Бөвөл

куыгын көненә биш тапкырдан да кимрәк бушатырга ярамый.

Циститның ике төрле формасы – кискен булганы һәм хроник төсмер алганы очрый. Кискен формасы эчнәң аскы ягы авырту, бөвөл юлы һәм бөвөл куыгы әчетү, еш кысталу, әмма бөвөлнәң аз булуы белән башланып китә. Кайчак тән кайнарлана, бөвөлдә кан да күзәтелергә мөмкин.

Кискен циститны терапевт дөвалый. Гадәттә, бөвөл куыгындагы инфекцияне юдырып чыгару өчен

уросептиклар билгеләнә. Дөрес дөваланганда, пациент инде икенче көнне үк җиңеллек тоярга тиеш. Ә чир үзе 6-7 көндә чигенә.

Цистит белән авырганда тәнне җылыда тоту, тынычлык мөһим, шуңа да вакытлыча хезмәткә яраксызлык кәгазе бирелә. Мүк җиләге, турак уты яфрагы (толокнянка) төнәтмәләре дә булыша. Коры эссенәң дә шифасы бар. Ләкин чирнең кискен вакытында парлы мунчага керү тие-ла, чөнки дым белән инфекция тагын да таралачак кына. Әрнүе бик каты булганда, авыртуны баса торган препаратлар да кулланырга мөмкин, ләкин бу дөва чарасы түгел, ә хәлне вакытлыча җиңеләйтү.

Бөвөл куыгының ялкынсынуы ике айдан артык дөвам итсә, ярты елга – ике яки бер елга өч тапкыр кабатланып торса, монысы инде хроник цистит билгеләре. Хроник чир вакытында авырту алай ук кискен булмый, әмма аның сәбәпләрен инде башкадан эзләргә туры килә. Бу очракта терапевт урологка юллама бирә. Чирне китереп чыгарган сәбәпләрне ачыклар өчен анализлар алына, башка төрле дөва билгеләнә. Ир-егетләр исә авыруның беренче билгеләре башлануға ук урологка күренергә тиешләр.

Циститка, үзе үтәр әле, дип кенә карамаска кирәк. Дөваланмаган очракта ялкынсыну процессы бөөрләргә дә үтеп, пиелонефрит башланырга мөмкин. Анысы инде күпкә катлаулырак чир.

Табиб киңәше

■ Цистит булмасын өчен шәхси гигиенаны төгәл үтәргә, тәнне, аеруча аякларны туңудан сакларга кирәк.

■ Җенси партнерның сәламәтлеге һәм тәртипле җенси тормыш алып бару да бик мөһим. Саклык өчен, мөнәсәбәтләргә кергәнче үк, уросептик препаратлар белән профилактика ясарга була.

■ Цистит билгеләре башланса, бөвөл кудыргыч үзлеккә ия үлән төнәтмәләре, аеруча мүк җиләге сыгынтысы бик булыша. Беренчедән, алар бөвөл куыгындагы инфекцияне юдырып чыгара, икенчедән, андагы С витаминны күзәнәкнең тышчасын ныгыта.

■ Чирнең кискен чорында парлы мунчага керми торыгыз. Ә менә эчнәң аскы ягына коры эссе әйбер куеп торырга була.



Чәй эчәргә шекере



Февраль саныбызның кунаклары – удмурт күршеләребез. Татарстанда алар 23 мең кеше тирәсе. Удмурт авыллары, нигездә, республиканың Балтач, Кукмара, Мамадыш якларында күпләп урнашкан. Каяндыр килеп утырган авыллар түгел ул, удмуртлар монда электән үк яшәгән.

Бу халык гомер-гомергә игенче булган. Бәйрәмнәре, гореф-гадәтләре дә жир эшкәртү белән бәйле. Июнь аенда, сөрү эшләре тәмамлангач, Гырон быдтон бәйрәм ителә. Аны бөтен республика белән бергәләп бәйрәм итү инде күптән матур бер традициягә әйләнде. Питрау бәйрәме дә үзгә бер әзерлек белән, зурдан кубып уздырыла. Бу көнне корбан чалына. Удмуртларның ышанулары буенча, Питрауга кадәр Жир-анабыз йөкле санала, үләннәрне өзеп, жирне казып, аны тынычсызларга ярамый. Питрау житми торып яшь бәрәңгедән дә авыз итмиләр.

Мари халкы белән бергәләп үткәрелә торган Симык бәйрәмнәрен дә беләбез. Анысы инде мәрхүмнәрне искә алу йоласы. Өйдә ризыклар пешереп, ул көнне әрвахларның мәңгелек йортына кунакка баралар. Урак тәмамлангач, Арам быдтон уза.

Һәр милләтнең үз теле, үз йолалары булган кебек, үз милли ашлары да була. Удмурт халкының милли кухнясы артык купшылыгы белән аерылып тормый. Төп ризык – ярмалар, терлек ите һәм камыр ашлары. Урман сые – балан, кура, каен җиләге, бөрлегәннән төрле кайнатмалар, кесәлләр ясыйлар.

«Хатын-кыз галәме»нең бүгенге хужабикәсе – Татарстан Республикасы Удмурт милли-мәдәни автономиясенең башкаручы директоры Марина ИВАНОВА «Сөембикә» укучыларын шекере дип аталган милли ризыклары белән таныштырачак. Шекере – бәйрәм сые, аны кунак-төшем вакытында десерт буларак әзерлиләр. Безнең чәкчәккә охшаш, пешерү тәртибендә генә аерма бар.



Кирәк

- 500 г чамасы он;
- 4 йомырка;
- тәменчә тоз;
- 200 г үсемлек мае;
- 200 г сөт.

Ширбәт өчен:

- 300 г бал;
- 200 г шикәр комы.



Фото: Анна Арахамия

Эш барышы

- Онны тирән эчле савытка иләп, йомырка сытабыз, сөт, үсемлек мае һәм тәменчә тоз салып, катырак итеп камыр басабыз. Ул пилмән камыры кебегрәк булырга тиеш.
- Эзер камырдан кечерәк кенә бер өлеш өзеп алып, бау сыман итеп тәгәрәтәбез. «Бау»ның калынлыгы бармак калынлыгы кадәр булсын.
- Үткен пычак белән әлегә «бау»дан 1 см чамасы зурлыгындагы шакмаклар – бавырсаklar кисәбез.

Аларны кечерәк яисә чак кына зуррак итәргә дә мөмкин.

- Бавырсаklarны пергамент кәгазе жәелгән коры табага тезеп, 180 градусты мичкә куябыз. Алар алланганчы пешәргә тиеш. Яқынча 15 минут чамасы вакыт китә. Бавырсаkны тирән эчле берәр савытка бушатабыз.
- Плитәгә сулы кәстрүл утыртып, кайнатып чыгарабыз. Аның эченә икенче бер савытны урнаштырып, бал салабыз. Болгата-болгата балны эретәбез.

- Эрегән балга шикәр комы кушып, ширбәт кайнатабыз. Ширбәт куера башлагач, савытны судан алып, тиз генә бавырсаk өстенә коябыз, кашык белән барысын бергә бутыйбыз. Ширбәт бик тиз ката, шуңа күрә тиз-тиз эшләргә кирәк. Әгәр дә бутап өлгерә алмасагыз, савытны кабат кайнар суга утыртып алырга мөмкин.
- Шекерене матур савытка салып, чәй табынына чыгарабыз. Бавырсаkны ширбәт белән катырмыйча, коры килеш кенә сыйлансаң да тәмле – кетердәвек печенье кебек була.

Выль кен пыртон йоласы

Борынгы йолаларның берсе – кыз урлау гадәте удмурт халкында әле бүген дә гамәлдә. Элек кыз-кыркынны бер белмәгән егеткә дә урлап алып кайткан булсалар, хәзер ул яшьләрнең үзара килешүе белән генә эшләнә. Әмма йола буенча, кыз кеше барыбер тартышырга, көрәшергә тиеш. Кызны урлагач (бу эш төнге уникадә башкарыла), кыз өенә вәкил китә: «Танакыз бездә», – ди ул. Кызыгыз дип әйтәргә ярамый. Өч сәгать эчендә кызларын барып алып кайтырга хакы бар ата-ананың. Ләкин егет өендәге жиңгәчи (өлкән килең) аның башына яулык бәйләп өлгерсә, ул инде шушы йортның килеңе исәпләнә. Өч көн аңа кияү өеннән беркая да чыгарга ярамый. Аннары инде атасы йортына кайтып, туйга әзерләнә. Егетне ошатмаса, кыз яулыкны бәйләтмәс өчен тартыша. Удмурт халкының ышануы буенча, кешенең үз гомерендә өч туге була: туганда, гаилә корганда һәм үлгәндә.

ПЕРЕПЕЧ – удмурт халкының иң атаклы милли ризыгы.

Төрлө-төрлө эчлек салып, төче камырдан пешерелә ул. 150 г арыш һәм 450 г бодай онына 200 мл сөт һәм тәменчә тоз салып, каты итеп камыр басыла. Камырны вак-вак кисәкләргә бүлеп, һәрберсе 8-9 см зурлыгындагы түгәрәк итеп жәелә. Кырыйларын өскә таба бөрөп, «кәрзин» ясала һәм кайнар мичкә тыгып, аз гына пешереп алына. Эчлек өчен 300 г фарш һәм 230 г туралган кәбестә, 70 г суган алына. Кәбестәне вак итеп турап, суган белән бергә табада кыздыралар, шуңа фаршны кушалар. Эчлек эзер булгач, «кәрзиннәргә» салып, өстеннән сөт белән туглаган йомырка агызыла. Перепечләр 180 градус кызулыктагы мичтә 20–25 минут пешә.

ШУ КИСАЛЬ – балан кесәле. 2 стакан юылган, чистартылган баланны 1 стакан шикәр комы һәм аз гына су белән катнаштырып, сүрән утта яки жылы мичтә 5-6 сәгать пешерәбез. Жиләкләр йомшарып, саргылт-көрән төскә кергәч, 8 аш кашыгы арыш оны һәм 8 аш кашыгы солод яки коры квас, 1 литр кайнар су кушып туглыйбыз. Кесәл куергач, димәк, эзер. Ул кайнар килеш тә, суык килеш тә бик тәмле.



Фото: Анна Арахамия

Бетчә — бетмәс чир түгел

Борын очына чыккан кечкенә бетчә үз-үзенә ышанган хатын-кызның да кәефен төшерә кайчак... Әледән-әле көзгегә карап аласың, махсус кремнар белән яшерергә тырышасың. Ә хәзер яшүсмерләргә искә төшерик! Житлегү чорында күпләренә бите бетчәгә бата. Оялалар, уңайсызланалар. Әле генә дөньяга ачыла башлаганнар кабат ябылырга да күп сорамый. «Мин матур түгел», дип, үсмерләргә үз бәяләрен төшерүгә дә энә шул сыткычлар гаепле бугай. Бетчә аркасында үзең ямьсез дип карар чыгару дәрәс түгел. Ул вакытлы күренеш кенә. Аны дөваласаң, җиңеп булачак. Яшүсмерләр белән утырып сөйләшәргә генә кирәк. Бу бик тә җитди сөйләшүдә (үсмерләр өчен ул аеруча мөһим тема: күңелнең иләсләнеп, беренче тапкыр гашыйк булып йөргән чаклар бит!) табиб-дерматолог, косметолог Эльвира ШӘРИФҖАНОВА ярдәм итәр.

Бетчә – яшүсмер организмында үзгәрешләр башланган чорда тире авыруларының киң таралган төре. Кеше тормышы өчен куркыныч тудырмаса да, бик күп газапларга дучар итә. Бу вакытта яшүсмерләр болай да үзләренә тәнкийт күзлегә аша карый. Бетчәләр чыгып, рухи халәтләрен тагын да катлауландыра. 12–24 яшьлекләрнең 80 проценты шуның белән жәфа чигә. Үсмерлек чорында кызларга да, егетләргә дә бетчә бертигез дәрәжәдә чыкса, үскәч, әлеге проблема хатын-кызларны күбрәк борчий.

Акне (бетчә чыгу) – нәселдәнлек авыруы. Мәсәлән, үсмернең әтисенә дә, әнисенә дә сыткыч чыккан булса, аның авыру ихтималы икеләтә арта. Дерматологиядә ул тиренең хроник авыруы дип карала. Май бизләре секретларының липидлары артык эшләү йә тигезлеген саклый алмау нәтижәсендә, бит тиресе ялкынсына.

Алар берничә төргә бүленә:

БЕТЧӘ (УГРИ) — башы үлекле кызыл төерләр. Алар тиренең өске катында чыга;

КОМЕДОННАР — тире күзәнәкләрендәге кечкенә кисталар. Алар тиредә кара төрткеләр кебек. Каралу — пычрак түгел, ул жыелган бактерияләр, үлгән күзәнәкләр, оксидлашкан майлар;

ПАПУЛЛАР — авыртып торган кечкенә шешләр. Томаланган куыкчыкка (фолликулга) инфекция кереп, ялкынсындан чыга;

КИСТАЛАР — тирән, үлек белән тулган бетчәләр.

Үсмерлек чорында бөөр өсте бизе эшләп чыгаручы женес гормоннары тәэсирендә май бизләре эшчәнлегә активлаша. Ул үз чиратында тире

маен тиз чыгара башлый. Шунлыктан май бизләре секреты куера һәм каналларны томалый, бу тире өслегендәге мөгез катламының артык калынаюына китерә. Нәтижәдә, бит тиресе кытыршылана, вак кызыл бетчәләр, тимгелләр чыга, ялкынсыну күзәтелә. Май бизләре каналлары томаланып, микроб таралуга уңай шартлар туа. Бу вакытта үлекле сыткычлар чыга башлый. Вакытында дәваланмасаң, биттә акнедан соң кызыл таплар, хәтта жөйләр калырга мөмкин.

Аны дөвалау жиңелләрдән түгел. Косметологик алымнар яки чаралар, бигрәк тә чирнең авыр формасында, вакытлыча гына дөвалый. Шуңа күрә табиб-дерматологка мөрәжәгать итү мөһим. Төрле препаратлар кулланып дөвалану үз нәтижәсен бирми калмый. Ләкин препаратларны берничә ай даими рәвештә кулланырга кирәк.

Бу очракта бит тиресен махсус дерматологик косметика белән генә тәрбияләргә кирәк. Майлы бит тиресен чистарту өчен эпидермисның өске катламын һәм рНның табигый дәрәжәсен бозмый, аллергия бирми, тирене корытмый һәм ярысый торган косметологик чаралар кулланырга киңәш ителә. Алар составында парабеннар, агрессив кислоталар, спирт һәм сабын булмаса тиеш. Әйе, сабын белән битне юарга ярамый! Чөнки май бизләре тагын да күбрәк май эшкәртеп чыгара башый. Бетчәле тирене дымландыру өчен майлы кремнар сөртмәгез. Алар комедоннар хасил итә һәм эпидермисның мөгез катламын тагын да калынайта. Сайланган крем тиренең табигый дымлануын гына тәэмин итеп калмыйча, май бизләре



Эльвира Шәрифжанова,
табиб-дерматолог, косметолог

Анализ нәтижәләре буенча, бетчәләргә дөвалау өчен һәр үсмергә индивидуаль курслар билгеләнергә мөмкин. Ул май бизләренә андроген гормоннарның тәэсирен, микробларны киметүгә юнәлтелә.

эшчәнлеген дә жайга салырга тиеш. Күпләр бетчәләргә сытып, бу хәлдән үзләренчә чыкмакчы була. Ялгыш фикер! Нич тә кагылырга ярамый! Инфекция кереп, тиредә ялкынсыну артачак кына.

Артык күп бетчә чыккан яшүсмерләр кайчак депрессиягә дә бирелә. Күчеш чорында балаларга һәрвакыт игътибарлы булырга киңәш итәм. Барысын да жайлап аңлатыгыз, үз белдегегез белән дөваланмагыз, бергәләп дерматологка барыгыз. Психологка бару да комачау итмәс.

Диета

Дөрес туклану – бетчәләргә дөвалаганда комплекслы терапиянең аерылгысыз өлеше. Диета натураль азык-төлектән торырга тиеш:

- Майлы балыклар, диңгез продуктлары, чикләвек, үсемлек майлары составында булган Омега-3 май бизләренә эшчәнлеген нормальләштерә, тирене яхшырта, гормоннар эшчәнлеген көйли;
- Клетчаткаларга бай азык-төлек (жиләк-жимеш, яшелчә, кузаклылар) — витамин һәм минераллар чыганагы. Алар эчәкләргә токсиннардан чистарта. Ә ул тирегә уңай тәэсир ясый. Ашказаны-эчәк тракты

эшчәнлегенә игътибарлы булу кирәк. Эч кату да бит тиресе начарлануга китерә;

- Майлы булмаган ит;
- Пробиотик культуралар белән баетылган, майлылыгы аз булган сөт продуктлары;
- Тәүлек дәвамында кимендә ике литр су эчәргә кирәк. Суны аз куллану күзәнәкләр яңаруны, тиредәге майларны чыгаруны акрынайта;
- Май бизләргә эшчәнлеген яхшырту өчен фосфор, цинк, кальций, магний һәм калий микроэлементлары файдалы.



Тиз, жинел, файдалы

Иртэнге ашка нәрсә генә әзерләргә? Бу сорауны үзегезгә еш бирәсезме? Файдалы да, туклыклы да биш төрле иртэнге аш рецепты тәкъдим итәбез. Үзегезгә ошаганын сайлап алыгыз. Аларның һәркайсы – менә дигән энергия чыганагы. Шул ук вакытта форманы сакларга да булышалар.

СОЛЫ КОЙМАГЫ

Аны исемлек башына куюыбыз юкка түгел, чөнки бу коймакны теләсә нинди ризык белән яраклаштырырга була.

Тирән эчле савытка 2 аш кашыгы солы лавачы (геркулес), 1 йомырка һәм 3 аш кашыгы кефир (яки сөт) салып туглыйбыз да, бер-ике тамчы май тамызылган табага агызабыз. Капкач белән томалап, уртача утта 5 минут пешерәбез. Коймак пешеп чыккач, өстенә уылган сыр сибәргә була. Сыр эреп беткәнче берәз томилап кына торырга кирәк. Коймакка эремчекле сыр ягып, өстенә тозлы кызыл балык телеме куйсаң да тәмле. Баллыны яратсагыз, коймак өстенә бананлы эремчек яисә арахис пастасы яга аласыз.

ЯЛКАУЛАР БОТКАСЫ

Иртән ботка пешереп торырга вакытыгыз булмаса, бу ботка нәкъ сезнең өчен инде. Кичтән пыяла банкага яисә зуррак касәгә солы лавачы, яраткан чикләвекләрегезне, кипкән жиләкләр, туралган банан салып, ряженка яки катык кушып болгатыгыз да, капкач белән каплап, иртэнгә кадәр суыткычка куеп калдырыгыз.

Файдалы ботка иртэнгә инде әзер! Салкын дисәгез, СВЧ мичендә жылытып алырга була.

БРОККОЛИЛЫ ТӘБӘ

Гади тәбәдән ялыксагыз, икенче төрлесең әзерләп карагыз әле! Туңдырылган брокколины табага салып кыздырабыз. 2-3 йомырканы яхшылап туглап, кечерәк табага яки утка чыдам формага салабыз да, брокколины өстәп, мичкә тыгабыз. Тәбә әзер булуга, өстенә уылган сыр сибеп, берәзгә кабат мичкә тыгып алабыз. Сыр эреп бетүгә, тәбә әзер.

ЙОМЫРКАЛЫ АВОКАДО

Авокадоны җайлап кына икәгә бүлеп, төшен алабыз. Төш урынына берәр кисәк тозлы кызыл балык куеп (мәҗбүри түгел), сак кына берәр йомырка сытабыз. Тәменчә тоз, борыч сибеп, йомырканың агы пешеп җиткәнче 100–150 градуслы мичтә тоталарыз.

КҮЗИКМӘКТӘГЕ ЙОМЫРКА

Тирән эчле табага күзикмәк («әрмән ләвәш»е) җәеп, туралган помидор, яшел үләннәр салабыз, 2 йомырка сытабыз, өстенә уылган сыр, тәменчә тоз һәм борыч сибәбез. Күзикмәкне җайлап кына конверт сыман итеп төреп, астын өскә әйләндерәбез. Табаны капкач белән каплап, сүрән утта һәр ягын җидешәр минут кыздырабыз. Бик тәмле һәм туклыклы ризык килеп чыга.

Камила ДИМӨХӘММӘТОВА әзерләде.

Кучкар. Бар да үз жаена гына бара торган тыныч чор башлана. Зур үзгәрешләр көтелми кебек. Илһам чыганагы – гаиләгез һәм якыннарыгыз. Күңел тоемыгыз искиткеч, ул алдатмас.

Үзгәрешләр. Рухи күтәрәнгелек, үзгәрешләр ышаныч – менә ниләр көтә сезне бу айда. Сез жиңә алмаган киртәләр юк, теләсә нинди мәшәкәтне жиңел генә хәл итәрсез.

Игезәкләр. Уңышлы һәм бик эшлекле ай. Гажәеп идея бөтереп алыр. Тырышлыгыгыз житеп, шул идеягезне тормышка ашыра алсагыз, әжәре куандырыр. Айның беренче яртысы яңа танышлык һәм күңелле очрашулар белән истә калыр.

Кысла. Язмыш яңа мөмкинлекләр әзерли, кулдан ычкындырмагыз! Үзгәрешләр эштә генә түгел, шәхси тормышта да көтелә. Күп кенә мәсьәләләрне хәл итәргә туры киләчәк. Сабырлык һәм үзгәрешләр булса, барысына да ирешерсез.

Арыслан. Яхшы нәтижеләр чоры. Моңың кадәр энергия ташкынын күптән инде тойганыгыз булмагандыр. Бу көчне тиешенчә файдаланып калыгыз: яңа белем үзләштерү, һөнәргә өйрәнү, яңа кешеләр белән танышу өчен искиткеч вакыт.

Сәмбелә. Әлегә активлыкны берәз киметеп торып, үз тойгы-кичерешләрегезне алга куегыз. Яңа мөмкинлекләр дә, кыю планнар да булыр, дәрәҗә юнәлеш алсагыз, әжәре дә озаңа көттермәс. Ай башында ук абруегызны арттыра торган гамәл кылырсыз.

Бизмән. Уйларның тиз арада чыңа ашар мәле. Астрологлар бу айда үзгәрешләр комачаулый торган танышлардан арынырга өнди. Буш урынга шунда ук ниндидер яңалык урнашчак.

Чаян. Мөһим мәсьәләләр чишәрсез һәм шуның белән финансы ягыгызны да җайларсыз. Ай уртала-рында элеккеге якин дусларыгыз белән очрашу ихтималы зур. Гомумән, моңарчы сузылып килгән эшләрне төгәлли алырсыз.

Укчы. Вак-төяк мәшәкәтләр булыр. Тормыш авырлыктарына җиңелрәк карасагыз, тиздән барысы да җайланачак. Аның каравы, тәҗрибәгез һәм зирәклегегез артыр.

Кәҗәмөгез. Сезне зур эшләр көтә. Әлбәттә, алар көчегезне аз алмас, шуңа да баштан ук бар энергиягезне сарыф итеп бетермәскә тырышыгыз. Холкыгыздагы тәвәккәллек тагын да көчәер.

Сукояр. Тотрыклылык ае. Астрологлар бу чорда агымга каршы йөзмәскә чакыра. Сабыр булыгыз, язмыш үзе тиешле урынга китереп җиткерер. Уйларыгызны тәртипкә китерер өчен яхшы вакыт.

Балык. Ияләнгән тормышыгызга үзгәрешләр килеп керер. Алар барлык өлкәләргә дә кагылачак. Йолдызлар сезгә хәерхәл булган чорда мөһим эшләрегезне башкарып калырга тырышыгыз.

ӨЧ ХАТЫН-КЫЗ

Ир-ат тормышында бары тик өч хатын-кыз гына иң мөһим рольне уйный. Аларның нәкъ менә өчәү булуы ир кешедән чын ир ясый. Өченчесе, бәлки, булмас та, ләкин беренчесе һичшиксез булачак. Аның белән ул мәңгегә бергә калачак. Үзен күрмәсә дә, күңелендә, уйларында йөртәчәк. Алар арасындагы мөнәсәбәтләр – мәңгелек. Ул ярату да булырга мөмкин, кайчак хәтта нәфрәт тә. Ләкин ни генә булмасын, ир кеше бу дөньяда бары тик шул беренче хатын аркасында гына яши. Ул аннан чын-чынлап аерыла да, баш та тарта алмый. Ул – аның тормышындагы иң беренче һәм иң мөһим хатын-кыз.

Икенче хатын-кызы да ул бик яратырга, аннан башка яши алмаска мөмкин. Ләкин «сине яратам, синсез тора алмыйм, син – бердәнберем», дип, нинди генә вәгъдәләр бирсә дә, икенче хатын берничек тә беренчесенә урынын яулай алмаячак, ул фәкать икенче генә булачак. Аның кебек икенче хатыннар бу ирнең тормышында, бәлки, берничә дә булыр. Ләкин икенчесе булмаса, аның тормышында өченче хатын-кыз да булмаячак.

Өченчесе өчен ир кеше, гадәттә, җанын ярып бирергә, кирәксә, утка-суга сикерергә, дөньяларның астын өскә әйләндерергә әзер. Кайчак исә барлыгын да белми яшәргә мөмкин. Яратса, ул аны иң саф, иң садә хисләр белән яратачак, бар җиһаннан көнләшәчәк. Аның янында узган гомер аңа бер мизгел генә булып тоелачак. Ул аны башкаларга биреп җибәрсә дә, гомере буга көтәп яшәячәк.

Һәрбер ир-атның да диярлек шундый өч хатын-кызы бар. Аларның беренчесе – газиз әнисе, икенчесе – сөекле хатыны, ә өченчесе – яраткан кызы.

* * *

■ Яхшы ир – чукрак, ә яхшы хатын сукур булырга тиеш.
Француз халык мәкале.

■ Яхшы ир кичтән беренче булып йокларга ятмас, иртән иң соңгысы булып уянамас.
Оноре де Бальзак (1799–1850 елларда яшәгән француз язучысы).

■ Мәхәббәт турында оста сөйләүче ир чын-чынлап яратмый.
Жорж Санд (1804–1876 елларда яшәгән француз язучысы, хатын-кыз).

■ Һәрбер ирдә уйнарга яраткан бала яши.
Фридрих Ницше (1844–1900 елларда яшәгән немец философы, шагыйрь).

■ Ир-атны кешеләрнең алар турында ни уйлавы, ә хатын-кызы – ни сөйләүләре борчый.
Теодор Гиппель (1741–1796 елларда яшәгән немец язучысы).

■ Хатын-кызың вак-төяк кимчелекләрен кичерә белмәүчеләр аларның яхшы якларын да күрә алмаячак.
Хәлил Джебран (1883–1931 елларда яшәгән ливан язучысы, рәссам).



УЛ БИТ ҮЗЕ «САРЫ ИЛГИЗӘР»

Руслан Ахунов картиналары турында Достоевскийның мәгълүм гыйбарәсен берәз үзгәртеп, «алар барысы да Малевичның «Черный квадрат»ыннан чыккан», дип әйтер идек. Әнә карагыз: жете төсләрдән күзләр камаша...

– Мин төсләрнең күп, ачык, жете булуын яратам. Төсләр гармониясен... Гәрчә беренче эшем – «Сары илгизәр» (1995) графика техникасында язылган, монохром. Күргәзмәләрдә дә нәкъ менә шул зур булмаган, тыйнак кына картиналар игътибарны күбрәк жәлеп итә. Күрәсәң, әлегә аның энергетикасы кешеләргә күбрәк килешәдер. Әмма мин кабатлану яклы түгел. Минем өчен иң мөһиме: энергетика!

Россия һәм Башкортстан рәссамнарының ижади берлеге ағзасы, «Башкортстанның яраткан рәссамнары» бәйгесе лауреаты Руслан Ахунов белеме буенча – нефтьче, һөнәре буенча – житештерүче, күңеле белән – ижат кешесе. Мәктәптә, институтта шаржлар белән генә мавыккан жиреннән, еллар узгач, сукмагы Уфаның иң абруйлы рәссамы Борис Домашников остаханәсенә килеп чыга. «Киндер, майлы буяу» техникасыннан кала, бу ике рәссам арасында уртаклыктар юк кебек...

– Бар. Әлегә вакытта мин Борис Федоровичның фатирында яшим, аннан калган палитраны кулланам, – дип, шаяру катыш өсти Руслан Ирек улы. Чынбарлыгы да шул: кайчандыр Домашниковның остаханәсенә өйрәнчек буларак кына килеп йөргән Руслан, карт рәссам вафат булгач, аның фатирын сатып ала. Бу вакытта әле рәсем сәнгате аның өчен – хобби, төп эше – бетон житештерү заводы. Остаханә дә дачага күчкән чак.

Рәсем сәнгате аны дистә елдан соң гына «үзенеке» итә. Күргәзмәләр, ижади берлекләр, бәйгеләр, фестивальләр соңрак башлана. Остаханә янә фатирга кайта: хатыны Зәлиянең «кышкы бакчасы» урынына... Һәм гитара, авыз гармуны, чаранга белән янәшә яши башлый. Әйе, Руслан Ахунов бер үк вакытта музыкант та. Музыкант буларак кантри, блюз стилин ярата.

Рәссам буларак, кемдер аның картиналарында абстракционизм күрә, кемдер сюрреализм, дип билгели. Обывательләрчә фикер йөрткәндә, абстракционист рәссам предмет сурәтләми, формалардан кача, чынбарлык объектларыннан баш тарта. Сюрреалист исә чынбарлыкны бозып чагылдыра, тормыштагы объектларны парадоксаль рәвештә янәшә урнаштыра, төштәге кебек тәэсир калдыра.

Һәрхәлдә, XX йөзгә кадәр барлыкка килгән әлегә юнәлешләрнең безнең гасырга шактый трансформацияләр кичереп килеп житүе дә гажәп түгел. Хәзерге заман сәнгать күргәзмәләреннән: «Мин дә болай булдыра алам», – дип кайткан кешеләрне күргән бар. Руслан Ахунов эшләренә карап, алай дип әйтү мөмкин түгел. Шәхсән миннән булмавын төгәл беләм. Шуңа да бу картиналар янында туктыйм да әллә кайда – аң төпкелендә чәчелеп яткан уйларымны тәртипкә сала башлыйм. Бу тәртипкә салу – Ахунов ижатының үзенчәлеге. Рәссам үзе моны «энергетика» һәм «прет или не прет» дигән сүzlәр белән бәяли. «Прет» бит?

Ландыш ӘБҮДӘРОВА



РУСЛАН АХУНОВ



Фон.
Тышкы дөнья.
Дивардагы жете тап.
Карта.



«Почта России»ның «Подписные издания»
(ПАП) рәсми каталогы буенча
ЖУРНАЛЫБЫЗНЫҢ ИНДЕКСЫ П2204

Татарстаннан читтә яшәүчеләр
әлегә «Роспечать» каталогындагы
элеккеге индекс буенча языла алалар **73002**

1 февральдән 31 мартка кадәр
2019 елның икенче яртыеллыгы өчен
газета-журналларга алдан язылу башланды.
Республикабызның барлык почта бүлекләрендә
язылырга мөмкин



Сайтта: www.suuyumbike.ru
ВКонтактеда: vk.com/suumbike
Фейсбукта: www.facebook.com/suuyumbike
Инстаграмда: www.instagram.com/suuyumbike_journal



Журналыбызга онлайн режимда :
<http://podpiska.pochta.ru> сайтында (регистрация узып)
язылырга мөмкин

16+

Электрон версиягә язылган очракта, яңа санны компьютерда, планшетларда, барлык мобиль җайланмаларда PDF форматта укырга була.
iPad һәм **iPhone** кулланучылар «Сөембикә» журналының электрон версиясен App Storeдагы «Pressa.ru» киоскына кереп, хатын-кызлар өчен журналлар арасынан таба ала.
Электрон версиягә язылу турында тулырак мәгълүматны «Сөембикә» журналының сайтында «Язылу» бүлегендә табып була.